
א רײנפיר 


מיר זענען היינט אין בוענאָס איירעס אַ קיבוץ פון אַ צוויי הונדערט און פופציק טױיזנט 
יידישע נפשות. מיר בילדן אַ יידישע קהלה מיט פאַרצווייגטע אינסטיטוציעס און פאַראיינען 
און אַנשטאַלטן, מיט פאַרשידענע סאָציאַלע, קולטורעלע און רעליגיעזע אינטערעסן, מיט 
גרופּן און מענטשן, וועלכע זענען ממש מיט זייער גאַנצן לעבן פאַרבונדן מיט די דאָזיקע 
פאַרשידענע אינטערעסן, און עס װאָלט שוין אינטערעסאַנט זיין צו װויסן: וי אַזױ איז דאָס 
אַלץ געװאָרן? 


דער יידישער קיבוץ אין דער אַלטער װעלט א י ז ד אָ, אָדער ער איז ג ע װ ע ה 
ער האָט זיך אָרגאַניש אַנטװיקלט אין דער אַרומיקער מלוכהשער, סאָציאַלער און פּאָליטי- 
שער סביבה. די יידן זענען פון ת מ י ד אָן דאָרט געווען. עס זענען געווען יידן און עס 
זענען געווען קאַטאָליקן און אַנדערע קריסטלעכע געמינשאַפּטן. די יידן האָבן געהאַט געַ- 
וויסע עקאָנאָמישע פונקציעס און זיי האָבן געבילדעט אַ געוויסן באַזונדערן סאָציאַלן שטאַנד, 
און אַלס אַזעלכער האָבן זיי עקזיסטירט נעבן די אַנדערע סאָציאַלע שטאַנדן פון דער שטאָט 
און פון דער מלוכה. מערסטנטייל געהאַסט פון אַלע שטאַנדן, אָפטמאָל געשטיצט פון איין 
קריסטלעכן שטאַנד קעגן אַן אַנדערן. די יידן אין דער אַלטער וועלט זענען אָרגאַניש אַרױס- 
געוואקסן פון און צוזאַמען מיט דעם דאָרטיקן מלוכהשן און עקאָנאָמישן לעבן, אַרױסגע- 
וואקסן אין שטענדיקן קאַמף פאַר מענטשלעכע רעכט און קעגן רדיפות, אַרױסגעװאַקסן אַלס 
אַ באַזונדערע איינהייט און דאָך פאַרבונדן מיט דער אַרומיקער וועלט. און אויך דער גרו- 
סער יידישער קיבוץ אין די פאַראייניקטע שטאַטן פון נאָרד-אַמעריקע האָט אייגנטלעך זיין 
שורש אין די אָנפאַנגען פון דער אײראָפּעאישער קאַָלאָניזאַציע פון יענע לענדער. 


יידן זענען דאָרט געקומען מיט די האָלענדער, מיט די ענגלענדער, פראַנצויזן, דייטשן, 
און אויך אַלײן פון פאַרשידענע לענדער. 


דאָ אָבער, אין דרום-אַמעריקע, איז די לאַגע געווען אַן אַנדערע. אין די לענדער, װאָס 
האָבן געהערט צו דער שפּאַנישער קרוין, האָט קיין ייד נישט געטאָרט אַרײנקומען. נאָך אין 
יאָר 1802 (און פאַר שפּאַניע אויך נאָך אין אױגוסט 1819) איז איבערגעחזרט געװאָרן 
דער קיניגלעכער פאַרבאָט, אַז די קאַפּיטאַנען (קאַפּיטאַניאַס) פון די פּאָרטן און גרעניצן 
טאָרן נישט אַרײנלאָזן קיין שום ייד אָן דער ספּעציעלער דערליבעניש פון קיניג, און ווו 

אַ ייד זאָל זיך האָבן ערגעץ אַרײנגעכאַפּט, דאַרף מען צווויסן געבן דער אינקוויזיציע, כדי 
זי זאָל אויף אים האָבן אַן אויג, 

יידן האָבן אַלזאָ נישט געקענט קומען קיין אַרגענטינע און קיין דרום-אַמעריקע בכלל. 
די מאַראַנען, אָדער באַהאַלטענע יידן, קומען דאָ נישט אין באַטראַכט. אַגב, לעבנדיק אין 
פּחד פאַר דער אינקוויזיציע, האָבן די מאַראַנען נישט געקענט בילדן קיין שום קיבוץ, יעדער 
פון זיי האָט געלעבט זיין יידנטום פאַר זיך, באַהאַלטן, ביחידות. 

די שפּאַנישע אַנטיײידישע געזעצן זענען דאָ נישט אָפּגעשאַפט געװאָרן תיכף מיט 
דער דעקלאַרירונג פון דער נאַציאָנאַלער אומאָפּהענגיקײט. עס זענען דעמאָלט געװען אַנ- 
דערע דאגות און זאָרגן. דאָס לאַנד האָט איבערגעלעבט יאָרצענדליקער פון אינערלעכע 
קאַמפן און בירגער-קריגן. און אפילו די קאָנסטיטוציע פון 1853 האָט נאָך געמוזט װאַרטן 
זיבן יאָר, ביז זי איז אָנגענומען געװאָרן פון ב.-איירעס. 

און אָט האָבן מיר צוויי אינטערעסאַנטע דאַטן; 

דעם 21סטן אָקטאָבער 1860 איז די קאָנסטיטוציע געװאָרן דאָס גרונט-געזעץ פאַר דער 
גאַנצער טעריטאָריע פון דער אַרגענטינער קאָנפּעדעראַציע,. און דעם 11טן נאָװעמבער פון 
דעם זעלבן יאָר איז אין בוענאָס-איירעס פאָרגעקומען די ערשטע יידישע חתונה, 

די דאָזיקע ערשטע יידישע חתונה אין בוענאָס-איירעס, אין אַרגענטינע בכלל, איז 
נישט פאָרגעקומען אָן געזעצלעכע שװעריקייטן. נאָך דעמאָלט, אין יאָר 1860, האָט זיך 
געפונען אַ געריכטס-פּרעזידענט, וועלכער האָט אויפן סמך פון עפּעס אַ געזעץ אָדער פון אַ 
געזעץ-אויסטייטשונג פאַרבאָטן אַ יידישע חתרכלה דאָ חתונה צו האָבן אױף א געזעצלעך- 
גילטיקן אופן. די חת"כלה, װאָס האָבן געװאָלט התונה האָבן, זענען געװוען פראַנצויזישע 
בירגער, סאַלאָמאָן לעווי,. און זיין כלה עליזאַבעט לעווי, וועלכע האָט דאָ געװוינט מיט 
אירע עלטערן. ס'איז נויטיק געווען אַזש אַן אַפּעלאַציע צום העכערן טריבונאַל, אַן אַפּע- 
לאַציע, צו וועלכער דער אַדװאָקאַט מיגעל נאַװאַראַ װיאָלאַ ‏ האָט זיך באַװאָפנט מיט אַ 
היפּשער מאָס יורידישער דיאַלעקטיק, כדי צו באַװײזן, אַז אַ חתונה לױטן יידישן דין איז 
נישט קעגן אַרגענטינער געזעץ. אָבער עס איז מאָדנע, אַז די דאָזיקע אַפּעלאַציע, וועלכע איז 
דאַטירט פון 29סטן אָקטאָבער 1860, אַלזאָ אין 8טן טאָג פון דער גילטיקייט פון דער 
קאָנסטיטוציע, פאַררופט זיך אויף פאַרשידענע געזעצן, נאָר נישט אויף דער דאָזיקער ערשט- 
פרישער קאָנסטיטוציע, וועלכע האָט פּראָקלאַמירט די פרייהייט פון רעליגיעזע קולטן. אָבער, 
סיי-ווי, דאָס אַפּעלאַציע:געריכט האָט דערלויבט און אנערקענט די יידישע חתונה. און די 
ערשטע יידישע חתונה איז פאָרגעקומען פאַר אַ מנין יידן, וועלכע זענען שוין דעמאָלט 
געווען אין בוענאָס-איירעס, און איינער פון די יידן איז געווען דער מסדר-קדושין. דער 
אַדװאָקאַט, וועלכער האָט געמאַכט די אַפּעלאַציע, איז אַלײן אויך געווען אַ מחותן אויף דער 
חתונה, און ער אַלײן טאַקע האָט שפּעטער אין ,לאַ רעװיסטאַ דע בוענאָס-איירעס" פון נאָ- 
וועמבער 1868 באַשריבן די דאָזיקע חתונה. 


+ ;א 
8 


אין יאָר 1860 זענען אַלזאָ שוין געווען יידן אין בוענאָס-איירעס. זייער צאָל איז זיכער 
גישט געווען גרויס. אָבער ואַרשײנלעך זענען שוין געװוען עטלעכע מער װי דער מנין, 
װאָס איז נויטיק געווען צו פּראַװען חופּה-וקדושין. און חוץ דעם האָבן דאָך אויך געמוזט 
זיין פרויען. אָבער יעדנפאַלס איז דעמאָלט אין גאַנץ אַרגענטינע נישט געװען אַזױ פיל 
יידן, וויפיל מען געפינט היינט אין אַ גרעסערער יידישער קאָנװענטיזשע אין װיזשאַ- 
קרעספּאָ. און שוין אין יאָר 1862 האָבן יידן אין בוענאָס:איירעס געגרינדעט די ,יידישע 
קאָנגרעגאַציע פון בוענאָס-איירעס". דאָס איז אַלזאָ שוין געװען אַן אָרגאַניזירטער קיבוץ. 
יידן פון פּאַרשידענע לענדער, פראַנצויזן, ענגלענדער, דייטשן, איטאַליענער האָבן דערפילט 

די אַנטשטײיאונג פון דער יידישער קהילה אין כוענאָסזאיירעס 


די באַדערפעניש זיך צונויפצוקומען אַלס יידן, און זיי האָבן געגרינדעט אַ שול. כאָטש, 
װער ווייסט, צי די שול איז געווען פאַר זיי אַ רעליגיעזע באַדערפעניש, צי סתם אַזױ אַן 
אָרט, װו אַ ייד קומט זיך צונויף מיט אַ ייד. קיין אַנדער אָרט פון צונויפקומען זיך איז דע- 
מאָלט נישט געווען, האָט נישט געקענט זיין. 

וי אַזױ איז פון יענע קליינע התחלות געװאָרן דער היינטיקער יידישער קיבוץ אין 
אַרגענטינע? 

די אַנטװיקלונג, וועלכע אונדזער ישוב האָט דורכגעמאַכט פון יענע ערשטע יאָרן ביז 
דעם היינטיקן טאָג, אפילו ווען מען נעמט אין באַטראַכט דעם אַרגענטינער יידישן קיבוץ, 
נישט פון די ערשטע יאָרן פון דער קאָנגרעגאַציע, נאָר בלויז פון די גרינדונגסײיאָרן פון דער 
חברה-קדישא אין די 90קער יאָרן און מען פאַרגלײיכט דאָס מיט דעם היינטיקן פאַרשידנ- 
אַרטיקן, סאַציאַליקולטורעל אַזױ פילפאַרביקן יידישן ישוב, מוז מען פעסטשטעלן אַז דאַ 
איז פּאָרגעקומען נישט נאָר אַן אַנטװיקלונג, נייערט אַ פולשטענדיק געזעלשאַפטלעכע מע- 
טאַמאָרפאָזע, אַ פאַרענדערונג ביז אויפן סאַמע גרונט. עס זענען אַנדערע מענטשן., אַנדערע 
שטרעבונגען, אַנדערע באַציאונגען, אַן אַנדערער געזעלשאַפטלעכער פּרצוף! און דאָך: מיר 
טראָגן אין זיך און מיט זיך די ירושה פון יענעם ערשטן דור, אָדער פון די ערשטע צויי 
דורות. 

אָבער וויפיל זענען מיר ווייטער געגאַנגען, וויפיל האָבן מיר פּראַגרעסירט פון יענע 
יאָרן, אפילו פון די גרינדונגסײיאָרן פון דער חברה-קדישא! וויפיל האָבן מיר זיך דערויי- 
טערט פון יענעם פּעריאָד! פון די איניציאַטאָרן און גרינדער פון אונדזער גרעסטער קהלי- 
שער אָרגאַניזאַציע איז שוין קיינער נישטאָ צווישן אונדז. נייע מענטשן זענען אויפגעקומען, 
נַייע אידעען, נייע שטרעבונגען און נייע צילן. אָבער מיר טאָרן נישט פאַרגעסן יענע מענטשן, 
וועלכע האָבן ביי שווערע באַדינגונגען געלייגט דעם גרונטשטיין פאַרן בית:יעקב אין אַר- 
גענטינע. דאָ אָבער ווילט זיך פרעגן, וי אַזױ איז פון יענע קליינע אָנפאַנגען פון 1860 ביו 
4 געװואָרן דער היינטיקער קולטורעל אַזױ פאַרצווייגטער יידישער ישוב אין אַרגענטינע? 


פון אונדזער בראשית 


בראשית, אין אָנהױיב, איז געווען דער געדאַנק -- דער געדאַנק וועגן אומקערן זיך צו 
ערדאַרבעט. דער דאָזיקער געדאַנק האָט זיך מיט דער צייט פאַרטיפט צו אַן אידעאַל. דער 
געדאַנק האָט קודם זיך מזווג געװוען מיט דעם אַלטן נאַציאָנאַלן אידעאַל פון ישוב ארץ- 
ישראל. געווען אָבער אַזעלכע, וועלכע האָבן געזען אומבאַזיגבאַרע מניעות פאַר יידישער 
קאָלאָניזאַציע אין ארץ-ישראל, זיי האָבן דעריבער געטראַכט ועגן פאַרווירקלעכן דעם אי- 
דעאַל פון יידישער ערדאַרבעט אין וועלכן ס'איז אַנדער לאַנד. 

קיין טעריטאָריאַליזם איז נאָך דאַן נישט געווען. אָבער אַרגענטינע איז שוין געוװועף 
שרייבט י. ל. פּרץ מיט אומגעפער אַ 60 יאָר צוריק: 

,װײיניקע האָפן אויף בעסערע צייטן פאַר יידן אין אײיראָפּע, און אפילו די, װאָס האַפן 
נאָך, רעכענען אויף אַ לאַנגע, לאַנגע צייט. דעריבער איז, על כל פּנים דערווייל, די קאָלאָ- 
ניזאַציע אַ לעבנס-פראַגע פאַר יידן. 

די הױיפּט-שטעלן זענען פּאַלעסטינע און אַרגענטינע. פון אַרגענטינע ווייסן מיר זייער 
װײיניק. דער באַראָן הירש האָט געקויפט ערד, מן"הסתם האָט ער זיך נישט געלאָזט נאַרן, 
די ערד איז אוודאי גוט, דער קלימאַט איז געזונט. עס פאַלט אונדז נישט איין שטאַרק מסופק 
צו זיין, צי יידן זענען פעאיק צו ערד-אַרבעט, ווייל דער מוז איז דער בעסטער לערער, און 
אַ ייד איז פון אײיביק אָן אַ גוטער תלמיד: עס קאָן נאָר זיין די פראַגע, װי לאַנג עס װעט 
דויערן דאָס אויסלערנען, און דאָס לאָזט זיך נישט איבעררעכענען: דערווייל איז חשק ביים 
תלמיד דאָ גענוג, סבלנות האָט ער, און אַ פּאָר דורות װעלן מוזן ליידן"... 

אין ווייטערדיקן המשך רעדט פּרץ ועגן דער קאָלאָניזאַציע פון פּאַלעסטינע, באַ- 
מערקנדיק, אַז זי ,איז עלטער, מיר האָבן שוין דאָרט אַ סך קאָלאָניעס, נאָר ליידער ווייסן 
מיר פון דאָרט אויך זייער ווייניק"... (זע: י. ל. פּרץ, אַלע װערק, אַרגענטינער אויסגאַבע, 
באַנד 16. זיים 022:4): 

און ד"ר הערצל האָט אין זיין ,/ײדנשטאַט* אַ קאַפּיטל ,פּאַלעסטינע צי אַרגענטינש?* 
און ער פרעגט: ,זאָל מען אויסקלייבן פּאַלעסטינע צי אַרגענטינע?? אוּן הערצל שרייבט: 

;אַרגענטינע איז איינס פון די לענדער, װאָס איז פון דער נאַטור צום רייכסטן גע- 

בענטשט מיט אַ ריזיקן שטח, אַ געמעסיקטן קלימאַט און װײיניק באַפעלקערט. די אַר- 

גענטינער רעפּובליק האָט דעם גרעסטן אינטערעס אונדז אַ שטיק טעריטאָריע אָפּצו- 

טרעטן. די איצטיקע יידישע אינפילטראַציע האָט דאָרט אַרױסגערופן אַ געוויסע שלעכ- 

טע שטימונג; אָבער מען װאָלט באַדאַרפט אַרגענטינע אויפקלערן איבער דעם פּרינ- 

ציפּיעלן אונטערשייד פון דער נייער יידישער װאַנדערונג". 

ווען הערצל האָט געשריבן זיין קאַפּיטל פון יידנשטאַט ;אַרגענטינע אָדער ארץ-ישראל", 
זעוען שוין געווען ײַדישע קאָלאָניעס אין אַרגענטינע, און צװישן די קאָלאָניסטן זענען גע- 
ווען װוילקענעוודיקע, וועלכע האָבן געשריבן קאָרעספּאָנדענציעס וועגן די לעבנס-באַדינגוג- 
גען אין זייער נייער היים אין די צוויי יידישע צייטונגען, װאָס האָבן דעמאָלט עקזיסטירט 
אין רוסלאַנד, דער ,;המליץ? אין פּעטערבורג און די ,הצפירה" אין װאַרשע. און אין די 
דאָזיקע קאָרעספּאָנדענציעס האָט זיך אָפּגעשפּיגלט דער אַנטאַגאָניזם ;אַרגענטינע -- פּאַ- 
לעסטינע*. געווען צװישן די קאָרעספּאָנדענטן חובבי ציון, וועלכע האָבן באַפאַרבט זייערע 
באַריכטן אין גייסט פון זייערע סימפּאַטיעס; און געווען אויך אַזעלכע, װאָס זענען געװוען 
אידעאיש צופרידן מיט די נייע לעבנס-באַדינגונגען אין אַרגענטינע. אין דער דיסקוסיע 
אַרגענטינע-פּאַלעסטינע האָט געהאַט אַ שטאַרק נעגאַטיוע ווירקונג דער פאַקט, װאָס 
אין דער יידישער װעלט האָט דער נאָמען אַרגענטינע נישט געהאַט קיין גוטן קלאַנג. זלמן 
אלעגסעניצער, אַ פירער פון איינער פון די ערשטע עמיגראַנטך"גרופּעס, די -פּאַדאָליער 
גרופּע", וועלכע איז אין יאָר 1889 אַרױסגעפאָרן פון רוסלאַנד כדי זיך צו קאָלאָניזירן אין 
אַרגענטינע, דערציילט וועגן אַ באַגעגעניש, װאָס אַ דעלעגאַציע פון דער גרופּע האָט גע- 
האָט מיט הרב עזריאל הילדעסהיימער אין בערלין. דערהערנדיק אַז יידן ווילן אױסװאַג- 
דערן קיין אַרגענטינע איז הילדעסהיימער אַזױ אויפגעבראַכט געװאָרן, אַז מיט גװאַלדיקו- 
לות האָט ער זיך צעשריגן: הפקר-יידן װאָס איר זייט, וי פּועלט איר ביי זיך צו פירן אייערע 
פאַמיליעס אין אַזאַ ווייט אומבאקאנט לאַנד? ווער וייס, װאָס דאָרטן װעט פון אײַך 
ווערן?*=) און צוואנציק יאֶר נאָך דער דאָזיקער באַגעגעניש פון יידישע עמיגראַנטן מיט 
הרב עזריאל הילדעסהיימער האָט שלום עליכם אָנגעשריבן זיין געשיכטע וועגן דעם ,,מענטש 
פון בוענאָס-איירעס", װאָס ,האַנדלט נישט מיט אתרוגים". די דאָזיקע שיינע מעשה פון 
אונדזער גרויסן פאָלקס-שרייבער האָט נישט װײניק בײגעטראָגן אַרױסצורופן אין דער 
יידישער װועלט פאַלשע מיינונגען און רעדענישן װעגן דעם ייד פון בוענאָס איירעס. דער 
;מענטש פון בוענאָס איירעס" קומט אַרױס ביי שלום עליכמען װי אַ גרויסער נדבן. ער גיט 
געלט אויף אַלץ: ;אַ שול, אַ שפּיטאָל, אַן עמיגראַנטךקאַסע, אַ קאָנצערט.." יאָ, ער גיט 
אויך אויף ארץיישראל און פון אַ ישיבה אין ירושלים באַקומט ער בריוו ,מיט אַ מגן דוד 
און מיט חתימות פון רבנים" און מיט אַ טיטל ,הרבני הגביר המפורסם ר'"... 

אַזױ, דורך דעם ,מענטש פון בוענאָס איירעס", דורך דעם ייד װאָס ,האַנדלט נישט 
מיט אתרוגים" איז אין דער וועלט פאַרשפּרײט געװאָרן אַ שם רע און אַ פּאַלשער באַגריף 
וועגן דעם אַרגענטינער ייד. דער יידישער ישוב פון אַרגענטינע איז נאָך ביז כמעט די לעצ- 
טע יאָרן פאַר דער צווייטער וועלט-מלחמה געבליבן אַן אומבאקאנטער. נישט געקוקט אויף 


*) זע: נח קאַצאָװיטש, ,מאָזעסװילער בראשית", אַרויסגעגעבן בּוֹן יידישוויסנשאַפטלעכן אינסטיטוט, 
בוענאָק-צײרעס, /184, זייט 221. 


10 


די אַנטשטײיאוננ פון דער יידישער קהילה אין בוענאָס:אײירעס 


די פילע בכבודע שליחים פון ארץיישראל, און פון אַנדערע לענדער, וועלכע זענען אין משך 
פון די יאָרּן געקומען צו אונדז אין אינטערעס פון קרן קימת, פון קרן היסוד צי פון אַנדערע 
אינסטיטוציעס. ווען מען רעדט ועגן יידישן ישוב אין אַרגענטינע, פאַרשטײיט מען אונטער 
צעם װאָרט דעם ישוב, װאָס האָט זיך אָנגעהויבן מיט דער מאַסן-אימיגראַציע און מיט דער 
קאָלאָניזאַציע פון די מזרח-אײיראָפּעאישע יידן. 

אונדזער אַרגענטינער יידישער בראשית הויבט זיך אַלזאָ אָן מיט דער פאַרווירקלעכונג 
פון אַ גרויסן סאָציאַלן פאָלקס-אידעאַל: דאָס אומקערן זיך פון יידן צו ערד'אַרבעט. אויב 
דער דאָזיקער אידעאַל איז נישט פאַרווירקלעכט געװאָרן אויף אַלע הונדערט פּראָצענט, איז 
ווו ווערן דאָס אידעאַלן אַזױ פול פאַרווירקלעכט? אוודאי זענען ביי אונדז געמאַכט געװאָרן 
גרויסע פעלערן, עס זענען באַגאַנגען געװאָרן אַ סך זינד סיי מצד די קאָלאָניזאַטאָרן װי מצד 
די קאָלאָניסטן --- מער, פאַרשטײט זיך מצד די ערשטע. אויך די אַלגעמײנע באַדינגונגען 
פון לאַנד האָבן גורם געווען, אַז אַ גרויסער טייל פון די קאָלאָניסטן, באַזונדערס זייערע 
זין און טעכטער זאָלן פאַרלאָזן דאָס דאָרף און זיך באַזעצן אין די שטעט. די געוועזענע 
קאָלאָניסטן און זייערע קינדער צוזאַמען מיט דער שפּעטערדיקער אימיגראַציע האָבן גע- 
שאַפן די שטאָטישע יידישע ישובים אין אַרגענטינע. אָבער אַ קאָלאָניסטישער קרן איז אונדן 
געבליבן. נאָך האָט אונדזער ישוב אַ 2500 יידישע קאָלאָניסטישע משפּחות. מיט דעם אונ- 
טערשיידט זיך אונדזער ישוב פון אַנדערע ישובים אין תפוצות ישראל. 

און דער עיקו: אונדזער בראשית האָט אויפגעדריקט זיין הותם אויף דער אַנטװיק- 
לונג פון אונדזער ישוב. אַרגענטינער יידן בילדן אַ פאָלקסטימלעך דעמאָקראַטישע געזעל- 
שאַפט און דאָס דריקט זיך אויך אויס אין דער באַציאונג פון די שטאָטישע יידישע גע- 
מיינדעס צו די יידישע קאָלאָניסטן, צום יידישן דאָרף. די דאָזיקע באַציאונגען שפּיגלען זיך 
אָפּ אינעם גייסטיקן און מאָראַלישן פּרצוף פון אַרגענטינער יידנטום און אין אונדזער פאַר- 
בינדונג מיטן וועלט-יידנטום, בפרט מיט מדינת ישראל. 

דאָס אינטערעסאַנטסטע אינעם אַרגענטינער ישוב איז דער פאַקט, װאָס דאָ איז אין 
װייניקער וי אַ האַלבן יאָרהונדערט געשאַפן געװאָרן אַ יידיש-געזעלשאַפטלעך לעבן מיט אַ 
נעץ פון קהלישע אינסטיטוציעס, װאָס אין אַנדערע ישובים האָט דאָס גענומען יאָרהונדער- 
טער. צוישן די יידישע אימיגראַנטן פון מזרח אײראָפּע, וועלכע האָבן אויפגעבויט אונדזער 
ישוב זענען געװוען צוויי פּרינציפּיעל פאַרשידענע שלעמענטן: די יידן, וועלכע זענען גע- 
קומען אַהער מיט אַן אידעאַל זיך ווידער צו פאַרבינדן מיט דער מאַמע-ערד, צו ווערן ערד- 
אַרבעטער, און די שטאָטישע עלעמענטן, וועלכע זענען געקומען אַהער, ווייל זיי האָבן נישט 
געהאַט די מעגלעכקייט אױיסצוװאַנדערן קיין נאָרד-אַמעריקע. די דאָזיקע לעצטע גרופּע איז 
געקומען מיט דער כוונה, צו בלייבן דאָ נאָר אַ קורצע צייט, נאָר ,דערווייל", ביז זיי וועלן 
קענען פון דאַנען אױיסװאַנדערן קיין נאָרד-אַמעריקע אָדער זיך אומקערן צוריק אין דער אַל- 
טער היים. און בלייבנדיק דאָ ,אויף דערווייל" האָבן זי זיך תחילת גענומען צו ,דערװײ- 
ליקע* פּרנסות וי ,קוענטע" (פּעדלעריי), -- אַ פּרנסה, וועלכע האָט דאָ אין דרום אַמע- 
ריקע באַקומען אַ באַזונדערן סאָציאַלן כאַראַקטער און אַ באַזונדערע באַדייטונג פאַר דער 
אַנטװיקלונג פונעם יידיש סאָציאַל-עקאָנאָמישן לעבן אין די שטעט. ועגן דער ,דערווייל- 
קייט", מיט וועלכער אַ סך יידישע אימיגראַנטן האָבן געלעבט אין אַרגענטינע, באַזונדערס 
אין בוענאָס-איירעס, האָט געשריבן ה. ד. נאָמבערג, וועלכער האָט באַזוכט אַרגענטינע אין 
2: 

,ביז צו דער ערשטער וועלט-מלחמה האָבן יידן געלעבט אין בוענאָס-איירעס אויף 

דערווייל, אין דער טיפעניש פון האַרץ האָט יעדער געהאַט אַ באַהאַלטענע האָפענונג: 

אָט-אָט װעט זיך דאָס רעדל אַ קער טון,. עפּעס װועט געשען, און מען װעט צוריקפאָרן 

אַהים. 

,אויף דערווייל האָט מען געלעבט, אויף דערװוייל האָט מען חתונה געהאַט און 

א. 2 6שו ס םה יי םה 


אויף דערווייל האָט מען אפילו קינדער חתונה געמאַכט. מען איז רייך געװאָרן, די גע- 
שעפטן זענען זיך צעוואקסן, אָדער מען איז פאַרשװאַרצט געװאָרן אין אַ טאַזשער, 
אָדער מען איז געשטאָרבן אויף טובערקולאָז. די קעפּ זענען גרוי געװאָרן, און מען 
האָט געװאַרט, און מען האָט געבענקט". (פון נאָמבערגס ,פעליעטאָנען", װאַרשע, 
4 
און אָט אַזױ ,אויף דערוייל" האָבן יידן אין אַרגענטינע, באַזונדערס אין בוענאָס- 
איירעס אויסגעבויט אַ רייך קהלה-לעבן מיט אינסטיטוציעס און בנינים, װאָס רופן אַרױס 
די באַװונדערונג פון יעדן באַזוכער, װאָס קומט צו אונדז. און פאַרשטײיט זיך, אַז מער וי 
פאַר קהל האָט מען געאַרבעט פאַר זיך, און אַרבעטנדיק פאַר זיך האָבן יידן אויסגעביט 
װאַרשטאַטן און פאַבריקן אין די פאַרשידענע צווייגן פון אינדוסטריעלער פּראָדוקציע און 
אַזױ בײיגעטראָגן זייער חלק צו דער עקאָנאָמישער אַנטװיקלונג און דעם סאָציאַלן פּראָגרעס 
פון לאַנד. און די זין פון יידן, וועלכע האָבן געאַרבעט אויף די געביטן פון אַגריקולטור, 
אינדוסטריע און קאָמערץ, האָבן גענומען שטודירן און עס זענען אַרױסגעװװואקסן יידישע 
מעדיקער, אַדװאָקאַטן, אינזשיניערן, אַרכיטעקטן, כעמיקער, זשורנאַליסטן און שרייבֿער, 
וועלכע פאַרנעמען אַ פּלאַץ אין קולטורעלן לעבן פון לאַנד, חוץ דעם קולטור-לעבן אין יידיש, 
װאָס ווערט באַאַרבעט פון מענטשן געקומענע פון אױסלאַנד און אַ טייל דאָ-געבוירענע. 
וועגן דעם דאָזיקן פילזייטיקן און פאַרצווייגטן סאָציאַל-עקאָנאָמישן, קולטורעלן און 
נאַציאָנאַלן לעבן פון די יידן אין אַרגענטינע װעלן אינפּאָרמירן די ווייטערדיקע בלעטער 
פון אָט דער אַרבעט. 


עטװאָס וועגן דער , פאַרגעשיכטלעכער" תקופה פון אונדוער ישוב 


מען איז געװווינט ביי אונדז צו רעכענען דעם אָנפאַנג פון אונדזער ישוב פון דעם אָנ- 
הויב פון דער יידישער מאַסןך-אימיגראַציע פון מזרח-אײראָפּע. די דאָזיקע מאַסן-אימיגראַציע 
האָט זיך אָנגעהויבן מיט דער גרופּע פון 126 משפּחות פון פּאָדאָליע, וועלכע איז געקומען 
אַהער מיט דער שיף ,װעזער" און געלאַנדעט אין האַפן פון בוענאָס-אײרעס דעם 14טן 
אױיגוסט 1889. די 136 משפּחות זענען באַשטאַנען פון 824 נפשות. זיי זענען געקומען קיין 
אַרגענטינע נאָך איידער עס האָט זיך אָנגעהויבן די קאַלאַניזאַציע פון באַראָן הירש. דער 
פאַקט װאָס 1236 משפּחות האָבן באַשלאָסן אין אַן אָרגאַניזירטער פאָרם אױסצוװאַנדערן אין 
דער וייטער, דעמאָלט אַזױ אומבאקאנטער אַרגענטינע, איז פאַר זיך אַלײן שון גענוג 
אינטערעסאַנט. פון װאַנען האָט זיך צו די דאָזיקע יידן פון פּאָדאָליע און בעסאַראַביע גע- 
נומען די אידעע צו זוכן דווקא אין אַרגענטינע זייער צוקונפט און צו פאַרבינדן זייער 
עקזיסטענץ און צוקונפט מיט ערד-אַרבעט? 

דער דראַנג צו עמיגראַציע דערקלערט זיך מיטן שאַרפן אַנטיסעמיטישן קורס אין 
רוסלאַנד אין די 80ער יאָרן פון פאָריקן יאָרהונדערט. אין די גרעניץ-פּראָװינצן איז דער 
צאַרישער אַנטיסעמיטיזם געווען נאָך שאַרפער וי אין די אַנדערע טיילן פון דעם יידישן 
װויןדראַיאָן. ‏ לוט אַ רעגירונגס-פאַראָרדענונג האָבן די יידן באַדאַרפט פאַרלאָזן זײערע 
ווויזדערטעו,. װאָס האָבן זיך געפונען אין שטה פון פופציק קילאָמעטער פון דער דע- 
מאָלטיקער גרעניץ מיט עסטרייך און דייטשלאַנד. פון דער דאָזיקער גזירה זענען געווען 
באַדראָט טויזנטער יידישע פאַמיליעס. די יידן, װאָס האָבן געװוינט אין די דערפער און 
שטעטלעך פון יענע גרעניץ-געביטן, איז נישט געוען פרעמד די לאַנדװירטשאַפּט. דערצו 
איז די אידעע פון אומקערן זיך צו לאַנדװירטשאַפט דעמאָלט געוען פּאָפּולער אין די 
קרייזן פון דער יידישער אינטעליגענץ. די אידעע איז פאַרשפּרײט געװאָרן צװישן די 
יידישע מאַסן אין צוזאַמענהאַנג מיט דער באַוועגונג פון חיבת ציון. האָבן יידן געטראַכט 
און געטראַכט, װאָס דאַרף מען טון כדי זיך אַרױסצוראַטעװען פון גיהנום? און טראַכטנ- 

די אַנטשטײיאונג פון דער יידישער קהילה אין בוענאָס:איירעס 


דיק אַזױ, האָבן זיי זיך דערטראַכט -- צו פאַררופן אַן אסיפה. און אַזױ וי די דאָזיקע 
אסיפה האָט נישט געקאָנט זיין אין רוסלאַנד, האָט מען זי פאַררופן קיין קאַטאָװיץ. 


דאָס איז געווען אין יאָר 1887. קאַטאָװיץ איז דאַן געװען אַ שם דבר ביי יידן, באַזונ- 
דערס אין רוסלאַנד. אין קאַטאָװיץ איז דאָך ערשט מיט דריי יאָר פריער, אין נאָװועמבער 
4, פאָרגעקומען די קאָנפערענץ פון די חובבי ציון. אין קאַטאָװיץ האָט מען נאָך נישט 
געפונען דעם וועג קיין אַרגענטינע. װי עס דערציילט ישראל פינגערמאַן, איינער פון יע- 
נער ערשטער אימיגראַנטױגרופּע אין זיין ;געשיכטע פון דער יידישער קאָלאָניזאַציע אין 
אַרגענטינע?), האָבן זיך די דעלעגאַטן אין קאַטאָװיץ פאָרגעשטעלט דרום-אַמעריקע וי 
אַ װועלט פון אינדוסטריעלער שקלאַפּערײי, װו מענער און פרויען דאַרפן שװוער אַרבעטן 
אין די ערגסטע באַדינגונגען, אָן אַ מעגלעכקייט צו לעבן וי יידן און צו קענען דערציען 
די קינדער וי יידן. 


אויב מען האָט אין קאַטאָװיץ נאָך נישט געפונען דעם וועג קיין אַרגענטינע, האָט מען 
דאָרט אָבער יאָ געפונען דעם װעג צו דער חברה ;כל ישראל חברים" אין פּאַריז. האָט 
מען באַשלאָסן שיקן אַ דעלעגאַציע צו דער דערמאַָנטער חברה, פון וועלכער מען האָט 
געהערט, אַז זי פאַרנעמט זיך מיט העלפן פאַרפאָלגטע יידן. שיקן אַ דעלעגאַציע פון פּאָ- 
דאָליע קיין פּאַריז איז אין יענע יאָרן נישט געווען קיין קלייניקייט. קודם האָט מען באַ- 
דאַרפט צונויפקלייבן געלט אויף הוצאות. אַזױ אַז דער ענין האָט זיך פאַרצויגן ביז 1888. 
און ווען די דעלעגאַציע, װאָס איז באַשטאַנען פון דריי פּערזאָן אונטער דער פירונג פון 
איינעם לייזער קויפמאַן, איז שוין צו מזל אַרױסגעפאָרן קיין פּאַריז, האָט דאָך אין פּאַריז 
קיינער נישט געװאַרט אויף די דריי יידן פון פּאָדאָליע, וועלכע האָבן אַליין נישט געװווסט, 
אַז זיי געפינען זיך אין אַ געשיכטלעכער מיסיע. און מען דאַרף זיך אויך רעכענען מיטן טעמפּאָ 
פון 19טן יאָרהונדערט. עפּעס אַזױ לייכט קומען אָן דריי יידן פון פּאָדאָליע צו די פראַנצויזן 
פּון ;כל ישראל חברים", װאָס האָט ביי זיי געהייסן ;אַליאַנס איזראַעליט"? 


האָט די דעלעגאַציע באַדאַרפט זוכן קודם אַ װעג צום רב הכולל פון פראַנקרייך, ר' 
צדוק כהן. דאָס האָט פאַרנומען אַ ביסל צײיט. ר' צדוק כהן האָט זיך פאַר די דריי יידן 
משתדל געווען ביי דער ,אַליאַנס?, וועלכע האָט תחילת נישט געהאַט קיין חשק זיך אַרֵיינ- 
צולאָזן אין דעם עסק. אָבער ענדלעך האָט זי דאָך מסכים געווען צו פאַרהאַנדלען מיט די 
יידן און קענטיק, (קיין באַשטימטע דאַטעס זענען נישטאָ) אַז די ,אַליאַנס" האָט אָפּגע- 
מאַכט מיט דער דעלעגאַציע צו אָרגאַניזירן אַ גרופּע יידן פאַר קאַלאָניזאַציע אין אַרגענ- 
טינע. דערווייל איז די דעלעגאַציע געזעסן אין פּאַריז זעקס חדשים. און ביז זי האָט זיך 
אומגעקערט אַהײים און ביז די גרופּע האָט זיך אָרגאַניזירט פאַר דער ווייטער נסיעה זענען 
וידער אַװעק חדשים. אַזױ אַז ערשט אין יוני 1889 האָבן פאַרלאָזן רוסלאַנד די 126 
משפּחות מיט זייערע 224 נפשות, וועלכע זענען נאָך אַן אַװאַנטוריסטישער רייזע אָנגע- 
קומען אין האַפן פון בוענאָס-איירעס דעם 14טן אױגוסט 1889. אָט דאָס איז די ערשטע 
גרופּע יידן, וועלכע האָבן זיך אַלס אַן אָרגאַניזירטער קיבוץ באַזעצט אין אַרגענטינע. מיר 
הייבן דערפאַר אָן מיט זיי די געשיכטע פון פאָלקסטימלעכן יידישן ישוב אין אַרגענטינע. 


אָבער זיי זענען נישט געווען די ערשטע יידן אין אַרגענטינע. זי האָבן דאָ שוין גע- 
טראָפן יידן. אַנדערע יידן. יידן, וועלכע האָבן דאָ שוין געלעבט פון לאַנג, כאָטש זיי זענען 
נישט געקומען וי אַן אָרגאַניזירטע גרופּע אַזױ וי די פּאָדאָליער. לויט אַרטור באַב, אַ דיי- 
טשער ייד, וועלכער האָט זיך אַקלימאַטיזירט אין אַרגענטינע, האָט די צאָל פון יידן אין 
אַרגענטינע פאַרן אָנקומען פון דער ערשטער אימיגראַנטױגרופּע פון רוסלאַנד, באַטראָפן 


*) די דאַזיקע נגעשיכטע איזן ליידער נאָך נישט דערשינען אין אַ בוך; וי איז געדרוקט נעװאָרן אין 
המשכים אין , די אידישע צייטוננ" אין יאָר /199. 

אַרום 1000 נפשות=). דער דאָזיקער שרייבער האָט באַװיזן פעסטצושטעלן אַז שוין אין יאָרּ 
3, 12 יאָר נאָך דער פּראָקלאַמירונג פון פרייהייט פון רעליגיעזן קולט, אין יאָר 1821, 
האָבן געװווינט אין בוענאָס-איירעס אַ צאָל יידישע פאַמיליעס, אָפּשטאַמיקע פון דייטש- 
לאַנד. אַ גרעסערע, לפי ערך, יידישע אײנװאַנדערונג אין ב.-איירעס איז פאָרגעקומען נאָכן 
יאָר 1871, נאָכן דייטש-פראַנצויזישן קריג, ווען עלזאַס און לאָטרינגען זענען אַנעקסירט גע- 
װאָרן דורך דיײיטשלאַנד. עלזאַסער יידן האָבן דאַן אױיסגעװאַנדערט קיין אַרגענטינע. אָבער 
אויך עלזאַסער יידן זענען דאָ שוין געװוען פון פריער, וי עס באַװײזט אונדז די מעשה 
וועגן דער ערשטער יידישער חתונה אין בוענאָס-איירעס. 

צי קאָן מען די דאָזיקע ערשטע סימנים פון אַ יידישן לעבן פון די יאָרן 1860 ביז 1894 
באַטואַכטן אַלס אַ יסוד פאַרן יידישן קיבוץ אין אַרגענטינע? אױיף דעם מוז מען ענטפערן 
מיט אַ ניין. דער יידישער ישוב, װאָס לעבט היינט אין אַרגענטינע, באַטראַכט זיך נישט 
אָרגאַניש און נישט היסטאָריש צונויפגעבונדן מיט יענע יידן, וועלכע האָבן דאָ געלעבט 
פאַר דער יידישער מאָסן-אימיגראַציע, װאָס האָט זיך אָנגעהױיבן אין 1889. אמת, פון יע- 
נער צייט, פון פאַר 1889 איז געבליבן די ,יידישע קאָנגרעגאַציע פון דער אַרגענטינער רע- 
פּובליק?. אָבער אויך די דאָזיקע אינסטיטוציע איז היינט נישט קיין המשך פון דעם װאָס 
איז דאָ געגרינדעט געװאָרן אין 1868. קודם-כל איז כמעט וי לגמרי איבערגעריסן געװאָרן 
דער מענטשלעכער, דער פאַמיליאַרער המשך. יענע יידן פון די זעכציקער, די זיבעציקער 
און די אַכציקער יאָרן זענען אױסגעשטאָרבן און נישט איבערגעלאָזט נאָך זיך קיין יידישע 
יורשים. זיי זענען געווען פאַרהײיראַט מיט קריסטלעכע פרויען (װוייל קיין יידישע פרויען 
האָבן זי דאָ נישט געטראָפן) און זייערע קינדער זענען דערצויגן געװאָרן אַלס קריסטן. אויב 
עס לעבן נאָך היינט קינדער אָדער אייניקלעך פון יענע ערשטע יידן אין אַרגענטינע, גיבן 
זיי זיך נישט צו דערקענען אַלס יידן. קיין יידישע יורשים האָבן נישט איבערגעלאָזט נישט 
אפילו לואיס ברי, וועלכער איז געווען צװוישן די גרינדער פון דער ,קאָנגרעגאַציע* און שפּע- 
טער אויך פון דער חברה קדישא. און אויך דער ערשטער ;גראַן ראַבינאָ* פון בוענאָס איי- 
רעס, דער ענגלישער ייד הענרי דזשאָזעף, האָט געהאַט אַ קריסטלעכע פרוי און זיינע קינ- 
דער און אייניקלעך ווילן נישט דערמאָנט ווערן אין זייער אָפּשטאַם פון אַ יידישן טאַטן 

וועגן די דאָזיקע צוויי פּערזאָנען איו כדאי זיך אָפּצושטעלן אַביסל לענגער, ווייל זי 
זענען כאַראַקטעריסטיש פאַר דעם קליינעם יידישן קיבוץ פון דער בוענאָס-איירעס פון יענע 


יאָרן. 

לואיס ברי איז געווען אַ האַמבורגער ייד און אַלס אַ 13 יעריקער בחור איז ער אין 
7 אויסגעװואַנדערט קיין בראַזיל. און ווען די בראַזיליאַנער רעגירונג האָט באַשלאָסן צו 
שיקן אַ הילפס-קאָרפּוס דעם גענעראַל אורקיסאַ בעת דער מלחמה קעגן דעם אַרגענטינער 
טיראַן, גענעראַל ראָסאַס, האָט זיך ברי געמאָלדן פרייוויליק, ער האָט געקעמפט אין אַלע 
שלאַכטן און איז אַרײין מיט דער זיגנדער אַרמײ פון גענעראַל אורקיסאַ קיין בוענאָס-איי- 
רעס, ווו ער איז שוין געבליבן, אַרבעטנדיק דאָ אַלס באַאַמטער אין צאָל-אַמט. 

דער דאָזיקער לואיס ברי, וועלכער האָט געלעבט מיט אַ קריסטלעכער פרוי, האָט גע" 
האַט אַ סענטימענט פאַר יידישקייט, ער איז געווען איינער פון די גרינדער און מער-מאָלי- 
קער פּרעזידענט פון דער יידישער קאָנגרעגאַציע, פלעג קומען צום דאַװענען שבת און ער 
האָט גענומען אַ לעבהאַפטן אָנטײל ביי דער גרינדונג פון דער חברה קדישא. ער איז גע- 
שטאָרבן אין 1917 און זיין קבר געפינט זיך אויפן בית-עולם אין ליניערס. מער וי דער 
קבר איז פון אים קיין סימן נישט געבליבן. 

אַן אַנדערער ייד, אַ פראַנצויזישער, זשאָסעף אַלעקסאַנדער בערנהיים, האָט גענומען 


*) אַרטור באַב, ,,די יידן אין אַרגענטינע פאַר דער באַראָן הירשקאַלאַניזאַציע", אַרגענטינער ייא 
שריפּטן, נר. 3, ב. איירעס 1946. 

די אַנטשטײיאונג פון דער יידישער קהילה אין בוענאָס:איירעס 


אָנטײל אין דער זעלבער מלחמה אַלס אַדיטאַנט פונעם שפּעטערדיקן אַרגענטינער פּרעזי- 
דענט דאָמינגאָ פאַוסטינאָ סאַרמיענטאָ. בערנהיים האָט דאָ געגרינדעט אַ פראַנצויזישע ציי- 


טונג, ,לע קוריער דע לאַ פּלאַטאַ", וועלכע ער האָט אויך רעדאַקטירט. 

אָבער דער אינטערעסאַנטסטער טיפּ פון יענע אַמאָליקע יידן פון בוענאָס איירעס איז 
געווען דער דערמאָנטער הענרי דזשאָזעף, דער ערשטער ,גראַן ראַבינאָ? פון בוענאָס איי- 
רעס. דער אַמט פון גראַן ראַבינאָ איז געווען פאַר הענרי דזשאָזעף נאָר אַן ער-אַמט, חיונה 
האָט ער געהאַט פון אַ געשעפט, װאָס ער האָט דאָ געפירט. רעדנדיק װעגן דעם ,גראַן ראַ- 
בינאָי הענרי דזשאָזעף, מוז מען װאָרענען דעם לייענער נישט צו מאַכן קיין שום פאַרגלייכן 
נישט מיטן טראַדיציאָנעלן טיפּ פון אַ רב, נישט אפילו מיט די ראַבינער אָדער ,ראַבײס* 
פֿון דייטשן און אַמעריקאַנישן נוסח. הענרי דזשאָזעף איז געוען אַ ייד, וועלכער האָט גע- 
לעבט מיט אַ קריסטלעכער פרי. אָבער אין דער דעמאָלט ממש אײדנריינער" בוענאָס- 
איירעס האָט זיך אים פאַרבענקט נאָך אַביסעלע יידישקייט, װאָס ער האָט נישט געהאַט 
ביי זיך אין שטוב, נישט אין זיין גאַנצער סביבה. אַמאָל אין אַ יום-כיפור, אַרומשפּאַצירנ- 
דיק איינזאַם אויף רעקאָלעטאַ האָט ער באַגעגנט אַ מענטש, וועלכער איז אַרומגעגאַנגען 
װי ער איינזאַם, האַלטנדיק אַ קליין ביכל אין האַנט. דזשאָזעף האָט זיך משער געווען, אַז 
דער אַנדערער מוז אויך זיין אַ ייד. ער איז צו אים צוגעגאַנגען און באַמערקט, אַז דאָס 
ביכל װאָס דער אַנדערער האַלט אין האַנט, איז אַ סידורל. דאָס איז געווען אין 1860 אָדער 
1. וװאַרשײינלעך האָט דער אַנדערער אים באַקאנט געמאַכט מיט נאָך יידן װאָס האָבו זיך 
דאַן געפונען אין שטאָט און װאָס איינער האָט נישט געװוסט פונעם אַנדערן. דער רעזול- 
טאַט פון דער דאָזיקער באקאנטשאַפט איז געווען דער מנין װאָס איז אײנגעאָרדנט געװאָרן 
אין 1862 צו די ימים נוראים. 


וי אַזױ-זשע קומט הענרי דזשאָזעף צום טיטל און אָמט פון ,גראן ראַכינאָ* פון דער 
יידישער קאָנגרעגאַציע? קיין סך אַרבעט האָט דער אַמט פון ,ראַבינאָ* נישט געפאָדערט. 
הלכות כשר און טריפה האָט דאַן נישט אינטערעסירט די יידן אין בוענאָס איירעס און, 
בעוונותינו הרבים, איז אויך היינט נישט גרויס ביי אונדז דער אינטערעס פאַר דעם דאָזיקן 
ענין. אויך פאַר אַנדערע ענינים פון יידישקייט איז נישט געווען קיין פּלאַץ. קיין יידישע 
חתונות זענען נישט פאָרגעקומען, -- עס האָבן פּשוט געפעלט יידישע מיידלעך. און ווען 
מען האָט חתונה געהאַט מיט אַ קריסטלעכער פרוי, איז מען שוין געװען פּטור פון כדת 
משה וישראל, און מען האָט געמאַכט נאָר אַ ציווילע חתונה ביים ריכטער (קיין רעכיסטראָ 
סיוויל איז נאָך דעמאָלט נישט געווען), אָדער מען איז געגאַנגען נעמען חופּה וקדושין אין 
דער פּראָטעסטאַנטישער קירכע. בכלל זענען יידן דעמאָלט געווען גאַנצע מחותנים מיט 
די פּראָטעסטאַנטן, די ענגלענדער װי די דייטשן. אױיף דעם פּראָטעסטאַנטישן בית-עולם 
האָט מען אויך מקבר געווען די יידישע מתים. און בנוגע בריתן -- איז מען זיך באַגאַנ- 
גען אָן דער אָפּעראַציע. יעדנפאַלס איז נאָך אין די 80ער יאָרן אין בוענאָס-איירעס קין 
שוחט נישט געווען*) און קיין מוהל אויך נישט, אָבער עס איז געווען אַ יידישער מעטריקע- 
אַמט. דאָס איז טאַקע געווען אין דער קאָנגרעגאַציע. מיר דערמאָנען נאָך אַמאָל, אַז קיין 
,רעכיסטראָ סיוויל? איז נאָך דאַן נישט געווען. ניי-געבוירענע קינדער האָט מען פאַרשריבן 
אין דער פּאַראָקיע ביים גלח. און אַזױ וי יידן האָבן נישט געקענט גיין צום גלח פאַרשרייבן, 
האָט מען, ווייזט אויס, אַ לענגערע צייט פון יאָרן בכלל נישט פאַרשריבן. איך בין זיך 
דאָס משער פון אָט דעם פאַקט: אין יאָר 1879 האָט די קאָנגרעגאַציע איינגעפירט ביי זיך 


*) אין פּראַטאַקאָל-בור פון דער יידישער קאַנגרעגאַציע איז פּאַרשריבן אַז צו אַ זיצונג פון יאָר 1888 
איז נעקומען הענרי דזשאָזעף מיט אַ פאַרשלאַנ, אַז היות די יידישע באַפּעלקערונג אין בוענאָסיאײירעס איז 


זיך שוין פונאַנרערגעװאַקסן, עס זענען שוין דאָ 90 יידישע פאַמיליעס, ואָלט גלייךר געװוען אויפצונעמען 8 
שוחט פאַר דער געמיינדע. 

א. 0 שוים ח יכ ם 


אַ מעטריקע-בוך, אַן אָפּיציעלער בוך, אַרױסגעגעבן פון דער מוניציפּאַליטעט און װאָס האָט 
געהאַט אויף יעדן בלאַט אַ חתימה פון דער מוניציפּאַליטעט. אין דעם דאָזיקן בוך האָט 
הענרי דזשאָזעף, דער שפּעטערדיקער עראַבי* פאַרשריבן מיט איין מאָל זיינע 4 קינדער, 
געבוירענע פון פריערדיקע יאָרן, און נאָך אַנדערע יידן האָבן פאַרשריבן קינדער פריער גע- 
בוירענע. אין ס"ה זענען פאַרשריבן אין מעטריקע-בוך פון דער קאָנגרעגאַציע, 26 קינדער. 
צו פאַרשרייבן אַ קינד האָט מען געדאַרפט מיטברענגען צוויי עדות, אַז דאָס קינד איז אַ 
געזעצלעכס (ד"ה נישט קיין ממזר חלילה). אונטער יעדער מעטריקע-איינשרייבונג זענען 
אונטערגעשריבן דער פאָטער, די צוויי עדות און דער פּרעזידענט פון דער קאָנגרעגאַציע. 
שפּעטער האָט מען די איינשרייבונגס-צערעמאָניע געמאַכט ביי הענרי דזשאָזעף, וועלכער 
טיטולירט זיך פון דאַן אָן /ראַבי* פוֹן דער אקאָנגרעגאַסיאָן איזראַעליטאַ?. 
הענרי דזשאָזעף, דער ערשטער ראַבינער פון בוענאָס-איירעס, איז אַ ביז גאָר אינטע- 
רעסאַנטער קאַפּיטל צוליב זיין אייגענער פּערזאָן און אויך צוליב דער באַציאונג פון די יידן 
פון יענע יאָרן צו אים. דער דאָזיקער ראַבינער שפּיגלט אונדז אֶפּ דעם גײיסטיקן און רע- 
ליגיעזן מהות פון דעם יידישן קיבוץ פון בוענאָס-איירעס פון יענע יאָרן. דער ,רבי" דזשאָ- 
זעף האָט חתונה געהאַט מיט זיין קריסטלעכער פרוי אין דער ענגלישער פּראָטעסטאַנט- 
שער קירכע. אָבער נאָך אָפּלעבן מיט איר 12 יאָר, האָט די פרוי געפאָדערט, אַז ער זאָל 
איר אויך געבן חופּה וקדושין כדת משה וישראל. (אַזױ איז פאַרשריבן אין דעם אַקטר-בוך 
פון דער קאָנגרעגאַציע). דער דאזיקער אַקט איז דורכגעפירט געװאָרן אין טעמפּל פון דער 
קאָנגרעגאַציע און ער איז פאַרשריבן געװאָרן אין רעגיסטעריבוך פון דער קאָנגרעגאַציעי 
אונטער דעם אַקט איז אונטערגעשריבן דער פּרעזידענט פון דער קאָנגרעגאַציע, ס. אויער- 
באַך. עטלעכע מאָנאַטן נאָך דעם דאָזיקן אַקט, פיגורירט שוין הענרי דזשאָזעף אַלס ,ראַ- 
בי". אין דעם אַקט איז אגב אויך פאַרשריבן, אַז זיין פרוי, סאַראַ האיעס דע דזשאָזעף, האָט 
זיך מגייר געווען. אָבער דאָס ,מגייר זיין" האָט איר נישט געשטערט ווייטער צו לעבן װי אַ 
קריסטין, צו גיין אין קירך און צו דערציען אירע און דעם ראַבינערס קינדער װי קריסטן. 
דער דאָזיקער הענרי דזשאָזעף איז געווען, װי געזאָגט, אַ זיײיער אינטערעסאַנטע פּער 
זאָן צוליב דער סתירותדיקייט פון זיין כאַראַקטער. אין אים האָבן זיך פאַרקערפּערט צויי 
סתירותדיקע שטרעבונגען, וועלכע מען באַמערקט ביי אַזױ פיל אַסימילירטע יידן;: די שטרע- 
בונג צו אַנטלױיפן און זיך צו דערווייטערן פון יידנטום ביי אַ פּיעטעטפולער באַציאונג צו 
דעם זעלבן יידנטום צו דערהאַלטן און פּאַראײיביקן. דער דאָזיקער ייד, וועלכער האָט חתונה 
געהאַט מיט אַ קריסטלעכער פרוי, דערצויגן זיינע קינדער אַלס גויים גמורים, האָט דאָך 
געקענט זיך מוסרינפש זיין צו ברענגען אַ טױטן ייד צו קבר:ישראל (אויף אַ קריסטלעכן 
בית-עולם) און כדי אָפּצוהיטן יידישקייט אויף זיין אופן, האָט ער אויף זיך גענומען דעם 
עול פון אַ ,ראַבי* און פון אַ ;גראַן ראַבינאָ דע לאַ רעפּובליקאַ אַרכענטינאַ", כאָטש דער 
דאָזיקער טיטל און דער דאָזיקער אַמט האָט אים קיין שום מאַטעריעלן נוצן נישט געבראַכט. 
און דער דאָזיקער הענרי דזשאָזעף איז געווען קודם פּראָװיזאָרישער פּרעזידענט און דערנאָך 
ערן-פּרעזידענט פון דער חברה-קדישא. 
וועגן הענרי דזשאָזעפס יידישן סענטימענט קאָן מען זיך מאַכן אַ שטיקל באַגריף פון 
זיין רעדע, װאָס ער האָט געהאַלטן אויף דער גענעראַל-פאַרזאַמלונג פון דער חברה קדישא, 
דעם 10-טן יולי 1910, ווען עס האָט באַדאַרפט ווערן באַשטעטיקט דער קויף פונעם הײליקן 
פעלד אין ליניערס. אינעם אַקטן-בוך פון דער חברה קדישא איז דאָ די פאָלגנדיקע פאַרציי- 
כענונג פון דזשאָזעפס רעדע: 
;קיינער מער װי ער, --- זאָגט ער, --- האָט די פליכט און דאָס רעכט, צו רעדן 
אין דאָזיקן ענין; ער װוינט שוין 50 יאָר אין לאַנד, ער קאָן אָפּשאַצן די אַרבעט געטון 
דורך דער חברה קדישא, דורך איר פּרעזידענט און דער דירעקטיווער קאָמיסיע. 
שוין 50 יאָר וי ער האָט אָנגעהויבן אַלע מעגלעכע באַמיאונגען צו באַקומען אַ פּלאַץ 

די אַנטשטײאונג פון דער יידישער קהילה אין בוענאָסיאײירעם 


ווו עס זאָלן קענען רוען די ביינער פון אונדזערע פאַרשטאָרבענע און מען זאָל מיט 
זיי נישט װאַרפן אין זייער לעצטן רױפּלאַץ. און צוליב די געזעצן פון דעם דאָזיקן 
לאַנד האָט ער דאָס נישט געקענט דערגרייכן. ער דערמאָנט די צייט, וען ער האָט 
געדאַרפט מקבר זיין דעם ערשטן יידישן מת: ער איז געגאַנגען פון איין סעמענטעריאָ 
צום צווייטן בעטנדיק אַ שטיקל פּלאַץ פאַר אַ ייד, און קיינער האָט נישט געװאָלט 
דערפילן זיינע ביטעס, ביז עס האָבן אונדז צוגעלאָזט די דיסידענטן. און ווען יענער 
סעמענטעריאָ האָט זיך געשלאָסן, האָבן מיר ווידער געמוזט אָנהייבן אונדזער ליידנס- 
וועג צו זוכן אַ פּלאַץ פּאַר אונדזערע טויטע... היינט האָבן מיר שוין אונדזער אייגן 
פעלד, ווו די טויטע װעלן מער נישט געשטערט וערן.." 
וועגן דזשאָזעפן און זיין כאַראַקטער אַלס ראַבינער האָט אַמאָל געשריבן דער פאַר- 
שטאָרבענער יעקב ש. ליאַכאָװויצקי, וועלכער האָט אים געקענט, אַז ער, דזשאָזעף, האָט גע- 
הּאַט אַ קנאַפּן באַגריף וועגן יידנטום. זיין יידישקייט איז באַשטאַנען אין ,גלויבן אין גאָט 
און צו אים תפילה טון, געבן צדקה און זיך אויפפירן אַנשטענדיק?. ער האָט מסכים געווען 
מיט דער פרום-קריסטלעכער התנהגות פון זיין פרוי, וועלכע האָט נישט פאַרפעלט צו גיין 
אין קירכע און זי האָט געטויפט אַלע אירע קינדער. דזשאָזעף פון זיין זייט האָט אָפּגעהיט 
זיין תפילה אין טעמפּל פון דער קאָנגרעגאַציע, ער פלעגט דאַװענען שטייענדיק די גאַנצע 
צייט ביי זיין שטענדער אויף דער מזרח-זייט, 
,אין די ימים נוראים --- דערציילט ליאַכאָװיצקי --- האָט ער אָפט מאָל געהאַלטן דרשות 
אויף שפּאַניש, און אַזױ װי ער איז געווען אַ כבד פּה, און אַביסל געליטן פון אַסטמאַ, פלעג 
ער אָפּטמאָל איבערחזרן די זעלבע ווערטער: ;מ'דאַרף בעטן ביי גאָט, עה?... מ'מוז גלויבן 
אינעם איינציקן גאָט, עה?... ווייל ער איז דער בורא עולם, עה?... און ער װעט שיקן גליק 
און נחת, עֹה?... עס איז אַ חוב צו געבן צדקה, זיך אויפפירן אנשטענדיק און זיין אַ פיינער 
אָרנטלעכער ייד, צה?..* 
אָבער ווען דער דאָזיקער ,גראַן ראַבינאָ* האָט אונטערגעפירט זיין קריסטלעכע טאָכטער 
צו דער חופּה אין קלויסטער פון ;הייליקן מיכאל", איז דאָס אפילו פאַר יענע יידן פון דער 
קאָנגרעגאַציע געווען אַביסל צופיל און עס האָט זיך געשאַפן אַ שטאַרקע אָפּאָזיציע, וועלכע 
האָט געפאָדערט, אַז דער ראַבינער זאָל אַװעק פון זיין אַמט. כאָטש עס זענען דאַן געווען 
אייניקע מיטגלידער אין דער פֿאַרװאַלטונג פון דער קאָנגרעגאַציע, וועלכע עס האָט נישט 
| געאַרט װאָס זייער ראַבינער האָט באַגלײט זיין טאָכטער צו דער חופּה אין אַ קריסטלעכער 
קירכע. זיי זענען געווען ;ליבעראַל* און זיי האָבן באַטראַכט די אַנדערע אַלס , פאַנאַטיקער". 
סוף כל סוף האָבן זיי דאָך רעכט געהאַט. זיי האָבן דאָך אַלע געהאַט קריסטלעכע פרויען און 
קיינער פון זיי האָט נישט דערצויגן זיינע קינדער אַלס יידן. אַזױ האָט דזשאָזעף דימיסיאָנירט 
פון זיין ראַבינער-אַמט אין די ניינציקער יאָרן. אָבער ער איז ווייטער געווען אַקטיוו אין דער 
קאָנגרעגאַציע, זיך אינטערעסירט, ווען אַ ייד איז געשטאָרבן, צו מאַכן אים אַ יידישע לוויה, 
כאָטש קיין יידישער בית-עלמין איז נישט געווען. ער איז אויך געווען איינער פון די גריג- 
דער פון דער חברה קדישא און פון יידישן שפּיטאָל, 
דער דערמאָנטער ליאַכאָװיצקי שרייבט וועגן אים, אַז ער האָט שטענדיק מיטגעװוירקט 
אין שתדלנות-מיסיעס, געווען דער פאַרטרעטער פאַר יידישע ענינים כלפּי חוץ, דער הױפּט 
נדבות-זאַמלער פאַר פּאָגראָם-געליטענע און סתם יידישע נױטן; ער אַלײן האָט פאַר די פּאָ- 
גראָם-געליטענע פון קעשענעוו געזאַמלט ביי קריסטלעכע פירמעס מער וי אַלע אַנדערע 
צוזאַמען האָבן געזאַמלט צװוישן דער יידישער באַפעלקערונג. 
,פון זיין פּאָזיציע אינעם יידנטום, -- דערציילט וייטער ליאַכאָװיצקי -- האָט ער 
קיינמאָל גאָרנישט נהנה געווען, און האָט תמיד אויפריכטיק מיטגעשטייערט פאַר אַלע יידי- 
שע וווילטעטיקע צוועקן. 
,אויסער דאָס ביסל רעליגיע און צדקה, איז ער פרעמד געווען צו אַלע יידישע שטרע- 

מונגען און האָט לחלוטין קיין ידיעה נישט געהאַט איבער קיין שום באַװועגונג אִין יידנטום. 
ווייכנדיק אַריסטאָקראַטיש פון יעטװוידער באַרירונג מיט די פאָלקס-מאַסן און איבערהויפּט 
מיטן ברייטן עולם... 

זיין הויז איז אָבער פאַרבליבן אַ פולקאָם קריסטלעכע און אין אַוֹאַ ‏ סביבה האָט ער 
| געלעבט. ער האָט זיינע קינדער באַגלײט צו זײיערע חופּות אין די קלויסטערס ;סאַן מיגעל* 
און ,סאַן ניקאָלאַס? און ביי זיינע אייניקלעך אַ טויף-פאָטער געווען. 

;אין 1912 איז זיין פרוי געשטאָרבן. ער האָט איר מלוה געווען ביזן רעקאָלעטאָ-צװינג- 
טער און מיטגעזונגען אין ,לאַ מערסעד" דעם ,דע פּראָפונדיס" (ממעקים). שפּעטער איז ער 
;שבעה" געזעסן און פלעגט אין געוויינלעכע שבתים קומען אין טעמפּל זאָגן קדיש. 

;און געווען איז ער דווקא אָרטאָדאָקסיש, פלעגט זאָגן ביידע יקום פּורקנס און אַלס אַ 
חזקה געהאַט, בקול רם צו זינגען ,יגדל", מיטן ניגון װאָס ער האָט דערצו צוגעפּאַסט. 

,קורץ פאַר זיין טױט האָט ער איינגעלאַדן דעם פּרעזידענט און דעם ראַבינער פונעם 
טעמפּל און אין אָנװעזנהײט פון זיינע יורשים געבעטן, דאָס מ'זאָל אים ברענגען צו קבר 
ישראל, כדין וכדת. זיין בקשה האָט די קאָנגרעגאַציע אויף איר חשבון אַדורכגעפירט. אים 
אַ מצבה געשטעלט. די משפּחה האָט דערפון נישט געװאָלט וויסן, זי האָט עס אָבער אויך 
נישט געשטערט. 

,אין זיין צואה האָט ער פאַרגעסן אין אַלעס װאָס האָט אַ שייכות צו יידן". 


איך האָב זיך לענגער אָפּגעשטעלט איבער דער פּערזאָן פון הענרי דזשאָזעף, װוײיל ער 
אַלס ,ראַבינער? איז אַזױ כאַראַקטעריסטיש פאַר דעם יידישן קיבוץ אין בוענאָס איירעס פון 
יענער עפּאַכע און כאָטש דזשאָזעף האָט אַריבערגעלעבט אַ צװויי יאָרצענדליק אין דער 
עפּאַכע פון היינטיקן אַרגענטינער יידישן ישוב, געהערט ער אָבער פּסיכאָלאָגיש און מאָ- 
ראַליש צו דער אַלטער, אַזױ צו זאָגן פאָרגעשיכטלעכער תקופה פון אַרגענטינער יידישן ישוב. 
פון די יידן פון יענער תקופה איז קיין שום סימן נישט געבליבן אין אַרגענטינער יידישן לעבן, 
נאָך װײיניקער וי פון די אַמאָליקע מאַראַנען. בעת עס זענען פאַראַן נאָבעלע אַרגענטינער, 
וועלכע דערמאָנען מיט שטאָלץ, אַז זיי שטאַמען פון די מאראנען, װיל קיין שום אַרגענטי- 
נער זיך נישט דערמאָנען צו זיין אַן אָפּשטאַמלינג פון די דאָזיקע ערשטע יידן אין דער אומ- 
אָפּהענגיקער אַרגענטינע. דאָס הייסט, אַז די יידישע מאַסן-אימיגראַציע, װאָס הּאָט זיך אָנ- 
געהויבן מיט דער ערשטער אימיגראַנט-גרופּע פון די פּאָדאָליער אין אויגוסט 1889, האָט דאַ 
קיין יידישקייט, קיין יידישע מוסדות כמעט וי נישט געטראָפן. ס'איז געווען די קאָנגרע- 
גאַציע. אָבער די קאָנגרעגאַציע פון יענע יאָרן איז נישט געווען דאָס װאָס זי איז היינט און 
װאָס זי איז געװען אַ דאַנק דעם אֶנשלוס פון מזרח-אײראָפּעאישע יידן און אַ דאַנק דער 
גאַנצער אַנטװיקלונג װאָס דער יידישער ישוב אין אַרגענטינע האָט דורכגעמאַכט פון זינט 
דעם אָנהויב פון דער יידישער מאַסן-אימיגראַציע פון מזרח-אײראָפּע. דורך דער נייער אי- 
מיגראַציע האָט אונדזער ישוב באַקומען אַ ניי פּנים און אַ נייעם כּאַראַקטער, 

דאָ װאָלט נויטיק געווען צו דערמאָנען דעם אָנפאַנג פון ספרדישן ישוב ביי אונדז. יעדג- 
פּאַלס איז באַװוסט, אַז אין די ערשטע 90ער יאָרן, ווען עס האָט זיך אָנגעהויבן אָרגאַנ 
זירן אונדזער קהילה-לעבן, איז שוין דאָ געװען אַ געוויסע צאָל ספרדים. אין די בראשית- 
טעג פון אונדזער ישוב זענען זיי נישט געװוען אָפּגעטײלט פון די אשכנזישע יידן. ביי דער 
גרינדונג פון דער חברה קדישא אין די 90ער יאָרן האָבן זיך אויך באַטײליקט פּאָרשטייער 
פון דער ספרדישער ,קאָנגרעגאַציע", וועלכע האָט שוין דאַן עקזיסטירט. אָבער ביי די פאַר- 
האַנדלונגען וועגן קויפן אַ פעלד פאַר אַ בית-עולם האָבן זיך די ספרדים אָפּגעטײלט און גע- 
קויפט פאַר זיך אַ באַזונדער פעלד, אַ סך פריער איידער די אשכנזישע עדה האָט דאָס באַ- 
וויזז צו טון, 


18 


די אַנטשטײאונג פון דער יידישער קהילה אין בוענאָס-אײרעס 
די טמאים און זייער קהלישע אָרגאַניזאַציע 


מיר מוזן דאָ באַרירן אַן אָנגעװײטיקטן פּונקט פון די ערשטע יאָרן פון אונדזער ישוב. 
מיר מוזן דאָס באַרירן, ווײיל אין אױיסלאַנד איז צוליב זי אָפט באַשמוצט געװאָרן דער כבוד 
און די חשיבות פון יידישן ישוב אין אַרגענטינע. און ליידער האָט אויך די אַרגענטינער עפנט- 
לעכע מיינונג נישט געוווסט צו אונטערשיידן צװישן יענע דעמאָראַליזירטע עלעמענטן און 
דער עדה פון די ריינע יידן אַ פאַקט איז, אַז די טמאים, אַרױסגעשטױסענע פון דער יידי- 
שער געזעלשאַפט באַלד ביי דער אָרגאַניזירונג פון אונדזער קהלישן לעבן, האָבן זיך גע- 
שאַפן אַן אייגענע חברה קדישא און זיי האָבן באַװיזן צו קויפן פאַר זיך אַן אייגענעם בית- 
עולם מיט אַ 15 יאָר פריער איידער אונדזער חברה קדישא האָט געקויפט דעם בית-עולם אין 
ליגיערס. ס'איז דעריבער נויטיק צו רעדן וועגן זיי, װען מען באַטראַכט דעם אָנפאַנג פון 
אונדזערע ערשטע קהלישע אָרגאַניזאַציעס. 

ס'איז דאָ שוין דערמאָנט געװאָרן שלום עליכמס , מענטש פון בוענאָס איירעס". יאָ, דער 
מענטש פון בוענאָס איירעס, דער ;יד פון בוענאָס איירעס" איז נישט געווען קיין פאַנטאַזיע; 
ער איז דאָ געווען, ער האָט דאָ געלעבט און געװאַנדלט און דאָ אָנגעפירט זיינע ,געשעפטן". 
װאַרשײנלעך איז ער געקומען פריער פאַר אַנדערע יידן. אָבער מען האָט צוליב אים פאַר- 
שװאַרצט דאָס פּנים פונעם אַרגענטינער יידנטום, און דאָס איז שוין געווען אַן אומגערעכטע 
איבערטרייבונג. 

און נישט בלויז אױיסלאַנד האָט איבערגעטריבן די דאָזיקע סאָציאַלע מכה, אויך היגע 
יידן האָבן נישט קיין קליינעם חלק אין די דאָזיקע איבערטרייבונגען. לאָמיר דאָ ציטירן, 
לדוגמא, דעם אַרגענטינער קאָלאָניסטישן שרייבער מרדכי אַלפּערסאָן. זיינע זכרונות פון 
אַ יידישן קאָלאָניסט אונטערן טיטל ,דרייסיק יאָר אין אַרגענטינע" הייבט אָן אַלפּערסאָן 
מיט די , טמאים" --- װי די היגע יידן האָבן גערופן די שענדלעכע עלעמענטן װאָס האָבן 
זיך פאַרנומען מיטן פרויען-האַנדל. 

מרדכי אַלפּערסאָן איז געקומען קיין אַרגענטינע מיט זיין אימיגראַנטױרגרופּע אין אוי- 
גוסט 1891, אַלזאָ צוויי יאָר נאָך דער פּאַדאָליער גרופּע. יעדנפאַלס איז דאָס נאָך געוען 
מעשה בראשית פון דער אַרגענטינער יידישער קאַָלאָניזאַציע און פון יידישן ישוב בכלל. 
און באַשרײבנדיק דאָס אָרימע און פּרימיטיווע אויסזען פון דער בוענאָס-איירעס פון יענע 
יאָרן, קומט ער שוין אין צווייטן קאַפּיטל פון זיין בוך צו צו די , טמאים". 

,ביים אייזערנעם גרינעם טויער פון אימיגראַנטן-הויז, --- הייבט אָן אַלפּערסאָן --- 
האָבן מיר אָנגעטראָפן אַ צענדליק רייך-געקליידטע דאַמען און אייניקע גראָב-בייכיקע 
הערן אין צילינדערס. דורך די גראַטעס האָבן זיי אַרײינגעטענהט מיט אונדזערע פרויען:; 
די קינדער אונדזערע דערלאַנגט קאָנפעטן און שאָקאָלאַד, און איינציקווייז זיך אַלע וויילע 
צוגערוקט צום וועכטער, אים עפּעס בסוד געבעטן. און ער האָט אַלץ געצייגט שאָקלענ- 
דיק מיטן קאָפּ און מיט די הענט אויף ;ניין", און וי כ'האָב זיך דערוווסט, האָט ער 
זיי בשום אופן נישט געװאָלט אַרײנלאָזן אינעװייניק. 

אייניקע פון אָט די לייט, לויטן אױיסשפּראַך פּוױלישע, האָבן צװישן די אימיגראַנטן 
דערקענט פריינט, אָדער סתם באקאנטע, און האָבן זיך געשמאַק צעװײינט; זייערע טרערן 
האָבן זיך אויף די אייזנס געגאָסן, און כ'האָב דעמאָלט נישט געקענט באַשטימען, צי 
דאָס זענען געווען פריידן- צי טרויער-טרערן... 

...אין דעם איז אָנגעקומען אַ יונגערמאַנטשיק... טראָגנדיק אַ בינטל פּאַפּירן אוני 
טערן אָרעם, און האָט זיך פאָרגעשטעלט אַלס פאַרטרעטער פון באַראָן הירשס ביוראָ. 
דער וועכטער האָט אים מיט דרך-ארץ געעפנט דעם טויער. ער האָט אונדז געמאָלדן אין 
נאָמען פון ד"ר לעװענטאַל, אַז אין אַ פֹּאָר טעג אַרום װעט מען אונדז אַװעקשיקן אויפן 
לאַנד, װאָס דער באַראָן הירש האָט דורך אים געקויפט פאַר אונדזערטוועגן. עס האַנדלט 

אי. 5 0שװווס ה יי ה 


זיך נאָר אין אונטערשרייבן אייניקע ,פּאָרמאַלנאָסטן* מיט דער רעגירונג -- האָט ער 
אונדז פאַרטרויליך געזאָגט --- און אַלעס איז פאַרטיק". 
;דאַן האָט ער פאַר אונדז אַ שיינע רעדע געהאַלטן.. ער האָט אונדז אָנגעזאָגט, 
קיין מגע ומשא נישט צו האָבן מיט די יידישע דאַמען און הערן, װאָס שטיען ביים 
טויער און בײי די גראַטעס: ;זי זענען פון די טמאים!? -- האָט ער ענערגיש באַ- 
טאָנט -- איר זאָלט אייערע פרויען און מידלעך נישט לאָזן גיין אין גאַס אַרײן". 
;און ער האָט פאָרגעזעצט: 
,דאָ זענען קיין אָרנטלעכע יידן נישטאָ. ס'געפינען זיך נאָר אָט די דאָזיקע אומ- 
ריינע נפשות, דער אָפּפאַל פון דער מענטשהייט. אייניקע שפּאַניאָלישע און ענגליש- 
יידישע כשרע משפּחות שעמען זיך צוליב די טמאים אַלס יידן זיך אויסצוגעבן". 
שטעלט זיך די פּראַגע, צי דאַרף מען די דאָזיקע בעלעטריסטישע שילדערונג אַלפּער- 
סאָנס נעמען װי אַ היסטאָרישן פאַקט? זענען טאַקע אין בוענאָס איירעס נאָך אין אױיגוסט 
1 קיין ,אָרנטלעכע יידן* נישט געווען? עס וייזט אויס אמת, אַז די אַרגענטינער באַ- 
פעלקערונג האָט אין יענע יאָרן אידענטיפיצירט יידן מיט פרויען-הענדלער. אוֹן אמת איז 
װאַרשײנלעך, אַז ספרדישע און ענגליש-יידישע משפּחות האָבן צוליב דעם, אָדער סתם אַזױ 
זיך, געשעמט זיך אויסצוגעבן אַלס יידן. ס'איז אויך באקאנט אַ פאַקט, אַז אַ קלױז, אָדער 
בית-המדרש װאָס איז געגרינדעט געװאָרן אין יענע יאָרן פון ערשט-אײנגעװאַנדערטע מזרח- 
אײראָפּעאישע יידן אין בוענאָס-איירעס, האָט זיך גערופן , פּועלי צדק", און אויף שפּאַניש 
;סאָסיעדאַד אָברעראַ איזראַעליטאַ?, (,,יידישער אַרבעטער פאַראיין"). איינער פון די גרינדער 
פון דעם דאָזיקן פאַראיין, סאלי באָראק, אַ באַלטישער ייד, האָט מיט יאָרן שפּעטער דער- 
ציילט דעם שרייבער פון אָט די שורות, אַז זיי האָבן דערפאַר אַ נאָמען געגעבן זייער פאַראיין 
;אַרבעטער פאַראיין*, ווייל סתם יידן זענען אין יענע יאָרן, אין דער מיינונג פון די אַרגעג- 
טינער, געווען אידענטיש מיט פרויען-הענדלער. 
דער פאַקט פון אָט-דעם פאַראיין , פּועלי צדק" און פון די שפּאַניאָלישע און ענגלישע יידן, 
דער פאַקט פון דער עקזיסטענץ פון דער יידישער קאָנגרעגאַציע און פון דער קאָנגרעגאַציע 
פון די ספרדישע יידן באַװײזט יעדנפאַלס, אַז ס'איז נישט געווען ריכטיק די באַהױפּטונג פון 
יענעם יידישן אָנגעשטעלטן פון ,באַראָן הירשס ביוראָ", אַז ;דאָ זענען קיין אָרנטלעכע יידן 
נישטאָ?. : 
די אמתע סיטואַציע איז ווייזט אויס געווען אַזאַ: די צאָל יידן אין בוענאָס איירעס איז 
דאַן געווען אַ גאָר קליינע און די קליינע צאָל איז אויך נישט אױיפגעטראָטן פאַר דער עפנט- 
לעכקייט װי אַ קיבוץ. דאַקעגן די ,טמאים", וועלכע זענען יעדנפאַלס געווען אַ פאָלקסטימלע- 
כער עלעמענט, האָבן זיך געגעבן צו דערקענען אַלס אַ באַזונדערע פאָלקס-גרופּע, אַלס יידן. 
מעגלעך, אַז זייער צֵאָל איז אין יענע יאָרן געווען גרעסער וי די צאָל פון די אָרנטלעכע יידן. 
יעדנפאַלס האָבן די אַרגענטינער זיי דערקענט אַלס יידן. און אַזױ וי קיין אַנדערע יידן האָבן 
זי נישט געקענט און בכלל נישט געווסט גאָרנישט ועגן יידן און יידישקייט, האָט ביי זֵיי 
געקענט אויסקומען די דאָזיקע אידענטיפיצירונג פון יידן מיט פרויען-הענדלער. און אַזױ וי 
יידן האָבן די טבע. אָנצונעמען קריסטלעכע אָפּשאַצונגען און אורטיילן וועגן יידן און יידישע 
ענינים װי תורת משה --- בפרט יידן, וועלכע לעבן איזאָלירט אין אַ נישט-יידישער סביבה, איז 
פאַרשטענדלעך, אַז געוויסע יידן אין דער בוענאָס-איירעס פון יענער צייט האָבן נאָכגעפּלאַפּלט 
די פאַלשע און באַליידיקנדיקע באַהויפּטונג, אַז ;קיין אָרנטלעכע יידן זענען דאָ (אין בוענאָס 
איירעס) נישטאָי. און ליידער האָט דאָס מרדכי אַלפּערסאָן איבערגעחזרט דרייסיק יאָר שפּע- 
טער. 
דאָ זאָל נישט באַשולדיקט װערן אַלפּערסאָן ע"ה אין שילדערן פאַלש דאָס סיטואַציע- 
בילד פון אונדזער ישוב פון די טעג פון בראשית. אַלפּערסאָן איז אַלײן אַרונטערגעפאַלן אונ- 
טער דער השפּעה פון יענע האַלב-אַסימילירטע יידן, וועלכע האָבן פון זייער זייט, אונטער דער 

די אַנטשטײיאונג פוֹן דער יידישער קהילה אין בוענאָס:איײירעס 


השפּעה פון אַרגענטינער אָפּשאַצונגען, דערקלערט אַז ,דאָ זענען קיין אָרנטלעכע יידן נישטאָ*, 

עס האַנדלט זיך דאָ נישט צו לייקענען די מאָראַלישע סכנה פון די ,טמאים" פאַר די 
ערשט-אָנגעקומענע אימיגראַנטן, אומדערפאַרענע אין דעם נייעם לאַנד, װו זיי זענען, חוץ אַלע- 
מען, געווען שטומע, נישט קענענדיק די שפּראַך פון לאַנד. אָבער אַלפּערסאָן האָט געמאַכט 
דעם טעות, װאָס ער האָט אָן אַ שום קריטיק אָנגענומען פאַר גאָלע אמת אַלץ װאָס מ'האָט אים 
דערציילט וועגן דער דאָזיקער סכנה. 


אָט למשל דער פאַקט, װאָס די באַאַמטע פון באַראָן הירשס קאָלאָניזאַציע-אונטערנעמונג 
האָבן גאָר נישט צוגעגרייט פאַר די אימיגראַנטן, וועלכע זענען פונעם קאָמיטעט אין רוסלאַנד 
געשיקט געװאָרן אויף קאַלאָניזאַציע קיין אַרגענטינע. ס'איז דאָך צייט געווען צוצוגרייטן כאָטש 
אַ פּאָר באַראַקן פאַר די מענטשן, וועלכע זענען געקומען מיט זייערע ווייבער און פּיצעלעך קינ- 
דער. אַרױסשיקן אַזעלכע מענטשן אין די ווילדע, מעשה-בראשיתדיקע פעלדער, וועלכע זענען 
נאָך קיינמאָל פון קיין מענטשלעכער האַנט נישט באַאַרבעט געװאָרן, איז געווען נישט בלויז 
אַ לייכטזיניקייט נאָר פּשוט אַ פאַרברעכן. אָבער דער רעפּרעזענטאַנט פון באַראָן הירש, ד"ר 
לעװענטאַל האָט זיך פאַרענטפערט, אַז ס'איז נישט געווען קיין צייט צוצוגרייטן אַ דאַך אי- 
בערן קאָפּ פּאַר די אימיגראַנטן, און דאָ אין בוענאָס-אײירעס האָט מען זי נישט געקאָנט 
איבערלאָזן, ווייל מ'מוז ;אָפּזונדערן די ריינע משפּחה פון די אומריינע", ד"ה אַז בוענאָס- 
איירעס איז דעמאָלט געווען אַזױ שטאַרק ;טמא", אַז מען האָט נישט געקאָנט דאָ איבערלאָזן 
די יידישע קאָלאָניסטישע אימיגראַנטן אויף עטלעכע װאָכן ביז מ'וועט פאַר זיי צוגרייטן כאָטש 
כּרימיטיווע באַראַקן אויף די פעלדער ווו מען האָט זיי געװאָלט באַזעצן. 

אַלפּערסאָן גיט איבער תמימותדיק אין זיינע זכרונות אַזעלכע מעשיות: 

ביים מנין, װו ער איז געגאַנגען דאַװענען דעם ערשטן שבת, דערציילט אים דער שמש, 
וועגן יידן װאָס האָבן זיך נאָך פריער אין לאַנד באַזעצט און אַז כמעט אַלע גיבן זיך אָפּ מיט 
שאַנד-הײזער. ער דערציילט אים אויך, אַז געוויסע משפּחות ,זענען זיך פון די קאָלאָניעס 
טיילווייז צעלאָפן און דאָס רוב פון זיי געפינט זיך איצט אין שטאָט.. אוב זיי אַלײן האַלטן 
נישט קיין שאַנדיהײזער, זענען זיי אָבער דאָרט די משרתים און זייערע פרויען דינען אַלס 
קעכינס און דינסטן אין די בתי זונות.." 

הייסט דאָס אַז יידן, וועלכע האָבן עמיגדירט פון רוסלאַנד כדי אויף אַ ראַדיקאַלן אופן 
צו איבערבייטן זייער גאַנץ לעבן, זענען דאָ אין בוענאָס-איירעס אַזױ נידעריק געפאַלן, אַן זי 
האָבן זיך איבערגעגעבן צו די שענדלעכסטע פּרנסות, מיטשלעפּנדיק מיט זיך זייערע ווייבער 
און טעכטער? 


װי שטאַרק עס האָט נישט געזאָלט זיין די מאַכט פון דער טומאה אין אַרגענטינע אין 
יענע צייטן, װוילט זיך אונדז דאָך נישט גלויבן, אַז זי איז געווען בכוח אַראָפּצופירן פון וועג 
אַזעלכע אידעאַליסטישע עלעמענטן, װי עס זענען געווען יענע יידן פון די ערשטע אימיגראַנטן- 
גרופּעס, בפרט, ווען דאָס האַנדלט זיך נישט וועגן יחידים, נאָר, װי אַלפּערסאָן גיט איבער, 
וועגן גאַנצע גרופּעס. 


אָבער אונדז אינטערעסירט דאָ קודם די היסטאָרישע זייט פון דער פראַגע װעגן דער 
דאָזיקער גרופּע יידן, וועלכע דער אַרגענטינער יידישער ישוב האָט פון זיך אױיסגעשפּיגן אַלס 
די ,טמאים". ווען האָבן זיי אָנגעהױיבן קומען אַהער, וי אַזױ האָבן זיי זיך פאַראייניקט צו אַ 
סאָציאַלער גרופּע און צי האָבן זיי געהאַט אַ וועלכע ניט איז השפּעה אויף דער אַנטשטיאונג 
און דער אַנטװיקלונג פון דעם יידישן ישוב אין אַרגענטינע? 

אויף די דאָזיקע פראַגן איז קיין זיכערער ענטפער נישטאָ און עס װעט שוין אויך נישט 
זיין. כאָטש עס איז באַװוסט די השפּעה פון די דאָזיקע עלעמענטן אויפן יידישן טעאַטער אין 
יענע יאָרן. אָבער יידיש טעאַטער געהערט שוין צו אַ שפּעטערדיקער תקופה אין דער פאָר- 
מירונג פון אונדזער ישוב, 


21 


לאָמיר איצט באַטראַכטן די פראַגע וועגן די , טמאים" פון דעם קוק-ווינקל פון דער אַר- 
גענטינער אימיגראַציע-סטאַטיסטיק. 

עס זענען פאַראַן דאַטן וועגן אַרײינגעקומענע אין אַרגענטינע ,רוסן". שוין אין 1857, 
דעם ערשטן יאָר װי דאָס לאַנד איז געעפנט געװאָרן פאַר דער אײיראָפּעאישער אימיגראַציע, 
זענען פאַרצייכנט צווישן די אימיגראַנטן 8 רוסן. אין יאָר 1858 קומען 17 רוסן און אין אַ 
יאָר שפּעטער 55. אַזױ גייט אַהער אַ ,רוסישע* אימיגראַציע יאָר נאָך יאָר. נישט אַלע װאָס 
קומען אַריין בלייבן אין לאַנד. אין די 4 יאָר 1857 -- 1860 זענען אַרײינגעקומען 120 רוסן, 
אָבער 42 פון זיי זענען צוריק אױסגעװאַנדערט. יעדנפאַלס בלייבן 78. אין די 10 יאָר 
1 -- 1870, װאַנדערן-איין 419 רוסן און עס װאַנדערן-אוס 192. בלייבט אַלזאָ אַן עודף 
6 און אין די ווייטערדיקע 10 יאָר 1871 -- 1880 באַטרעפט די רוסישע אימיגראַציע 412 
פּערזאָן, פון וועלכע עס װאַנדערן אויס 167; בלייבט אַן עודף פון 245. די דאָזיקע רוסישע 
אימיגראַציע שטייגט אין יאָר 1886 מיט איין רוק צו 858 פּערזאָן, אין 1887 אפילו צו 918 
נפשות און אין יאָר 1888 פאַלט זי צוריק אויף 484 פּערזאָן. 

פרעגט זיך איצט, ווער זענען די דאָזיקע ,רוסן"? צי זענען נישט געווען צװוישן זי אַ 
געוויסע צאָל רוסישע, אָדער פּולישע יידן, וועלכע די אימיגראַציע:סטאַטיסטיק האָט פאַר- 
שריבן אַלס רוסן? יוסף מענדעלסאָן, פון וועמעס אַרבעט ,אַ יובל יידיש לעבן אין אַרגענ- 
טינע"*), מיר נעמען די דאָזיקע דאַטעס, האָט אין די רשימות פון דער אימיגראַציע:דירעקציע 
וועגן דער דאָזיקער אימיגראַציע געפונען אַ סך רוסישע נעמען און פאַמיליען-נעמען. אָבער ער 
לאָזט צו די השערה, אַז די , טמאים" האָבן אין יענע יאָרן אָנגעהויבן צו ;אַנטדעקן אַרגענ- 
טינע" פאַר זייערע אינטערעסן. עס איז אָבער אויך מעגלעך, אַז יענע סטאַטיסטיק וועגן דער 
רוסישער אימיגראַציע באַציט זיך צו די דייטש-רוסן און סאָבאַטניקעס, וועלכע זענען גע- 
קומען זיך קאָלאָניזירן אין אַרגענטינע. 

די פראַגע בלייבט אַלזאָ אָפן: האָבן די טמאים ,אַנטדעקט אַרגענטינע? אין די 60ער 
אָדער אין די 70ער יאָרן, אָדער ערשט אין די ערשטע 80ער יאָרן? אָבער דער פאַקט, 
װאָס די דאָזיקע עלעמענטן האָבן דערגרייכט אַזאַ פּאָפּולאַריטעט ביי דער אַרגענטינער באַ- 
פעלקערונג, אידענטיפיצירנדיק זיי מיט יידן בכלל, אויף אַזױ ווייט, אַז די אַנדערע יידן האָבן 
זיך באַדאַרכט שעמען זיך אויסצוגעבן אַלס יידן, דער פאַקט פון פאַראיין , פּועלי צדק", װאָס 
ווערט דאָ אויבן דערמאָנט, און דאָס װאָס מ. אַלפּערסאָן דערציילט פון יאָר 1891, דאָס אַלץ 
לאָזט גיכער צו די השערה, אַז יענע דעמאָראַליזירטע עלעמענטן האָבן דאָ געמוזט אָנהייבן 
זייער האַנדל און די , פּראָפּעסיע* שוין אַ סך פריער, אפשר שוין אין די 60ער יאָרן אָבער 
יעדנפאַלס נישט שפּעטער וי אין די 70ער יאָרן פון פאָריקן יאָרהונדערט. אַז זיי זענען 
געווען גענוג אין צאָל און עקאָנאָמיש גענוג שטאַרק, קאָן מען דרינגען פון דעם פאַקט, װאָס 
זיי האָבן באַװיזן צו קויפן פאַר זייער עדה אַ פעלד אויף אַ בית-עולם מיט אַ 12 יאָר פריער 
פאַר די אָרנטלעכע יידן פון דער אַשכנזישער עדה, און אפילו פריער פאַר די ספרדים. דאָס 
הייסט, אַז מיטן מאָמענט וי די יידן אין בוענאָס:איירעס האָבן זיך אָרגאַניזירט אַלס אַ קהלי- 
שע גרופּע, זענען יענע שענדלעכע עלעמענטן עלימינירט געװאָרן פון דער יידישער געמיינ- 
שאַפט. אפילו אויפן בית-עולם האָבן יידן מיט זיי קיין שותפות נישט געװאָלט האָבן -- נישט 
די אשכנזישע, נישט די ספרדישע יידן. און כאָטש עס האָט געדויערט נאָך אַ לאַנגע צייט ביז 
די אשכנזישע קהילה האָט דערגרייכט אַן אייגענעם בית-עולם, האָבן די יידן מקבר געוען 
זייערע מתים ליבער אויף אַ געדונגענעם פּלאַץ אויף אַ קריסטלעכן בית-עולם, נישט וועלנדיק 
האָבן קיין שום שייכות מיט יענע יידן, וועלכע האָבן מיט זייער פּראָפעסיע באַשמוצט דעם 
יידישן נאָמען. אַזעלכע זאַכן װי אַלפּערסאָן באַשרײבט אין זיין דערמאַנטן בוך, אַז ראש- 
השנה און יום-כפּור איז מען זיך צונויפגעקומען ביי איין מנין און געדאַװנט צואַמען, די 
,כשרע? מיט די ,טרפהנע? יידן, זענען ניט מער פאָרגעקומען פון דעם טאָג אָן ווען עס האָט 


*) יובליבוך ,לכבוד די , אידישע צייטונג", ב. איירעסּ, הת"ש. 

די אַנטשטײיאונג פון דער יידישער קהילה אין בוענאָסיאײירעס 


זיך אָנגעהױבן די אָרגאַניזירונג פון קהלישן לעבן אין בוענאָסאיירעס. אפילו אין יידישן 
טעאַטער האָט מען זיך נישט געװאָלט מיט זיי טרעפן. אָבער דאָס געהערט שוין צו אַ שפּע- 
טערדיקער עפּאָכע פון אונדזער ישוב. 


וי אַזױ איז גענגרינדעט נעװאָרן די חברה קרישא? 


די יידן אין דער אַלטער וועלט האָבן נישט געוווסט װאָס דאָס איז אַזױנס, שאַפן, אָרגאַ- 
גיזירן אַ קהילה. אין דער אַלטער װעלט איז דער ייד געבוירן געװאָרן אין דער קהילה, ער 
האָט חתונה געהאַט אין דער קהילה און געשטאָרבן אין דער קהילה. די דריי הױיפּט-סטאַציעס 
פון לעבן זענען רעגיסטרירט געװאָרן אין דער קהילה און זיי זענען געהײיליקט געװאָרן דורך 
דעם טראַדיציאָנעלן צערעמאָניאַל פון דער קהילה. די קהילה איז אומעטום ‏ ג ע װ ע | -- 
זי איז ג ע װ ע ן, אײדער מיר זענען אויף דער װעלט געקומען. מיר זענען מיט איר און 
אין איר אויפגעוואקסן, װי עפּעס אַ נאַטירלעכע זאַך וועגן וועמעס עקזיסטענץ מען שטעלט 
נישט קיין שאלות. די קהילה האָט עקזיסטירט אפילו דאָרט, װו זי האָט נישט געהאַט קיין 
פאָרמעלע שטאַטלעך-רעכטלעכע עקזיסטענץ -- װי למשל אין רוסלאַנד. 

וי אַזױ זענען ביי אונדז דאָ געמאַכט געװאָרן די ערשטע שריט צו שאַפן אַ קהליש 
לעבן? 

אנשטאט לאַנגע הקדמות, װעלן מיר באַלד צוגיין צו די דאָקומענטן. די דאָזיקע דאָקו- 
מענטן זענען ביז היינטיקן טאָג נישט באקאנט דער ברייטער יידישער עפנטלעכקייט. לאָמיר 
אַלזאָ אַרײנקוקן אין די אַקטן. 


די ערשטע איניציאַטיװודפאַרזאַמלונג 


וועגן דער ערשטער איניציאַטיװו-פאַרזאַמלונג מיטן צוועק צו גרינדן אַ חברה-קדישא און 
וועגן די ווייטערדיקע זיצונגען זענען איבערגעבליבן קורצע פּראָטאָקאָלן אין אַן אַקטךרבוך, 
וועלכער האָט אויף דער ערשטער זײט אַ קעפּל ,אַקטאָס דע לאַ סאָסיעדאַד דע ענטיערראָ" 
(;אַקטן פון פאַראיין פאַר קבורה"). דעם אַקט פון דער ערשטער איניציאַטיו-פאַרזאַמלונג גיבן 
מיר דאָ איבער אין אַן איבערזעצונג פונעם שפּאַנישן אָריגינאַל. דער דאָזיקער אַקט ליענט 
זיך אַזו: 
,פּרעלימינאַרע סעסיאָן פון 26סטן סעפּטעמבער 1893. 
,דעם 26סטן פון מאָנאַט סעפּטעמבער פון לויפנדן יאָר, אין דער הױפּטשטאָט פון 
דער אַרגענטינער רעפּובליק און אין סאַלאָן פון דעם יידישן אַרבעטער-פאַראײן , פּועלי- 
צדק" אויף קאָריענטעס 1283 איז פאָרגעקומען אַ גענעראַל-פאַרזאַמלונג פון די מיט- 
גלידער פון פאַראיין. 
;דער הער באָראָק, פּרעזידענט פון פאַראיין , פּועלי-צדק", האָט דערקלערט די זי- 
צונג פאַר דערעפנט. 
;דער הער מיגעל קופּערמאַן, װיצע-פּרעזידענט פון דעם זעלבן פאַראיין, האָט גע- 
בעטן דאָס װאָרט און ער האָט געזאָגט, אַז אַזױ װי עס געפינט זיך אין בוענאָס-איירעס 
אַ צאָלרײכע קאָלאָניע פון יידן און קיין שום מענטש האָט ביז איצט נישט געקלערט צו 
אונטערנעמען די איניציאַטיוו צו גרינדן אַ קאָרפּאָראַציע פאַר באַערדיקונג, כדי אָפּצַו- 
געבן דעם לעצטן כבוד די מתים פון יידישן גלויבן (דעל ריטאָ מאָסאיקאָ), און אַז די 
פאַרשטאָרבענע האָבן ביז איצט באַקומען דעם לעצטן כבוד פון אומווירדיקע הענט, צו- 
געבנדיק, אַז ער לייגט פאָר אַז דער פאַראיין (, פּועליצדק") זאָל נעמען אין באַטראַכט 
זיין פאָרשלאַג, און מען זאָל תיכף אָפּשטימען, צי מען נעמט אָן זיין פאָרשלאַג, צי נישט. 
;דער הער פּרעזידענט באָראָק, ענטפערנדיק דעם ה' מ. קופּערמאַן, האָט געזאָגט, 

א. /2- שו ס הײַ ם 


אַז זעלבסטפאַרשטענדלעך אַקצעפּטירט ער די אידעע און אַז ער פילט זיך זייער באַפרי- 
דיקט, װאָס אַזאַ נאָבעלע אידעע קומט פון אַ מיטגליד פון אונדזער פאַראיין, און ער איז 
זיכער, אַז דער הער גרויס-ראַבינער (ראַבינאָ מאַזשאָר) פון דער רעפּובליק װעט אַק" 
צעפּטירן די דאָזיקע אידעע מיט גרויס צופרידנקייט, אַזױ וי עס לאָזט זיך שטאַרק 
פילן דאָס פעלן פון אַזאַ באַערדיקונגס-קאָרפּאָראַציע. און ער בעט די אָנוועזנדיקע, אַז 
זי זאָלן דורך אַקלאַמאַציע אָננעמען דעם פאָרשלאַג (צו גרינדן די חברה-קדישא) און 
אַזױ איז געשען. 
עס פאַרשרייבן זיך אַלס מיטגלידער די פאָלגנדיקע ה"ה: 


מיגעל קופּערמאַן סאָלי באָראָק 
לעאָפּאָלדאָ קורטשאן סאַלאָמאָן באר 
סאַמועל גאָרסד בערנאַרד ראָטמאַן 
סאמועל אדעל אבראַם סיגאַל 

י. ארקאווע (הרכבי?) שמחה פליישהעקער 
נ. גערסטאן ב. ספּיטערי 

ל. שטראסבערג י. קאָרנבליט 

ל. חסיד ה. ברואיק 

מ. לאזארוס חיים אונגאר 


;עס ווערט באַשלאָסן אַז דעם 3טן אָקטאָבער װעט אויסגעקליבן ווערן דער קאָ- 
מיטעט, וועלכער וװעט אָנפירן מיט די אַרבעטן פון דעם באַערדיקונגס-פאַראיין (סאָ- 
סיעדאַד דע ענטיערראָ), אין הויז פון ה' באָראָק, ריװואַדאַװיאַ 1252, 2 אַזײגער נ"מ, 
די זיצונג װערט דערקלערט פאַר געשלאָסן. 
אונטער דעם דאָזיקן ערשטן אַקט פון דער חברה:קדישא איז אונטערגעשריבן מי- 
געל קופּערמאַן אַלס ,אַדמיניסטראַדאָר? און אַ סעקרעטאַר, וועמענס אונטערשריפט ס'איז 
נישט לײענבאַר, 


אונטער דעם אַקט איז אויך דאָ אַ חתימה מיטן פאָלגענדיקן טעקסט: 6 50016440 
8 2605 גס 21058100 1140 061 10061/0 חברה קדושה. 


װי מען קען זען פון דער דאָזיקער חתימה, איז די קענטעניש פון דער שפּאַנישער שפּראַך 
נישט געווען איבעריק שטאַרק אין יענע יאָרן צװישן די בוענאָס-איירעסער יידן. אגב זינ- 
דיקן אויך די פּראָטאָקאָלן פון די ערשטע יאָרן נישט בלויז קעגן דעם גייסט פון דער שפּאַ- 
גישער שפּראַך, נאָר אויך קעגן די פּשוטע כללים פון שפּאַנישן דקדוק. 

דאָס אַקטן"בוך, פון וועלכן עס איז גענומען דער דאָזיקער פּראָטאָקאָל, האָט זיך געפונען 
ביים היגן עסקן גוסטאוו גלאזער, שוין אַ שוכן עפר. אין יענעם אַקטױבוך זענען געוען 
פאַרשריבן נאָך אַנדערע פּראָטאָקאָלן, חשבונות א"אַ אין שייכות מיט דער חברה קדישא, 

די פאַרזאַמלונג פון 3טן אָקטאָבער 1892, װוערט אין אַקטךבוך וידער פאַרצייכנט 
אַלס גענעראַל-פאַרזאַמלונג. די פאַרזאַמלונג װערט דערעפנט און פּרעזידירט פון ה' סאָלי 
באָראָק. אַלס סעקרעטאַר פיגורירט מ. לאַזאַרוס. אויף דער דאָזיקער פאַרזאַמלונג רעדט מען 
שוין גאָרנישט וועגן דער נויטיקייט פון פאַראיין אָדער וועגן זיינע אױיפגאַבן. מען גייט 
תיכף צו צו דער געשעפטלעכער זייט. 

ה' באָראָק לייגט פאָר אויסצוקלייבן; 

1 אַדמיניסטראַטאָר 

1 װיצע-אַדמיניסטראַטאָר 

1 קאַסיר 

1 סעקרעטאַר 

1 פּראָיסעקרעטאַר 

די אַנטשטײאונג פון דער יידישער קהילה אין בוענאָס:אײרעס 


2 אינספּעקטאָרן און אַזױ פיל ;אַרבעטער* (קברנים) וויפיל עס װעלן זיך מעלדן פריי- 
וויליק. 

עס ווערן באַשטימט דורך אַקלאַמאַציאָן: 

אַלס אַדמיניסטראַטאָר: --- מ. קופּערמאַן. 

וויצע אַדמיניסטראַטאָר: --- סאַמועל נאָרסד. 

קאַסיר: --- סאָלי באָראָק. 

סעקרעטאַר: -- מ. לאזארוס. 

אינספּעקטאָרן: -- ל. קורטשאן און ל. חייט. 

אַלס רעפּרעזענטאַנט פון דער ;קאָרפּאָראַציע* ווערט באַשטימט דער ,ראַבינער" הענרי 
דזשאָזעןי. 

דער טיטל פון ;,רעפּרעזענטאַנט* פאַר ראַבי דזשאָזעף דאַרף מען פאַרשטיין אַזױ, 
אַז ווען עס האָט זיך געמאַכט אַ יידישער מת, פלעג דער רעפּרעזענטאַנט אַרױסגעבן אַ רע- 
קאָמענדאַציע צו דער פאַרזאַמלונג פון בית-עולם פון די דיסידענטן, זיי זאָלן געבן פּלאַץ פאַר 
אַ יידישן קבר. , ראַבי* דזשאָזעף האָט זיך פאַרנומען מיט דער דאָזיקער מצווה, נאָך איי- 
דער מען האָט געקלערט וועגן גרינדן אַ חברה-קדישא. 


די פאַרװאַלטונגס-קאָמיסיע, װאָס איז אויסגעקליבן געװאָרן אויף דער פאַרזאַמלונג 
האָט אָפּגעהאַלטן עטלעכע זיצונגען און פאַרזאַמלונגען פון די פאַרשריבענע גרינדונגס- 
מיטגלידער. די פאַרזאַמלונג פון 2טן אָקטאָבער 1892 האָבן מיר שוין אויבן דערמאָנט. עס 
זענען פאַרגעקומען אייניקע זיצונגען אינעם מאָנאַט נאָוועמבער און אַ פאַרזאַמלונג דעם 15טן 
יאַנואַר 1894. דעם 11טן פעברואַר 1894 איז פאָרגעקומען די גרינדונגס-פאַרזאַמלונג אין 
סאַלאָן פון ,לעז אנפאן דע בעראנזשער" אויף טאקוארי 252. וועגן דער דאָזיקער פאַרזאַמ- 
לונג דערציילט אונדז דער פאָלגנדיקער פּראָטאָקאָל: 


פּראָטאָקאָל פון דער גרינדונגפ-פאַרזאַמלונג, פון 11טן פּעברואַר 1894 


;דעם 11טן פעברואַר פון יאָר 1894 האָבן זיך פאַרואַמלט די פאַרשידענע קאָ- 
מיסיעס פון די יידישע קאָנגרעגאַציעס און פאַראיינען פון דער דאָזיקער הױפּטשטאָט 
אונטער דער פּרעזידענץ פון אונדזער געערטן ראבי ה' ענריקע דזשאָזעף אין לאָקאַל 
פון ,לעז אנפאן דע בעראנזשער", אויף דער גאַס טאַקואַרי נ"ר 253, 

ס'איז געווען האַלב דריי אַזײגער נאָכמיטאָג, ווען דער געערטער הער ראבי האָט 
דערקלערט די זיצונג פאַר געעפנט. 

,דער הער ראבי נעמט דאָס װאָרט און אַפּעלירט צו די אָנװעזנדע, אַז אַלע יידן 
פון דער דאָזיקער הױפּטשטאָט, צו וועלכן נוסח (ריטוס) זיי זאָלן נישט געהערן, זאַלן 
פאַראיײיניקן זייערע כוחות, כדי צו גרינדן אַ חברה-קדישא, ד"ה אַ פּאַראיין, צו וועלכן 
יעדער ייד, וי אָרים ער זאָל נישט זיין, זאָל קענען צושטיין, כדי ער זאָל האָבן אַ הילף 
אין די לעצטע מינוטן פון לעבן און ער זאָל ווערן באַערדיקט אין געהײיליקטער ערד 
לויט די דינים פון אונדזער רעליגיע. אַלע אָנװעזנדיקע זענען זייער גערירט פון די 
ווערטער פון אונדזער געערטן ראַבי, און זיי זענען איינפאַרשטאַנען אָנצוהייבן די אַר- 
בעט פאַר דער גרינדונג פון דער נייער חברה. 

;די ה"ה באָראָק און קופּערמאַן גיבן איבער דעם פּראָװיזאָרישן סעקרעטאַר די 
רעגיסטערס, וועלכע אַנטהאַלטן די אָנגעהױיבענע אַרבעטן, און דער הער ראבי לאָזט 
איבערלייענען די אַקטן פון די זיצונגען פון 26סטן סעפּטעמבער, 2טן אָקטאָבער פון 
פאָריקן יאָר (1892) און פון 15טן יאַנואַר פון דעם יאָר 1894. אַלע זענען מסכים 
מיט די צוגרייטונגס-אַרבעטן, וועלכע דאַרפן דינען אַלס יסוד פאַר דער נייער חברה, 

א 2 6 ופ הלים 


צו וועלכער עס שליסן זיך אָן די אָנװעזנדע דעלעגאַטן פון די פאַראיינען מיט זייערע 
רעספּעקטיווע פּרעזידענטן, 

;דערנאָך לייגט פאָר דער געערטער ראבי, עס זאָל געבילדעט װערן די ניע 
קאָמיסיאָן, וועלכע װעט באַשטײן פון די פּרעזידענטן און צו 2 קאָמיסיאָנס-מיטגלי- 
דער פון די פאַרשידענע פאַראיינען. 

,די קאָמיסיאָן ווערט געבילדעט פון די פאָלגנדע פּערזאָנען: 

;ערן"פּרעזידענט --- אונדוער געערטער ה' ראבי דאָן ענריקע דושאָועף: קאָ- 
מיסיאָנס-מיטגלידער, די ה"ה א. לעווי, ל. ה. ברי, ערנעסטאָ איזראַעל, ס. סאָטטאָ, 
סאַלאָמאָן בענמויאל, סאַלװאַדאָר לעווי,. ל. סערפאטי, סאָלי באָראָק, מ. קופּערמאַן 
מ. לאַזאַרוס, זאמקין און יעקב באמבערסקי. 

;אויף אַ פאָרשלאַג פון ה' אַ ק ילע ס ל ע װי װערן די ה"ה באָראָק, לאַ- 
זארוס און קופּערמאַן נאָמינירט אַלס איניציאַטיוו-מיטגלידער (מיעמבראָס איניסיאַ- 
דאָרעס), 

;דערנאָך פאַרשרייבן זיך אַלע אָנװעזנדע אין אַקטן-בוך אַלס גרינדונגס-מיטגלי- 
דער פון דעם נייעם פֿאַראיין, באַצאָלנדיק יעדער איינער אַלס ערשטע נדבה (דאָנאַ- 
סיאָן) די סומע פון פינף פּעזעס מ. ג. 

;דער געערטער ראבי דאַנקט די אָנװעזנדע פאַר זייער מיטאַרבעט ביי דעם דאָ- 
זיקן מענטשלעכן ווערק. האַלב פינף אַזײגער האָט מען געשלאָסן די זיצונג, 

בוענאָס:איירעס, דעם 17טן פעברואַר 1894*. 

דער פּראָטאָקאָל איז אונטערגעשריבן פון ענריקע דזשאָזעף אַלס ערךפּרעזידענט און פון 
ס. הירש אַלס סעקרעטאַר. 


די ערשטע יידישע פאַראיינען אין בוענאָס-איירעס 


אַ װאָסערע פאַראיינען עס זענען געװוען די, װאָס זענען געװען פאַרטראָטן דורך דע- 
לעגאַטן ביי דער גרינדונגס-פאַרזאַמלונג פון דער הברה-קדישא, זאָגט זיך נישט אינעם 
פּראָטאָקאָל. יעדנפאַלס זענען ביידע קאָנגרעגאַציעס געווען פאַרטראָטן דורך זייערע פּרעזי- 
דענטן ביי דער גרינדונגס-פאַרזאַמלונג און ביידע קאָנגרעגאַציעס האָבן מיטגעהאָלפן און אַקטיװו 
מיטגעאַרבעט ביי דער גרינדונג פוֹן דער חברה קדישא. דאָס איז געווען אַקילעס לעווי, דער 
פרעזידענט פון דער ,ײידישער קאָנגרעגאַציע פון דער אַרגענטינער רעפּובליק" (קאָנגרע- 
גאַסיאָן איזראַעליטאַ דע לאַ רעפּובליקאַ אַרכענטינאַ), אַ פראַנצויזישער ייד, און ה' סאַמועל 
סאָטטאָ און סאלוואדאָר לעווי, פּרעזידענט און ויצע-פּרעזידענט (רעספּעקטיו) פון דער 
ספרדישער קאָנגרעגאַציע, אָדער וי זי הייסט אויף שפּאַניש ,קאָנגרעגאַסיאָן איזראַעליטאַ 
לאַטיגאַ*. | 

אין אַן אַנדערן אַקטן-בוך, דאָס, וועלכעס מיר האָבן אויבן דערמאָנט, און אין וועלכן 
עס געפינען זיך פאַרצייכענונגען פון די ערשטע פאַרואַמלונגען און זיצונגען, זאָגט זיך 
וועגן דער פאַרזאַמלונג פון 11טן פעברואָר, אַז עס זענען געקומען די פאָרשטייער , פון דער 
סאָסיעדאַד פון הער א. לעווי", , פון דער סאָסיעדאַד פון ה' זאסקין", , פון דער סאָסיעדאַד 
פון ה' באָראָק" און פון דער ,סאָסיעדאַד פון ה' סאָטטאָ". די ערשטע ;,סאָסיעדאַד" איז 
געווען די ,קאָנגרעגאַסיאָן איזראעליטאַ דע לאַ רעפּובליקאַ אַרכענטינאַ?; די סאָסיעדאַד פון 
הּ' זאַסקין איז געװען אַ שולעכל אונטערן נאָמען ,מחזיקי-אמונה" און די סאָסיעדאַד פון 
ה' באָראָק איז געווען די אויבן שוין דערמאַנטע ,פּועלי-צדק", פון װאַנען ס'איז אַרױסגע- 
גאַנגען די איניציאַטיוו צו גרינדן די חברה-קדישא. 

די דאָזיקע חברה ,פועלי-צדק" איז אגב ביז גאָר כאַראַקטעריסטיש. די חברה ,פּועלי- 
צדק", וועלכע האָט געהאַט אַן אייגענעם סאַלאָן און אַ שולעכל אױיף טאַלקאַהואַנאָ 606, 
האָט געהייסן אויף שפּאַניש ,סאָסיעדאַד אָברעראַ איזראַעליטאַ?. אַלזאָ אַן ;אַרבעטער- 

די אַנטשטײאונג פון דער יידישער קהילה אין בוענאַסיאײרעס 


פאַראיין* איז געווען דער, װעלכער האָט געגרינדעט דאָס ערשטע מזרח-יידישע שולעכל 
אין ב.-איירעס! אָבער צוליב דעם געשיכטלעכן אמת דאַרף מען צוגעבן, אַז די ,סאָסיעדאַד 
אָברעראַ* איז גאָר נישט געווען קיין אַרבעטער פאַראיין. מען האָט דעם פאַראיין נאָר אַזאַ 
נאָמען געגעבן, וייל אַ פּשוטע ;,סאָסיעדאַד איזראַעליטאַ? האָט אין יענע יאָרן געקענט 
ווערן אויסגעטייטשט וי אַ פאַראיין פון טמאים. האָט מען צוליב פאָרזיכט אָנגערופן די 
חברה, װאָס האָט געהאַט אַ בית-המדרש צום דאַװנען און אַ תלמוד-תורה, אַלס ,סאָסיע- 
דאַד אָברעראַ איזראַעליטאַ?. 

אויך דער אַנדערער פאַראיין, די ,מחזיקי-אמונה" רופט היינט אַרױס אונדזער אינ- 
טערעס. און דאָס צוליב דעם בליזן פאַקט, װאָס שוין דעמאָלט, מיט זעכציק יאָר צוריק 
זענען שוין געווען אין בוענאָס-איירעס יידן, וועלכע האָבן געװאָלט ,מחזיק זיין די אמונה". 
זייער גרויס איז זייער צאָל נישט געווען, דאָס קען מען זיך דענקען לויט דער צאָל רעליגיע- 
זע יידן בכלל, װאָס האָבן דעמאָלט געלעבט אין בוענאָס-איירעס. די ,,מחזיקי-אמונה" האָבן 
געבילדעט אַ קליינעם מנין, וועלכער האָט זיך אָפּגעשפּאָלטן פון די ,פּועלי-יצדק", װי דאָס 
קומט געװוענלעך פאָר ביי אונדז. (פּונקט אַזױ װוי די פּועל-צדק זענען נישט געווען צו- 
פרידן מיט דער קאָנגרעגאַציע). װי שטאַרק עס איז געװוען די פרומקייט פון די ,,מחזיקי- 
אמונה", קענען מיר היינט נישט אורטיילן. בכלל איז דעמאָלט בוענאָס-איירעס געװוען נישט 
קיין איבעריק פרומע קהילה. װאָס פאַר אַ פרומקייט האָט געקענט זיין אין ישוב, װאָס 


האָט נישט געהאַט קיין שוחט, נישט קיין מוהל? 


די ערשטע גענעדאַל פאַרזאַמלונג 


די קאָמיסיע, װאָס איז געװויילט געװאָרן אויף דער גרינדונגס-פאַרזאַמלונג פון 11טן 
פּעברואַר איז, ווייזט אויס, נישט געווען איבעריק אַקטיו. מיר זעען נישט קיין סמנים פון 
איר טעטיקייט אינעם אַקטךבוך. פון 11טן פעברואַר ביזן 22סטן יולי האָט די קאָמיסיע 
נישט אָפּגעהאַלטן אפילו קיין איין זיצונג. און דעם 22סטן יולי וװוערט אָפּגעהאַלטן די 
צר ש ט ע ג ענע ר אַ ל פ אַר זאַ מ לונ ג. די דאָזיקע ערשטע גענעראַל-פאַר- 
זאַמלונג איז, װי די גרינדונגס-פאַרזאַמלונג און װי נאָך שפּעטערדיקע פאַרזאַמלונגען אִפּ- 
געהאַלטן געװאָרן אויף טאַקואַרי 253, 

צו דער ערשטער גענעראַל-פאַרזאַמלונג זענען געקומען 85 מיטגלידער, װאָס לויט פאַר 
יענע צייטן, דאַרף מען באַטראַכטן פאַר אַ גענוג גרויסער צאָל. אגב דאַרף מען דערמאָנען, 
אַז צו די ווייטערדיקע פאַרזאַמלונגען (וועלכע זענען פאָרגעקומען זייער אָפט) איז שוױן 
ניט געקומען אַזאַ צאָל מיטגלידער. 

|אויך די גענעראַל-פאַרזאַמלונג װערט דערעפנט פון דעם ערןפּרעזידענט , אונדזער 
פאַרערטער הער ראבי? (װי עס זאָגט זיך אינעם אַקט) דאָן ענריקע דזשאָזעף. ראַבי דזשאָ- 
זעף איז אויך דער רעפערענט פון דער פאַרזאַמלונג. ער לייגט פאָר אַ סטאַטוטןפּראָיעקט, 
וועלכן ער אַלײן, ווייזט אויס האָט אױסגעאַרבעט און וועלכער איז גוטגעהייסן געװאָרן 
פון דער פּראָװיזאָרישער קאָמיסיע. ראבי דזשאָזעף ליגט פאָר, אַז עס זאָל אויסגעקליבן 
ווערן אַ דעפיניטיווע קאָמיסיע, וועלכע זאָל אַקצעפּטירן דעם סטאַטוטןפּראָיעקט. 

נאָך אַ קורצער דיסקוסיע, ווערט אָבער אָנגענומען אַ פאָרשלאַג, אַז ס'זאָל אויסגעקליבן 
ווערן אַ נייע קאָמיסיע מיט דער אויפגאַבע צו שטודירן און עװוענטועל אויסבעסערן די 
פאָרגעלייגטע סטאַטוטן. 

אין דער קאָמיסיע ווערן אויסגעקליבן די ה"ה: 

אַקיל לעווי, סאמועל סאָטטאָ, ד. האָרן, אָסקאַר לעווי, י. גוטמאַן, לואיס ה. ברי, י. 
ס. בןדזקן (בען זאקאן), כאָסע ראָפע און ס. הירש. 

אויף דער דאָזיקער פאַרזאַמלונג ווערט אויך אויף אַ פאָרשלאַג פוֹן ס. סאָטטאָ אָפּיציעל 

און פייערלעך פּראָקלאַמירט די גרינדונג פון דער חברה-קדישא. לט דעם פּראָטאָקאָל 
הייסט עס, אַז די פאַרזאַמלטע האָבן זיך אויפגעשטעלט און דורך אַקלאַמאַציע דערקלערט 
די חברה-קדישא פאַר געגרינדעט. אַלס אָפּיציעלער גרינדונגס-טאָג דאַרף אַלזאָ פאַררעכנט 
װערן נישט דער טאָג פון דער גרינדונגס-פאַרזאַמלונג, דער 11טער פעברואַר, נאָר דער 
2סטער יולי 1894, 


די ערשטע פטאַטוטן און די ערשטע דעפיניטיווע פאַרװאַלטונג 


די פאַרװאַלטונג, וועלכע איז אויסגעקליבן געװאָרן דעם 22סטן יולי און וועלכע האָט באַ- 
שלאָסן אָפּצוהאַלטן אַ זיצונג שוין אין 4 טעג אַרום, האָט נישט געהאַלטן איר װאָרט. (יעדב- 
פאַלס אין די אַקטן איז גאָר ניטאָ וועגן דעם). די דאָזיקע זיצונג קומט פאָר ערשט דעם 
2טן סעפּטעמבער. אגב איז דאָס נישט קיין זיצונג נאָר ווידער אַ גענעראַל-פאַרזאַמלונג. אַזױ 
ווערט זי אָנגערופן אין אַקט. הפּנים, אַז ס'איז נויטיק געװוען צונויפצורופן אַ גענעראַל- 
פאַרזאַמלונג פון די מיטגלידער, כדי אָנצונעמען די פאָרגעליינטע סטאַטוטן. אָבער צו דער 
דאָזיקער גענעראַל-פאַרזאַמלונג זענען געקומען נאָר 20 מיטגלידער. זי װוערט דעריבער אִפּי 
געלייגט אויף דעם 9טן סעפּטעמבער. 

צי זענען צו דער פאַרזאַמלונג געקומען מער מיטגלידער, זאָגט זיך נישט אינעם אַקט. 

די גענעראַל פאַרזאַמלונג פון 9טן סעפּטעמבער וװערט, וי די פריערדיקע פאַרזאַמ- 
לונגען דערעפנט און געפירט פון ראבי דזשאָזעף, וועלכער וװוערט איצט שון באַצײכנט 
אַלס פּראָװיזאָרישער פּרעזידענט. די גענעראַל פאַרזאַמלונג פון 9טן סעפּטעמבער איז גע- 
ווען איינע פון די אַרבעטזאַמסטע. אויף דער דאָזיקער פאַרזאַמלונג איז געװאָרן פאָרגע- 
לייענט און אַפּראָבירט דער סטאַטוטױפּראיעקט, און דער רעגלאַמענט, וועלכער איז נאָך 
גרעסער וי די סטאַטוטן. און דערנאָך איז ערשט אויסגעקליבן געװאָרן די גאַנצע פאַרװאַלטונג. 
און אָט די דאָזיקע גאַנצע אַרבעט האָט פאַרנומען נישט מער וי צוויי מיט אַ האַלבער 
שעה. 

לוט די דאָזיקע סטאַטוטן איז די חברה-קדישא אַ רעליגיעזער פאַראיין. דאָס װוערט 
אונטערגעשטראָכן אינעם קאַפּיטל 3 פון די סטאַטוטן. װערטלעך װערט דאָרט געזאָגט: 
;אַזױ װי דער צװועק פון דער חברה איז אַן אויסשליסלעך רעליגיעזער, וועלן די מיטגלי- 
דער נישט קענען שטעלן קיין אַנדערע פאָדערונגען. װי נאָר צו באַקומען שטיצע אין 
הסכם מיטן אַרטיקל 79. 

דער צוועק פון דער חברה-קדישא איז (לויט דעם ערשטן קאַפּיטל): צו פאַרנעמען זיך 
מיט ברענגען צו קבורת-ישראל די מיטגלידער פונעם פאַראיין, וועלכע װעלן שטאַרבן דאָ 
אין דער הױפּטשטאָט, און אויך צו העלפן לט די מעגלעכקײטן די אָרימע גליבנס- 
ברידער. 

נייע מיטגלידער װערן אויפגענומען, ווען זיי װערן פאָרגעשלאָגן פון 2 מיטגלידער פון 
פאַראיין, וועלכע דאַרפן גאַראַנטירן פאַר דער אָרנטלעכקײט פון דעם פאָרגעשלאָגענעם מיט- 
גליד, 

די פאַרװאַלטונג קאָן אָן מאָטיון אָפּזאָגן אויפצונעמען אַ פאָרגעשלאָגענעם מיטגליד- 
קאַנדידאַט. 

זייער שטרענג באַציען זיך די ערשטע סטאַטוטן צו הינטערשטעליקע מיטגלידער. אַ מיט- 
גליד, וועלכער צאָלט נישט 3 מאָנאַטן זיינע מיטגלידס-בײיטראָגן, פאַרלירט אױטאָמאַטיש: 
זיינע מיטגלידס-רעכט. 

אינעם קאַפּיטל 6 פון די דאָזיקע סטאַטוטן ווערט באַשטימט, אַז דער פאַראיין װעט זיך 
נישט קענען אויפלייזן, װי לאַנג עס װעלן זיין 10 מיטגלידער, װאָס װעלן פאָדערן זיין וויי- 
טערדיקע עקזיסטענץ. 

די אַנטשטײאונג פון דער יידישער קהילה אין בוענאָס-אײרעס 


אָט אַזױ האָבן די גרינדער פון דער חברה-קדישא געװאָלט באַװאָרענען איר עקזיסטענץ. 
אויב עס װעלן נאָר זיין 10 יידן, װאָס װועלן האָבן אַן אינטערעס אין דער חברה-קדישא, האָבן 
זיי באַװאָרנט, אַז זי זאָל עקזיסטירן פאַר די דאָזיקע 10... 

וי מיר האָבן שוין אויבן באַמערקט, איז צו די סטאַטוטן צוגעגעבן אַ רעגלאַמענט (רע- 
גלאַמענטאָ כענעראַל), וועלכער איז אייגנטלעך אַ דערגענצונג פון די סטאַטוטן, און איז אַ סך 
אויספירלעכער וי די סטאַטוטן. דער רעגלאַמענט האָט 28 פּאַראַגראַפן, בעת די סטאַטוטן האָבן 
נאָר 11. 

דער רעגלאַמענט באַשטימט די אינערלעכע אָנפירונג פון דעם פאַראיין, דעם אופן פון 
אויסקלייבן די פאַרװאַלטונג, די רעכט און פליכטן פון דער פאַרוואַלטונג. 

לויט די באַשטימונגען פון רעגלאַמענט איז די חברה קדישא אין יענע יאָרן אָנגעפירט 
געװאָרן פון אַן אַדמיניסטראַטיוון ראַט, וועלכער איז באַשטאַנען פון 11 מיטגלידער און 5 
סופּלענטעס. דער דאָזיקער אַדמיניסטראַטיווער ראַט ויילט פון צווישן זיינע מיטגלידער אַ 
פּרעזידענט, אַ ויצע, אַ סעקרעטאַר, אַ פּראָדסעקרעטאַר, אַ קאַסירער און פּראָדקאַסירער. 
דאָס הייסט, אַז דער פּרעזידענט און די אַנדערע אויבן דערמאָנטע אױטאָריטעטן זענען דע- 
מאָלט נישט אויסגעקליבן געװאָרן דירעקט פון די מיטגלידער, נאָר פון אַדמיניסטראַטיוון ראַט. 
די מיטגלידער האָבן נאָר אויסגעקליבן די 11 ראַטמענער און 6 סופּלענטעס, און יענע װידער 
האָבן צווישן זיך אויסגעקליבן די פּרעזידענטן, סעקרעטאַר און קאַסירער. 

לויטן רעגלאַמענט זענען די װאַלן געהיימע. עס ווערט אויסגעקליבן אַ גאַנץ צעטל. אַלס 
קוריאָז איז כדאי צו פאַרצייכענען, אַז לויטן רעגלאַמענט מוזן באַנוצט װערן נאָר װו יי ס ע 
צ ע טל ען. קין ;גרינע* און ;בלויע* ליסטעס זענען נאָך דעמאָלט נישט געווען. 

אַן אינטערעסאַנטער פּונקט אין רעגלאַמענט איז די פאָרשריפט וועגן מאָנאַטס-אינספּעק- 
טאָר (דאָס איז דער טראדיציאָנעלער פּרנס:חודש) וועלכער וערט נאָמינירט פונעם פּרעַזי- 
דענט. דער פּרעזידענט נאָמינירט מיט אַמאָל 6 אינספּעקטאָרן, יעדער פאַר אַ באַשטימטן 
חודש. 

די ערשטע אינספּעקטאָרן אָדער פּרנסים זענען געווען: גוסטאוו גלאזער, לאָװע, י. מיזשא- 
רא, ר. האָרענשטײן, גוטמאַן, און ש. ליבעשוץ. 

לויטן אַרטיקל 16 פון רעגלאַמענט איז דער אַדמיניסטראַטיווער ראַט געווען סאָלידאַריש 
פאַראַנטװאָרטלעך פאַרן פאַרמעגן פון פאַראיין (וועלכעס איז אין די ערשטע יאָרן ניט געווען 
זייער גרויס --- וי מיר וועלן ווייטער זען) און פאַר אַלע אַקטן. דער אַדמיניסטראַטיווער ראַט 
האָט נישט געטאָרט קויפן קיין אומבאַוועגלעך פאַרמעגן און נישט אויפנעמען קיין הלואות אָן 
דער צושטימונג פון אַ גענעראַל-פאַרזאַמלונג. 

דורך אַ ספּעציעלן פּונקט אינעם רעגלאַמענט איז ,ראַבי" דזשאָזעף באַשטימט געװאָרן 
אַלס ערן"פּרעזידענט פון דער חברה. דער ער פּרעזידענט איז אַלזאָ נישט געווען אַ בלויזער 
טיטל, נאָר ס'איז געווען אַן ערן-אַמט, װאָס האָט זיך געשטיצט אויף דעם רעגלאַמענט פון דער 
חברה. 

אויף דער גענעראַל פאַרזאַמלונג פון דעם 9טן סעפּטעמבער (עס רעדט זיך דאָ אַלץ וועגן 
יאָר 1894) איז אויך אויסגעקליבן געװאָרן דער אַדמיניסטראַטיווער ראַט, דאָס זענען די נעמען 
פון די פּערזאָנען, וועלכע האָבן געבילדעט דעם ערשטן אַדמיניסטראַטיוון ראַט פון דער חברה- 
קדישא: 

לואיס ה. ברי, ס. בענמויאל (בן מוהל?), ס. קאָהען, גוסטאוו גלאזער, מ. רעכט, ר. האָ- 
רענשטיין, ד. לעהמאן, י. גוטמאַן, ש. ליבעשוץ, י. מיזשארא, י. מ. בען זאקען. 

אַלס סופּלענטעס: י. קארמאָנא, ס. גאָרסד, לאווע, האָרן, י. ראָפע. 

אויף זיין ערשטער זיצונג האָט דער אַדמיניסטראַטיווער ראַט אויסגעקליבן אַלס פּרעזי 
דענט לואיס ה. ברי, װיצע-פּרעזידענט --- בענמויאל: סעקרעטאַר -- ס. קאָהען, און גוסטאוו 
גלאזער אַלס פּראָיסעקרעטאַר. אַלס קאַסיר און פּראָ זענען אויסגעקליבן געװאָרן מ. רעכט און ר. 
אָרענשטײן רעספּעקטיוו. דער פּרעזידענט האָט באַקומען 9 שטימען פון די באַרעכטיקטע 11. 

א. כר עשץ ם היי ם 


אינעם רעגלאַמענט איז אָבער באַשטימט געװאָרן, אַז דער פּרעזידענט איז נישט בלויז פאָר- 
זיצער פונעם אַדמיניסטראַטיוון ראַט, נאָר ער איז פּרעזידענט פון דער חברה-קדישא. 


ש 


אַ בדיוו פונעם ערשטן פרעוידענט צום שטאָט אינטענדענט 


דער ערשטער פּרעזידענט פון דער חברה-קדישא, לואיס ה. ברי, האָט נאָך זיין אויסגעץ- 
וויילט ווערן אַלס פּרעזידענט זיך געווענדט צום שטאָט-אינטענדענט מיט דעם פאָלגנדיקן בריוו: 
,בוענאָס איירעס, 4טן אָקטאָבער 1894 
,הער מוניציפּאַלער אינטענדענט, דאַקטאָר עמיליאָ בונכע. 
;אַזױ װי ס'האָט זיך געגרינדעט אין דער דאָזיקער הױפּטשטאָט צװישן די יידן 
פון ביידע געשלעכטער אַ חברה קדישא (הייליקער פאַראיין), פון וועלכן איך בין באַ- 
שטימט געװאָרן אַלס פּרעזידענט, האָב איך דעם פאַרגעניגן מיך צו וענדן צום הער 
אינטענדענט, געבנדיק אים צו וויסן, אַז די הױיפּט אויפגאַבע פון דעם דאָזיקן פאַראיין 
באַשטײט אין העלפן די גלויבנס-ברידער אין זייערע לעצטע מאָמענטן און פאַרנעמען 
זיך מיט אַלץ װאָס האָט אַ שייכות צו דער קבורה, געבנדיק זיי תכריכים, אן ארון, די 
לויה-אײינאָרדענונג און אַ קבר לויט די דינים פון דער יידישער רעליגיע, וועלכע געפי- 
נען זיך ניט אין קיין שום סתירה צו די געזעצן און פאַראָרדענונגען פון לאַנד, מאַכנ- 
דיק דאָס אַלץ פאַר אָרימע אומזיסט. 
;צוליב דעם ווענדע איך זיך צו דעם הער אינטענדענט מיט דער ביטע, ער זאָל 
אַרױסגעבן די אַנטשפּרעכנדיקע באַפּעלן, אַז ווען עס װעט זיך געפינען אַ ייד אין צו- 
שטאַנד פון גסיסה אָדער ער װעט שטאַרבן אין איינעם פון די שפּיטאָלן פון אייער פאַר- 
װואַלטונג, אַז מען זאָל געבן צו וויסן מיר, אָדער איינעם פון די מיטגלידער פון דער 
קאָמיסיאָן דירעקטיווע, וועמענס נעמען איך לייג דאָ ביי אין אַ באַזונדער ליסטע, כדי 
מיר זאָלן קענען זיך נוהג זיין, אַזױ װי עס איז אונדזער פליכט. 
;ביי דער דאָזיקער געלעגנהייט איז מיר זייער אנגענעם צו באַגריסן דעם הער 
אינטענדענט מיט מיין באַזונדערער אַכטונג 
אונטערגעשריבן: 
לואיס ה. ברי (פּרעזידענט), און סאַמועל קאָהען (סעקרעטאַר)". 
אָט אַזױ איז געגרינדעט געװאָרן די חברה-קדישא. 


די סקיענ דאר יצורן 
די אָרימקײט און אַנדערע צרות פון די ערשטע יאָרן 


די חברה-קדישא איז אַלזאָ שוין געווען געגרינדעט, שוין געהאַט סטאַטוטן מיט אַ רעגלאַ- 
מענט, מיט אַן אַדמיניסטראַציע-ראַט, מיט אַ פּרעזידענט און אַן ערפּרעזידענט און, פאַר- 
שטייט זיך, אַז, װי עס פירט זיך ביי לייטן, אויך אַ קאַסירער מיט אַ פּראָ-קאַסירער, אוץ 
אויך אַ פּונקט אינעם רעגלאַמענט, אַז דער אַדמיניסטראַטיווער ראַט טאָר נישט קויפן קיין 
אומבאַוועגלעך פאַרמעגן (אינמועבלעס) אָן דער צושטימונג פון אַ גענעראַל פאַרזאַמלונג, און 
אַז ער טאָר אויך נישט אויפנעמען קיין הלואות. כאָטש אין דער ווירקלעכקייט איז די לאַגע 
געווען אַזאַ, אַז נישט בלויז אומבאַוועגלעך פאַרמעגן, נאָר אפילו די קלענסטע ,באַװעגלעכע* 
זאַך איז נישט געווען פאַר װאָס צו קויפן. און עס פאַרשטייט זיך, אַז וועגן אויפנעמען הלואות 
איז נישט געווען װאָס מורא צו האָבן, ווייל עס האָבן זיך זיכער נישט געפונען קיין בעלנים 
אויף צו געבן הלואות, װאָרום די חברה איז דעמאָלט נישט געװוען קיין גרויסער בטוח. 

דער ערשטער קאַסירער. מ. רעכט, האָט ביים איבערנעמען זיין אַמט, באַקומען פון דער 

די אַנטשטײאונג פון דער יידישער קהילה אין בוענאָסיאײירעס 


פריערדיקער פּראָװיזאָרישער קאָמיסיע אַ פאַרמעגן פון 285 פּעזעס אין מזומן. אָט מיט אַזאַ 
פאַרמעגן האָט די חברה-קדישא אָנגעהויבן איר טעטיקייט. און ווען מען קוקט היינט צוריק 
אויף יענע טעג, מעג מען זאָגן: נישט צו פאַרזינדיקן! 

און ווייל מ'איז געווען אָרים, האָט מען זיך אויפגעפירט װי עס פּאַסט פּאַר אָרנטלעכע 
אָרימע לייט. אויף דער זיצונג פונעם 20סטן סעפּטעמבער ליגט פאָר דער פּרעזידענט ה' 
ברי, אַז מען זאָל איינקאַסירן ביי די מיטגלידער פאַר 2 מאָנאַטן, ד"ה פאַר אויגוסט און סעפּ- 
טעמבער, כדי צו באַקומען אַביסל מזומן אין קאַסע. דער דאָזיקער פאָרשלאַג רופט אַרױס אַ 
לעבהאַפטע דיסקוסיע. דווקא דער קאַסירער, וועלכער װאָלט געדאַרפט פאַרטיײידיקן די ,פי- 
נאַנציעלע* אינטערעסן פון פאַראיין, איז קעגן דעם פאָרשלאַג. ער טענהט, אַז דער פאַראיין 
האָט זיך ערשט איינגעאָרדנט אין מאָנאַט סעפּטעמבער, ס'איז אַלזאָ נישט באַרעכטיקט צו 
פאָדערן ביי די מיטגלידער אָפּצאָלונגען פאַר אויגוסט. 


אין דער אָפּשטימונג ווערט אָבער דאָך אָנגענומען דער פאָרשלאַג פון פּרעזידענט איינ- 
צוקאַסירן פאַר צוויי מאָנאַטן. אָבער נאָך דער אָפּשטימונג פאָדערט איין אקאָנסעכאַל* ה' 
לעהמאַן, אַ ,רעקאָנסידעראַסיאָן?, און ער לייגט פאָר, אַז מען זאָל שיקן צו די מיטגלידער 
צו צוויי קבלות, באַזונדער פאַר אויגוסט און פאַר סעפּטעמבער. װער עס װעט באַצאָלן נאָר 
פאַר איין מאָנאַט, זאָל מען נישט מאָנען מער. דער דאָזיקער פאָרשלאַג איז אָנגענומען גע- 


װאָרן. 


די פראַגע פון שאַפן פאָנדן פאַר דער חברה קדישא איז נאָך אַ לאַנגע צייט געשטאַנען 
אויפן טאָג-אָרדענונג. אויף איין זיצונג װערט באַשלאָסן איינצואָרדענען אַ ;באילע? (טאַנץ- 
פאַרוויילונג) אין שמחת-תורה. די דאָזיקע באילע איז טאַקע פאָרגעקומען און זי האָט אַרײנ- 
געבראַכט אַ ריינע הכנסה פון 385 פּעזעס. 

ראש-השנה און יום-כפּור זענען אויך געמאַכט געװאָרן נדרים פאַר דער חברה:קדישא 
אין טעמפּל פון דער קאָנגרעגאַציע. די נדרים האָבן אַרײינגעבראַכט 200 פּעזעס. 

אָבער טראָץ דעם, װאָס די פאָנדן פון דער הברה-קדישא זענען צוביסלעך געוואקסן, 
האָט אָבער דער אַדמיניסטראַטיווער ראַט זיך נאָך לאַנג געפירט וי אַן אָרימער באַלעבאָס. 
מען בעט ביי די מיטגלידער, וועלכע האָבן געוויסע אומנויטיקע ,אוטענסיליעס" (מכשירים), 
מעבל און אַנדערע זאַכן פאַר דער סעקרעטאָריע, צו שענקען דער הברה-קדישא. די קאָ- 
מיסיע האַלט אָפּ אירע זיצונגען אין לאָקאַלן, פאַר וועלכע זי צאָלט נישט קיין דירה:געלט, 
אַ געוויסע צייט אין דער גאַס בעלגראַנאָ 853, וו הער גוטמאַן האָט געגעבן אומזיסט אַ 
צימער פאַר אַ צייט פון 6 הדשים: שפּעטער אין לאָקאַל פון דער קאָנגרעגאַציע אויף כונין 
5 ננעבן רעקאָלעטאַ). 

אַלס אַ כאַראַקטעריסטישער מאָמענט פאַר די באַשײדענע פאַרהעלטענישן פון יענער 
צייט ווילן מיר דאָ דערמאָנען אַ דיסקוסיע, װאָס איז פאָרגעקומען אויף דער זיצונג פון דער 
פאַרװאַלטונג דעם 5טן יאַנואַר 1895 אויף בעלגראַנאָ 853. 

אויף דער דאָזיקער זיצונג טיילט מיט דער פּרעזידענט ה' ברי, וועלכער איז דאַן געווען 
גלייכצייטיק פּרעזידענט פון דער קאָנגרעגאַציע, אַז ער האָט געקויפט געוויסע מעבלען פאַר 
דער סעקרעטאַריע, און אַזױ וי די ח"ק האַלט אָפּ אירע סעסיעס אין לאָקאַל פון דער קאָנ- 
גרעגאַציע, באַנוצנדיק דערצו נאָך אַ צימער אויף טשאַקאַריטאַ (פאַר די קבורה-מכשירים) 
דעריבער לייגט ער פאָר, אַז די חברה-קדישא זאָל באַצאָלן אַ העלפט פאַר די מעבלען, וועל- 
כע זאָלן אָבער בלייבן אַן אייגנטום פון דער קאָנגרעגאַציע. 

וועגן דעם דאָזיקן ענין ווערט אָנגעפירט אַ לעבהאַפטע דיסקוסיע, אין וועלכער עס 
נעמען אָנטײיל צװישן אַנדערע דער סעקרעטאַר ה' ס. קאָהען און ה' גוסטאוו גלאזער. דער- 

נאָך ווערט באַשלאָסן, אַז די מעבל דאַרפן געהערן צו דער קאָנגרעגאַציע, ד"ה אַז די חברה 
קדישא דאַרף פאַר זיי נישט צאָלן. 

דערנאָך פאָדערט אָבער דער פּרעזידענט, אַז מען זאָל באַשטימען אַ געוויסע סומע אויף 
דירה-געלט, וועלכע די ח"ק זאָל צאָלן דער קאָנגרעגאַציע. דער דאָזיקער ענין איז נאָך באַ- 
האַנדלט געװאָרן אױף אַ שפּעטערדיקער זיצונג, אין וועלכער ס'איז אָנגענומען געװאָרן 
דער באַשלוס, אַז די חברה קדישא דאַרף צאָלן דער קאָנגרעגאַציע דירה-געלט 20 פּעזעס אַ 
חודש אָנגעפאַנגען פון פעברואַר 1895. 


און צום סוף נאָך אַ קליינער עפּיואָד פון דער זיצונג פון 5טן יאַנואַר 1895. ס'איז אַ 
מעשה מיט אַ רייכן פעטער, וועלכע ס'איז כדאי איבערצוגעבן ווערטערלעך פונעם אַקטן- 
בוך: 
;עס וװוערט גענומען אין דיסקוסיע די פראַגע, צי דאַרף מען פאָדערן , ביים באַ- 
ראָן הירש* עפּעס מער װי עס האָט געקאָסט דאָס מקבר זיין אַ ייד פון דער קאָלאָניע 
פונעם ,ציטירטן באַראָן". דער ה' לעהמאן, (ראָבערטאָ לעהמאַן, געשטאָרבן אין פּאַריז) 
לייגט פאָו, אַז מען זאָל אײינקאַסירן נאָר אַזױ פיל, וויפיל עס האָט געקאָסט דער 
חברה. און אַזױ איז באַשלאָסן געװאָרן". 


די חברה-קדישא, כאָטש נאָך אַן אָרימע, האָט נישט געװאָלט אויסנוצן דעם ;רייכן 
פעטער". זי האָט געפאָדערט, אַז דער ,ציטירטער באַראָן? זאָל איר באַצאָלן נאָר אַזױ פיל, 
וויפיל זי האָט אויסגעגעבן. נישט קיין סענט מער. אָבער דער אופן װי עס רעדט זיך אין 
אַקט װעגן דעם ,הער באַראָן" און װעגן דעם קאָלאָניסט פון דעם ,ציטירטן באַראָן" איז 
זדאָך כאַראַקטעריסטיש פאַר יענע טעג. 

פון יענע ערשטע קינדער-אָרן, װען די ח"ק האָט זיך געלערנט שטעלן די ערשטע 
טריט, דאַרף מען דאָ נאָך דערמאָנען די געשיכטע פון זיגל. וועגן דער נויטיקייט צו באַ- 
שטעלן אַ זיגל פאַר דער חברה-קדישא האָט גערעדט דער פּרעזידענט ה' ברי, אויף דער 
זיצונג פונעם 12טן סעפּטעמבער (1894) און דער ויצע-פּרעזידענט בן-מוהל האָט אויף זיך 
גענומען די אויפגאַבע צו לאָזן מאַכן דעם זיגל. דער ענין איז פאַרשריבן אין די אַקטן. אויף 
דער זעלבער זיצונג איז אויך נאָמינירט געװאָרן דער ערשטער אינקאַסענט ה' שומאַכער. 


די חבנרה-קדישא הייבט אַן איר ערשטע טעטיקייט 


שוין אויף דער זיצונג פון 20סטן סעפּטעמבער 1894, ד"ה צויי מאָנאַטן זינט דער 
אָפיציעלער עקזיסטענץ פון דער חברה קדישא, קומט אַרױף אויפן טאָג-אָרדענונג די פראַגע 
וועגן פאַרהאַנדלען מיט אַ אקאָטשעריע", (באַערדיקונגס אַנשטאַלט). די אויפגאַבע נעמט 
אויף זיך דער קאַסירער מ. רעכט. ער ברענגט אַ באַריכט צו דער זיצונג פון 27סטן סעפּ- 
טעמבער. אָבער די טאַריפן, וועלכע דער קאַסירער האָט באַקומען, ווייזן אויס דעם פּרע- 
זידענט צו טייער. ער זאָגט, אַז ער װעט באַקומען ביליקערע פּרײיזן. 

אויף דער זעלבער זיצונג גיט איבער אַ פאַרװאַלטונג-מיטגליד (ד. האָרן) אַז ס'האָבן 
זיך אָנגעבאָטן דריי שמשים צו אַרבעטן אומזיסט (ביי טהרה און קבורה) אין משך פון זעקס 
מאָנאַטן, די דריי זענען: חיים בער זאצקין, אברהם זאַצקין, און פּסח זאצקין. זיי װוערן 
איינגעלאַדן זיך פאָרצושטעלן אויף דער קומענדיקער זיצונג. 

אויף דער זיצונג פונעם 4טן אָקטאָבער קומען אַזש 8 קאַנדידאַטן אויף שמשים און 
קברנים, און אַלע זענען גרייט צו אַרבעטן אומזיסט 6 מאָנאַטן. הפּנים אַז יידן האָבן דער- 
שמעקט אַ גוט געשעפט, און עס האָט זיך תיכף אָנגעהויבן אַ קאָנקורענץ. 

די אַנטשטײאונג פון דער יידישער קהילה אין בוענאָס-איײירעס 


עס זענען אַלזאָ שוין דאָ שמשים און קברנים, כאָטש וועגן אַ בית-עולם טראַכט מען 
נאָך אפילו נישט. 

באַלד איז אָבער געקומען צו אַ קאָנפליקט מיט די דאָזיקע אומזיסטע שמשים (אין 
אַקטן-בוך װערן זיי אָנגערופן ;לאָס טראַבאַכאַדאָרעס"), וועלכע האָבן געמאָנט באַלױנונג 
נאָך יעדער קבורה ביי די אבלים. נאָך דעם פאַרענדיקן פון די 6 אומזיסטיקע אַרבעטס- 
מאָנאַטן װוערט אויסגעשטעלט אַ טאַריף, וויפיל די קברנים דאַרפן באַקומען פאַר זייער 
אַרבעט. ס'איז אַ מין לױן ,פונעם שטיק?,. און עס װערן באַשטימט דריי קאַטעגאָריעס 
מתים: ביז 8 יאָר, פון 8 ביז 10, און פון 10 אויף וייטער. דער לן איז: 12,9 און 25 
פּעזעס רעספּעקטיוו לויט דער קאַטעגאָריע. אינטערעסאַנט איז, אַז פאַר פרויען איז באַ- 
שטימט געװאָרן אַ העכערער טאַריף: פאַר דער ערשטער און צוייטער קאַטעגאָריע צו 12 
פּעזעס, און פאַר דער דריטער קאַטעגאָריע 20 פּעזעס. נאָכן באַשליסן דעם טאַריף ווערט 
באַשטימט שיקן אַ דאַנק-בריוו צו די שמשים פאַר זײיער זעקס-חדשימדיקער אומזיסטיקער 
אַרבעט. 


די חברה-קדישא איז באַלד פון די ערשטע טעג אָן פון איר עקזיסטענץ געװאָרן אַ 
נויטיקע אינסטיטוציע פאַר דעם דעמאָלסדיקן קליינעם יידישן ישוב. אין דער צייט פון 
3טן אָקטאָבער ביזן 20סטן נאָוועמבער זענען געווען 2 יידישע מתים, וועלכע מען האָט 
געדאַרפט מקבר זיין. אינטערעסאַנט איז אגב, אַז גאַנץ אַסימילירטע יידן, וועלכע האָבן 
געלעבט מיט קריסטלעכע פרויען, האָבן אין אַ טויט-פאַל זיך שוין געװוענדט צו דער חברה- 
קדישא. 

דאָ איז כדאי צו דערמאָנען איינעם אַזאַ פאַל, אין װועלכן עס האָט אינטערװענירט 
ה' גוסטאוו גלאזער. אויף דער זיצונג פונעם 20סטן נאָוועמבער האָט ה' גלאזער, וועלכער 
איז דעמאָלט געװוען דער פּרנס-חודש (אינספּעקטאָר) מיטגעטיילט, אַז ער האָט באַװי- 
ליגט צו געבן יידישע קבורה אַ קינד פון דריטהאַלבן יאָר, מארטא, אַ טעכטערל פון אַרטור 
היימאן. אויף דעם איז אַרױס מיט אַ פאָרווורף דער ;קאָנסעכאַל" אָרענשטײן, טענהנדיק, אַז 
מען טאָר נישט געבן קיין יידישע קבורה דעם קינד, ווייל ס'איז נישט קיין יידיש קינד און 
אויך די מוטער איז נישט קיין יידישע. און כאָטש דער פאָטער איז אַ ייד, האָט ער אָבער 
חתונה געהאַט נישט לויטן יידישן דין. הער גלאזער האָט זיך פאַרענטפערט, אַז ער האָט 
געהאָט אַ רעקאָמענדאַציע פון קאַרלאָס לעווי, (אַן עסקן פון דער קאָנגרעגאַציע) און דער- 
פאַר האָט ער פאַראָרדנט צו באַערדיקן דאָס קינד, און איצט קען ער שוין זיין פאַראָרדענונג 
נישט צוריקציען. די פאַרװאַלטונג האָט דעריבער באַשלאָסן צו באַװיליקן די קבורה און זיך צו 
ווענדן צו הער קאַרלאָס לעווי, אַז ער זאָל באַצאָלן די קאָסטן פון דער קבורה. 

כדי צו פאַרמיידן אַזעלכע פאַלן אויף להבא, ווערט אויף דער זיצונג פונעם 10טן דע- 
צעמבער, באַשלאָסן, אַז די חברה קדישא זאָל נישט מקבר זיין קיין שום טויטן, ביז עס װעט 
גישט פעסטגעשטעלט וערן, אַז דער פאַרשטאָרבענער (אָדער די פאַרשטאָרבענע) איז געווען 
אַ ייד לויטן יידישן דין (סעגון לאַ לעי אי ריטאָ מאָסאַיקאָ"). 


די ווייטערדיקע אנטװוויקלונ; ביו 1897 - ביז צום אַרויפטריםט 
פון די ספררי= 


די צייט פון דער ערשטער אָרדנטלעכער גענעראַל פאַרזאַמלונג פון 20סטן יאַנואַר 
5 ביז דער גענ. פאַרזאַמלונג פון 1897 איז געווען אַ צייט פון אינערלעכע שװעריקייטן, 
פון פינאַנציעלע דאגות, און פון אַן עקשנותדיקער אַרבעט פון עטלעכע מענטשן צו דער- 
האַלטן די ח"ק, נישט שפּאָרנדיק קיין שום מי. אין די דאָזיקע צוויי יאָר האָט די חברה- 

קדישא דורכגעמאַכט אַן אַנטװיקלונג פון אַרופשטײג און ירידה, װאַקסנדיק די צאָל מיט- 
גלידער און װוידער פאַרקלענערנדיק זיך, און צוזאַמען מיטן וווקס און מיט דער פאַרקלענע- 
רונג פון דער מיטגלידער צאָל איז אויך געשטיגן און געפאַלן דער ענטוזיאַזם, סיי ביי די 
אָנפירנדיקע פּערזאָנען, און אפילו ביי דעם ענערגישן און זייער אַקטיון ערשטן פּרעזידענט, 
לואיס ה. ברי. 

מיר ווילן דאָ נאָר אָנװײיזן אייניקע דאַטן, וועלכע באַלױכטן דעם אינטערעס פון די 
מיטגלידער פאַר דער נייער חברה. 

אויף דער גענעראַל-פאַרזאַמלונג פון 22סטן יונֵי 1894, װעלכּע דאַרף באַטראַכט ווערן 
אַלס די אָפיציעלע גרינדונגס-פאַרזאַמלונג, זענען געווען אָנװעזנד 80 מיטגלידער. 


די גענעראַל-פאַרזאַמלונג פון 2טן סעפּטעמבער פונעם זעלבן יאָר איז אָפּגעלײגט גע- 
װאָרן, ווייל עס זענען געקומען נאָר 30 מיטגלידער. צו דער פאַרזאַמלונג פון 9טן סעפּטעמ- 
בער זענען דאָך נאָך געקומען עטלעכע און פופציק. אָבער צו דער ערשטער אָרדנטלעכער 
גענעראַל פאַרזאַמלונג פון 20סטן יאַנואַר 1895 זענען געקומען 29 מיטגלידער. צו דער פאַר- 
זאַמלונג פון 1896 זענען געקומען שוין נאָר 18 און די זעלבע צאָל מיטגלידער האָט איך 
צוגעצויגן די גענעראַל פאַרזאַמלונג פון 28טן פעברואַר 1897. און מען קאָן זיך פאָרשטעלן, 
אַז אַזאַ קנאַפּער אינטערעס ביי די מיטגלידער האָט נישט געקענט הייבן דעם ענטוזיאַזם ביי 
די אָנפירער פון דער נייער חברה, 

ביי דעם דאָזיקן אָפּגעשװאַכטן אינטערעס ביים יידישן עולם פאַרן גורל פון דער חברה 
איז פּשוט אַ ווונדער, וי אַזױ די חברה האָט געקענט אַרױס פון איר ערשטער ארימקייט, און 
כסדר פאַרגרעסערן איר פאַרמעגן אין מזומן. באַזונדערס, אַז צו די קבורות האָט די ח"ק דע- 
מאָלט כסדר דערלייגט. 


אויף דער גענעראַל פאַרזאַמלונג פון 19טן יאַנואַר 1896 באַריכטעט דער פּרעזידענט, 
אַז די ,קאָבראַנסע* פון די מיטגלידס-באַשטײערונגען גייט זייער שװער; פון 158 מיטגלי- 
דער זענען געבליבן נאָר 98, װוײיל 60 האָבן נישט געצאָלט (לױט די סטאַטוטן זענען זי 
נאָך 2 מאָנאַטן אױטאָמאַטיש געװאָרן אויסגעמעקט פון דער מיטגלידערשאַפט). אָבער נישט 
קוקנדיק אויף די דאָזיקע שװעריקייטן, האָט דער קאַסירער, מ. רעכט אויף דער זיצונג פון 
1סטן דעצעמבער (מיט אַ חודש פריער) געקענט אָפּגעבן אַ גאַנץ צוכרידנשטעלנדיקן באַריכט 
פוּן קאַסע-צושטאַנד. די ח"ק האָט דעמאָלט שוין געהאַט מזומנע 1815 פּעזעס. די דאָזיקע 
סומע איז אין משך פון חודש ביז צו דער גענעראַל פאַרזאַמלונג צוגעוואקסן ביז 2014 פּעזעס. 


און צו דער גענעראַל פאַרזאַמלונג פון פעברואַר 1897 האָט דער קאַסירער געקענט פאָר- 
לייגן אַ באַלאַנס מיט אַ מזומנעם פאַרמעגן פון 2691 פּעזעס. אָבער די צאָל פון די מיטגלי- 
דער איז נישט געוואקסן אין דער זעלבער פּראָפּאָרץ. אויף דער זעלבער גענעראַל פאַרזאַמ- 
לונג אי! פעסטגעשטעלט געװאָרן, אַז די ח"ק האָט 110 מיטגלידער, אַלזאָ אין 2 יאָר, פון 
דער ערשטער גרינדונגס-פאַרזאַמלונג (11טן פעברואַר 1894), ווו עס זענען געווען אָנװעזנד 
0 מיטגלידער, האָט זיך די פאַקטישע צאָל פון די מיטגלידער פאַרגרעסערט נישט מער וי 
מיט 30, 

דער דאָזיקער שװאַכער צווווקס (אָדער ווען מען נעמט אין באַטראַכט די פאַרקלע- 
נערונג פון 158 אויף 98 אין יאָר 1895) האָט נישט וײיניק באַאומרואיקט די אָנפירער פון 
דער חברה. באַזונדערס צוליב דער וואקסנדער צאָל פון אָרימע מתים, וועלכע מען האָט גע- 
מוזט געבן קבורה אומזיסט. 

אין יאָר 1895 זענען געשטאָרבן 22 יידן, וועלכע האָבן באַקומען יידישע קבורה דורך 
דער ח"ק. נאָר פאַר דריי מתים האָבן געצאָלט זייערע יורשים. דער רעשט איז געווען אומ- 
זיסט, אויפן חשבון פון דער חברה. די דאָזיקע גרויסע צאָל פון אָרימע מתים איז אגב אוי- 
סערגעווענלעך. שפּעטער האָט זיך די לאַגע פּאַרבעסערט, 

דער דאָזיקער ענין פון די מתים, וועלכע מען האָט באַדאַרפט מקבר זיין אומזיסט אָדער 

האַלב אומזיסט, האָט באַזונדערס באַאומרואיקט דעם פּרעזידענט ה' ברי, און אויף אַ זיצונג 
פון יוני 1896 האָט ער אױסגעדריקט זיין אומרואיקייט װעגן דער לאַגע פון דער חברה- 
קדישא, וועלכע שאַפּט זיך צוליב די דאָזיקע גרויסע הוצאות. 

די חברה-קדישא --- האָט פּרעזידענט ברי געזאָגט --- געפינט זיך אין פולער דעקאַ- 
דענץ (אין ירידה). מיר האָבן נאָר 80 מיטגלידער, וועלכע צאָלן. און די צאָל פון אָרימע 
מתים װאַקסט אויף אַן אַלאַרמירנדיקן אופן. דער פּרעזידענט אַפּעלירט צו די קאָמיסיאָנס- 
מיטגלידער, זיי זאָלן זיך סטאַרען צוצוציען נייע מיטגלידער. אָבער ווען איינער, כאסיט 
(אָדער חסיד) מעלדעט זיך מיט אַ ליסטע פון 120 מיטגלידער-קאַנדידאַטן, האָט מען מורא 
אָנצונעמען מיט אַמאָל אַזאַ גרויסע אומבאקאנטע געזעלשאַפּט. דער פּרעזידענט אַלײן װאָרנט 
פּאַר דער סכנה, אָנצונעמען מיט אַמאָל אַזאַ גרויסע צאָל מיטגלידער ,וועמענס טענדענצן 
זענען נישט באקאָנט. ‏ דאָס קען זיך אָפּרופן פאַטאַל ביים אויסװײילן די קומענדיקע קאָ- 
מיסיאָן? --- גיט ברי אַן ערנסטע אָנצוהערעניש. 


אַ חוץ די פינאַנציעלע צרות און דעם שװאַכן צווווקס פון דער מיטגלידער צאָל, האָט 
די חברה-קדישא אין די ערשטע יאָרן געליטן פונעם קנאַפּן אינטערעס פון אַ טייל אָנפירער, 
פון די, וועלכע האָבן זיך ביי דער גענעראַל פאַרזאַמלונג געלאָזט אויסקלייבן, און וועלכע 
האָבן פריער אָדער שפּעטער פאַרלוירן דעם אינטערעס און אין גאַנצן פאַרלאָזן די איבער- 
גענומענע התחיבותן. ס'איז אפילו געווען אַ פֹאַל, אַז אַ סעקרעטאַר, סימאָן האָרענשטײן, 
(נישט צו פאַרבייטן מיט ראָדאָלפאָ אָרענשטײן, דעם שפּעטערדיקן פּרעזידענט), איז אַװעק- 
געפאָרן, נישט מעלדנדיק דער פאַרװאַלטונג, און נישט איבערלאָזנדיק קיין שום נאָטיצן וועגן 
דער ווייטער פירונג פון זיין אַמט. צוליב דער דאָזיקער אָפּגעלאָזנקײט פון דער מערהײט 
פון די פאַרװאַלטונג-מיטגלידער איז געפאַלן מער אַרבעט און מער אחריות אויף דער קליינער 
צאָל עסקנים, וועלכע האָבן דערפילט זייער אויפגאַבע בשלימות. צװישן די דאָזיקע דאַרף מען 
דערמאָנען אין ערשטער ריי דעם נאָמען פון דעם ערשטן פּרעזידענט לואיס ה. ברי, וועלכער 
איז געווען אַן ענערגישער, איבערגעגעבענער, קאָרעקטער און פליכט:באַװווסטער געזעל- 
שאַפטלעכער טוער. ער האָט געפונען אייפערדיקע מיטאַרבעטער אין דער פּערואָן פון דעם 
קאַסירער מ. רעכט און גוסטאוו גלאזער. 


די כסדרדיקע רענונסיעס פון די אויסגעקליבענע פאַרװאַלטונג-מיטגלידער, אָדער דאָס 
סתם פאַרלאָזן די איבערגענומענע אַמטן, האָבן אָפּטמאָל געשטערט די אַנטװיקלונג פון דער 
חברה-קדישא, און איין מאָל, נאָך דער גענעראַל פאַרזאַמלונג פון יאַנואַר 1896, איז עס 
געקומען אפילו צו אַ פּרעזידענטן-קריזיס. נאָך דער דאָזיקער גענעראַל פאַרזאַמלונג האָבן 
די אויסגעקליבענע , טיטולאַרן* און ,סופּלענטעס? איינער נאָכן אַנדערן גענומען רענונסירן, 
אַזױ אַז אפילו דער וויכטיקסטער אַמט, דער אַמט פון קאַסירער איז נישט געווען װועמען צו 
איבּערגעבן. דער פריערדיקער קאַסירער מ. רעכט האָט מער נישט געװאָלט אָננעמען דעם 
אַמט, צוליב דעם האָט דער פּרעזידענט ה' ברי צו דער זיצונג פון 17טן מערץ אַרײנגעשיקט 
אַ בריוו, אַז ער רענונסירט פון זיין אַמט אַלס פּרעזידענט. 

די רענונסיע איז, פאַרשטײיט זיך, נישט אַקצעפּטירט געװאָרן. אויף אַ צווייטער זיצונג 
האָט זיך דעם ה' גוסטאוו גלאזער איינגעגעבן צו איבעררעדן דעם ה' רעכט, אַז ער זאָל 
ווידער איבערנעמען דעם אַמט פון קאַסירער, צוגעכנדיק אים אַלס פּראָיקאַסירער דעם ה' 
האָכהײמער. דערמיט איז דערליידיקט געװאָרן דער ערשטער פּרעזידענט-קריזיס אין דער 
חברה-קדישא. 


פֿ 
זֹשׂ 


א. 5 ש ו ס ה יים 


עס ווייזט אָבער אויס, אַז נאָך דער לייזונג פון דעם ערשטן פּרעזידענטן-קריזיס איז 
די אַרבעט פון דער פאַרװאַלטונג נאָך אַלץ נישט געגאַנגען זייער פויגלדיק. דאָס קען מען זיך 
משער זיין פון אַ פאָרשלאַג פון פּרעזידענט, אַז מען זאָל פאַראײיניקן די פאַרװאַלטונג פון דער 
חברה-קדישא מיט דער פאַרװאַלטונג פון דער קאָנגרעגאַציע, ;כדי צו צענטראַליזירן די אַר- 
בעט". מערקווירדיק, װאָס מיר געפינען נישט אינעם אַקט קיין שום אָנצייכן, אַ װאָסערע וויר- 
קונג דער דאָזיקער פאָרשלאַג האָט געמאַכט אויף דער פאַרװאַלטונג פון דער ח"ק. אין אַקטן- 
בוך איז נישט פאַרצייכנט וועגן דעם קיין שום דיסקוסיע. 

דאָס יאָר 1896 איז געווען פאַר דער חברה-קדישא דאָס רייכסטע אין רענונסיעס. צום 
סוף פון דעם פּעריאָד. דעם 18טן פעברואַר 1897, האָט דער פּרעזידענט הער ברי אַרײנגע- 
שיקט צום צווייטן מאָל זיין רענונסיע, נאָך דעם װי ס'האָט פריער רענונסירט דער קאַסירער 
מ. רעכט און דער סעקרעטאַר זאַדאָף. 

דאָס מאָל איז די רענונסיע געווען שוין אַן אומווידעררופלעכע. אויף דער זעלבער זי- 
צונג האָט דער פאָרשטייער פון די ספרדים, ה' בן-מוהל אָפּיציעל דערקלערט, אַז די ספרדים 
אָדער די ,לאַטײנישע קאָנגרעגאַציע? גרינדעט אַן אייגענע החברה:קדישא. עס וװערט באַ- 
שלאָסן צו אינפאָרמירן װועגן דעם אויף דער קומענדיקער גענעראַל פאַרזאַמלונג (פון 28סטן 
פעברואַר, אויף וועלכער עס וערט באַשטימט צו שטעלן אַלס ערשטן פּונקט פון טאָג-אָרדע- 
נונג צו ,, עקספּאָנירן די סיטואַציע פון פאַראיין". 


מען מאַכט עקאָנאָמיע 


די חברה-קדישא האָט אָפט געהאַט ,שלעכטע צייטן?, װוי באַװוסט. צי זענען די ;שלעכ- 
טע צייטן* און די , גוטע צייטן? געווען ווירקלעך שלעכט אָדער גוט, אָדער צי איז עס דאָס 
נאָר געווען אַזאַ שטימונג ביי די פּרעזידענטן אין די ערשטע יאָרן, דאָס לאָזט זיך איצט 
נישט פעסטשטעלן. צו אָפט, און אין צו קורצע פּעריאָדן האָבן זיך געביטן די גוטע צייטן 
מיט די שלעכטע. אויף איין פאַרזאַמלונג איז געקומען דער פּרעזידענט מיט אַ גאָר אָפּט- 
מיסטישן באַריכט וועגן צושטאַנד פון דער חברה און שוין אין אַ פּאָר מאָנאַטן אַרום האָט 
ער געקענט רופן אליאַרם, אַז די צייטן זענען שלעכט, אַז די חברה וװערט אָרימער פון טאָג 
צו טאָג. דער אמת איז, אַז דער פאַרמעגן פון דער חברה איז דאָך כסדר געוואקסן. 

פאַרשטייט זיך, אַז אין , שלעכטע צייטן* האָט מען געמאַכט עקאָנאָמיע. בכלל איז די 
פאַרואַלטונג פון דער חברה-קדישא אין די ערשטע יאָרן געווען זייער אַ ביליקע. וועגן דעם 
האָט זיך דאָ שוין גערעדט. גענוג צו דערמאָנען, אַז נאָך אין יָאָר 1907 האָט די חברה-קדישא 
געדונגען אַ צימער פאַר אַ סעקרעטאַריע פאַר 20 פּעזעס אַ חודש. די ,גאַסטאָס" זענען אַלזאָ 
געווען נישט זייער גרויסע. און ביי די דאָזיקע קליינע אױיסגאַבן האָט מען נאָך טיילמאָל גע- 
מאַכט עקאָנאָמיע, אויף אַן אופן, וועלכער ווייזט אונדז היינט אויס אַ ביסל מאָדנע. אַזױ וי 
למשל אויף אַ זיצונג פון 26סטן יאַנואַר 1901 איז באַשלאָסן געװאָרן אַראָפּצונעמען דעם 
טעלעפאָן פון דער סעקרעטאַריע, אַלס אַן איבעריקע אױסגאַבע. דער טעלעפאָן איז אַבאָנירט 
געװאָרן ערשט מיט דריטהאַלבן חדשים צוריק. דער פּרעזידענט האָט דעמאָלט געזאָגט, אַז 
דאָס איז נויטיק, אַז אין אַ טרויעריקן פאַל, זאָל די פאַמיליע פון דעם פאַרשטאָרבענעם זיך 
קענען גיך פאַרשטענדיקן מיט דער חברה-קדישא. איצט האָט מען די דאָזיקע אוױיסגאַבע אויפן 
טעלעפאָן באַטראַכט אַלס אַן איבעריקן לוקסוס. 

אויף דער זעלבער זיצונג, אויף וועלכער מען האָט באַשלאָסן אַראָפּצונעמען דעם טע- 
לעפאָן, האָט מען אויך אָנגענומען אַ באַשלוס צו רעדוצירן דעם לוין פון פּראָיסעקרעטאַר פון 
0 אויף 20 פּעזעס אַ חודש. די חברה-קדישא האָט דעמאָלט געהאַט אַ פאַרמעגן פון אַ 

די אַנטשטייאוננ פון דער יידישער קהילה אין בוענאָס:אאײירעס 


דער צוועלפ יעריקער קאַמם פאַר אַ יידישן בית-עולם 
אין בוענאָס-איירעס 


(פעברואר 1897 --- אַקטאָבער 1900) 


װעגן דעם ענין פון בית-עולם, וועגן דעם ;באַגראָבן" און דאָס באַגראָבן ווערן בכלל. 
האָבן מענטשן אַ טבע צו מאַכן מער אָדער װייניקער געלונגענע ויצן. אָבער, צי די ויצן 
זענען גוטע אָדער שלעכטע איז דאָס באַגראָבן װוערן אַזאַ ענין, וועלכן קיין שום נאַר און קיין 
שום חכם קען נישט אױסמידן. (סיידן די, וועלכע האַלטן פון פאַרברענען). און אַזױ וו 
מענטשן האָבן אַ טבע נישט צו װעלן װוערן פאַרשאַרט נאָכן טויט וי אַ פערד, אָדער וי אַ 
הונט, און אַזױ װי דער טויט דערװועקט ביי יעדן מענטשן טיפע רעליגיעזע געפילן, איז פאַר- 
שטענדלעך דאָס מאָראַלישע באַדערפעניש פון די מענטשן, אַז די ליקווידירונג פון זייער עקזיס- 
טענץ זאָל פאָרקומען מיט דער נויטיקער ווירדע און מיט אַ געוויסער רעליגיעזער פייערלעכ- 
קייט. 

ס'איז אַ פאַקט, אַז קיין שום רעליגיע איז נישט גלייכגילטיק צום ענין פון טויט, צו 
דער טיפער מיסטעריע פון סוף פון אַ מענטשלעכן לעבן. און דעריבער האָבן אַלע רעליגיעס 
זייערע באַזונדערע מנהגים און צערעמאָניעס פאַר די דאָזיקע טרויעריקע לעצטע שעהען. און 
טאַקע דעריבער זענען דאָס די רעליגיעס, וועלכע פאַרגלעטן, פאַרמילדערן, פאַרהיילן אַביסל 
דעם שווערן שמערצפולן ריס פונעם טויט. אַזױ איז דאָס מקבר זיין אַ טויטן געװאָרן אַ 
רעליגיעזער ענין ביי אַלע פעלקער, אין אַלע צייטן און ביי אַלע רעליגיעס. און אַלס אַ רע- 
ליגיעזער ענין איז עס אַן אײיגנאַרטיקער, פאַרבונדן מיט גלויבונגען, טראַדיציעס, און זיטן. 
יעדע רעליגיעזט געמײינשאַפט האָט זיך אירע אײגנאַרטיקע מנהגים און צערעמאָניעס. און 
דעריבער נויטיקט זיך יעדע רעליגיעזע געמײנשאַפט אין אַ באַזונדער שטיקל פּלאַץ פאַר 
אירע טויטע, לויט די דאָזיקע מנהגים און זיטן און געפילן, 

די יידישע רעליגיעזע געמײינשאַפט, די יידישע קאָלעקטיװויטעט, האָט אַלזאָ אַ רעכט 
צו פאָדערן, אַז דער שטאט און די שטאָט-פאַרװאַלטונגען זאָלן רעספּעקטירן די דאָזיקע גע- 
פילן און אומעטום, װו יידן זענען אנערקענט אַלס אַ געזעצלעכע רעליגיעזע געמײנשאַפט, 
וועלכע שטייט אונטערן שוץ פון דער מלוכה און פון אירע געזעצן, האָט די דאָזיקע גע- 
מיײינשאַפט אַ רעכט צו פאָדערן אַ שטיקל פּלאַץ, װאָס זאָל זיין באַשטימט אַלס דער לעצ- 
טער רױפּלאַץ פאַר אירע פאַרשטאָרבענע מיטגלידער. אָבער דווקא אין דער ליבעראַלער 
און רעליגיעז-טאָלעראַנטער הױפּטשטאָט פון דער אַרגענטינער רעפּובליק איז דער דאָזיקער 
וויכטיקסטער פּאָסטולאַט פון אַ רעליגיעוער געמײנשאַפט געווען אם-שװערסטן צו דער- 
גרייכן. 

וועלכע זענען די סיבות פון דער דאָזיקער דערשיינונג? 

| אין יאָר 1862, װוי מיר ווייסן, איז שוין געווען אין דער אַרגענטינער הױפּטשטאָט אַ 
גרופּע יידן און עס האָט געקאָנט ווערן געמאַכט דער ערשטער שריט צו דער גרינדונג פון 
אַ געוויסער יידיש-רעליגיעזער געמײנשאַפט אין דער פאָרעם פון דער קאָנגרעגאַציע. און 
ערשט אין 1910 האָט די קאָלעקטיװיטעט אין דער הױפּטשטאָט דערגרייכט צו האָבן איר 
אייגענעם בית-עולם. פאַר דעם דאָזיקן בית-עולם, פאַר וועלכן די קאָלעקטיװויטעט האָט ער- 
לעך באַצאָלט, האָט זי געמוזט פירן דורך 12 יאָר אַן עקשנותדיקן קאַמף קעגן פּריװואַטע 
אינטריגעס און ביוראָקראַטישע מניעות, קעגן דער געלטגײציקייט פון פּריװאַטע באָדן- 
באַזיצער און זייערע מעקלערס. און ווען די חברה-קדישא האָט שוין נאָך אַ 12 יאָריקן 
עקשנותדיקן קאַמף געקויפט אַ שטח באָדן פאַר אַ בית-עולם, האָבן זיך אָנגעהיבן נייע 
אינטריגעס, פאַרשידענע אינטערעסירטע טונקעלע פּאַרשױנען האָבן אָפּגעקלאַפּט די שװעלן 
פון די פאָרצימערן פון די מיניסטאָרן און שטאָט-אינטענדענטן, מען האָט אויפגערודערט די 
;עפנטלעכע מיינונג", נישט צו באַװיליקן די יידן די שאַפונג פון אַ בית-עולם לויט די דינים 

פון זייער רעליגיע. און דער כאָר פון דער בוענאָס:איירעסער פּרעסע, מיט די 2 גרויסע 
אָרגאַנען, ;לאַ פּרענסאַ* און ;לאַ נאַסיאָן? בראש, האָבן איינגעריסן וועלטן, נישט צו באַ- 
װיליקן די יידן דעם געקויפטן בית-עולם אין ליניערס. די צוויי דערמאָנטע גרויסע אַרגענ- 
טינער בלעטער האָבן דעמאָלט דירעקט אויפגעפאָדערט דעם שטאָט-אינטענדענט פון ב. 
איירעס, אַז ער זאָל משפּיע זיין אויף דעם אינטענדענט פון סאַן-מאַרטין, ער זאָל נישט 
דערלאָזן דעם יידישן בית-עולם אין זיין געמיינדע. 

פון װאַנען נעמט זיך די דאָזיקע ענגהאַרציקייט, די דאָזיקע אומטאָלעראַנץ קעגן אַ 
רעליגיעזער עדה? 

כדי דאָס צו פאַרשטיין ווילן מיר דאָ באַטראַכטן די געשיכטע פון די 12 יעריקע שטרע- 
בונגען פון דער חברה-קדישא פאַר אַן אייגענעם יידישן בית-עולם. מיר וילן אָבער שוין 
לכתחילה באַמערקן, אַז אין די כסדרדיקע דורכפאַלן, וועלכע די חברה-קדישא האָט געהאַט 
אויף דעם דאָזיקן וועג, איז אין אַ געוויסער מאָס שולדיק די פאַלשע טאַקטיק און די אָפּ- 
געלאָזנקײט פון די ערשטע גרינדער פון אונדזער רעליגיעזער געמײנשאַפט דאָ אין לאַנד, 
און אויב אונדזער קאָלעקטיװיטעט האָט זיך אָנגעשטױסן אָן אַזעלכע שװערע מניעות און 
די חברה-קדישא האָט געמוזט קעמפן צװועלף יאָר פון 1898 ביז 1910, האָבן מיר דאָס אין 
אַ גרויסער מאָס צו פאַרדאַנקען יענער ניט-דערוואקסענער טאַקטיק פון די ערשטע עסקנים 
אויפן היגן באָדן, 

צו דער באַגרינדונג פון דער דאָזיקער באַהױפּטונג װוילן מיר דאָ דערמאָנען אַ פאַקט: 
װועלכֿער איז ניט באקאנט אין די ברייטע קרייזן פון אונדזער געזעלשאַפטלעכקײט: 

אין יאָר 1888 איז די מוניציפּאַליטעט פון ב. איירעס געווען גרייט צו געבן די יידן 
א ומ זי ס ט אַ שטח באָדן פאַר אַ בית-עולם. דעם דאָזיקן פאַקט האָט דערמאַנט דער 
װיצע"פּרעזידענט פון דער חברה-קדישא, ראָזענװאַלד, אויף אַן אױסעראָרדנטלעכער גענע- 
ראַל פאַרזאַמלונג פון דער חברה קדישא, דעם 20סטן מערץ 1898, אַלזאָ 10 יאָר שפּעטער. 
מיר ווילן דאָ איבערגעבן ראַזענװאַלדס ווערטער לוט דעם אַקטן-בוך פון דער חברה-קדישא: 

;ה' ראָזענוואלד דערמאָנט אַז צוריק מיט 10 יאָר איז די מוניציפּאַליטעט געווען 

גרייט צו געבן אונדז אומזיסט אַ טערענאָ פאַר אַ בית-עולם, אָבער די דאָזיקע געלעגג- 

הייט איז נישט אויסגענוצט געװאָרן צוליב אונדוער אָפּגעלאָזנקײט און צעריסנקייט; 

לאָמיר נישט איצט איבערחזרן דעם זעלבן פעלער". 

דאָס האָט געזאָגט, מיר חזרן איבער, דער װיצע-פּרעזידענט פון דער חברה-קדישא אין 
יאָר 1898. און ער ווייס וויפיל גוטע געלעגנהייטן מיר האָבן פאַרלױרן צוליב אָפּגעלאָונ- 
קייט און צעריסנקייט. און ער ווייס, צי דאָס װאָס מען האָט געקענט דערגרײיכן אין יאָר 
8, וװואָלט מען נישט געקענט געווען האָבן מיט צוואנציק יאָר פריער, אָדער אויך מיט 
צוואנציק יאָר שפּעטער, ביי אַ פעסטער, ווירדעפולער האַלטונג פון די פאַראַנטװאָרטלעכע 
פאָרשטייער פון דער יידישער קאָלעקטיוויטעט. 

נאָר לאָמיר דאָ באַטראַכטן לויט אַ סדר, די געשיכטע פון די באַמיאונגען פון דער חברה- 
קדישא פאַר אַן אייגענעם בית-עולם, 


יידישע קברים אויף קריספטלעכע סעמענטערס 


פאַר דער גרינדונג פון דער חברה-קדישא, און אין די ערשטע יאָרן נאָך דער גרינדונג, 
פלעג מען די יידישע מתים באַערדיקן אויף טשאַקאַריטאַ, שפּעטער כמעט אויסשליסלעך אויפּן 
בית-עולם פון די דיסידענטן, 

אַזױ װי די יידישע קאָלעקטיװויטעט איז דעמאָלט געווען זייער אַ קליינע, איז אויך די 
צאָל פון די יידישע מתים געווען אַ װינציקע --- 15, 20 אַ יאָר. אין יאָר 1896/7 זענען געווען 
6 יידישע מתים. אָבער די דאָזיקע צאָל איז וייזט אויס שוין געװען צו גרויס פאַר דער 

די אַנטשטײיאונג פון דער יידישער קהילה אין בוענאָסיאײירעס 


פאַרװאַלטונג פונעם סעמענטעריאָ פון די דיסידענטן, און אין מאָנאַט סעפּטעמבער פון יאָר 
97 האָט דִי פאַרװאַלטונג פון דער דאָזיקער סעמענטעריאָ מיטגעטיילט דער חברה-קדישא, 
אַז זי קענען מער נישט געבן קיין פּלאַץ פאַר יידישע קברים. מען האָט אינטערווענירט ביי די 
דיסידענטן און געפּועלט ביי זיי אַ פאַרלענגערונג פון טערמין ביז צום 7טן סעפּטעמבער 
8, קיין ווייטערע פאַרלענגערונגען פון דעם טערמין איז זיי נישט געווען מעגלעך צו דער- 
גרייכן. 


מען הייבט אָן רעדן ווענו קויפן אַ בית-עולם. -- אַן אָנבאָט פון דער 
מוניציפּאַליטעט. -- פאַרהאַנרלונגען מיט די ספרדים 


דעמאָלט (20סטן מערץ 1898) איז דער פּרעזידענט אָרענשטײן געקומען מיט זיין 
אַליאַרם, אַז מען מוז אָנװענדן אַלע מיטלען צו קויפן אַן אייגענעם בית-עולם. 
;אויב עס װעט זיך אונדז נישט איינגעבן צו דערווערבן אַן אייגענעם בית-עולם 
ביז צום אָנגעוויזענעם טערמין (ד"ה, ביו סעפּטעמבער 1898) -- האָט פּרעזידענט 
אָרענשטײן געזאָגט --- װעלן מיר נאָך אַמאָל בייוווינען דעם דאָזיקן טרויעריקן ספּעק- 
טאַקל, וועלכן ער, אָרנשטײן האָט אַמאָל דאָ בייגעװוינט: אַז דער בר-מינן פון אַ 
פאַרשטאָרבענעם ייד איז געשלעפּט געװאָרן צו קבורה אין אַ שמוציקן װאָגן". 
דער װיצע-פּרעזידענט ראָזענװאַלד האָט דאַן איבערגעגעבן, אַז די מוניציפּאַליטעט פון 
בוענאָס איירעס ויל פאַרקויפן דער הברה קדישא אויף טשאַקאַריטאַ אַ ‏ שטת פון 
5 מעטער פאַר 300 קברים אין פּרײז פון 10.000 פּעזעס: אָדער אַ צוייטן שטח 
פון 1252:5 מעטער פאַר 600 קברים אין פּרײיז פון 20,000 פּעזעס צו צאָלן די העלפט 
אין מזומן מיט אַ הנחה פון 2040, און די אַנדערע העלפט אױסצוצאָלן אין 3 יאָר אין דריי- 
מאָנאַטלעכע ראָטעס. די פאַרװאַלטונג איז אייניק אין דעם, אַז מען דאַרף קויפן דעם גרעסערן 
טאַבלאָן פאַר 20.000 פּעזעס. אָבער דאַן דאַרף מען די טערענאָ אַרומצאמען און אויפ- 
שטעלן אַ טהרה-שטיבל --- דאָס דאַרף קאָסטן 9.000 פּעזעס. אַראָפּרעכענענדיל די הנחה פון 
2 דאַרף מען האָבן 25.000 פּעזעס. די חברה-קדישא האָט דאַן פאַרמאָגט אַ קאַפּיטאַל 


פון 4,000 פּעזעס. עס הייבט זיך דאַן אָן אַ דיסקוסיע, צִי קאָן מען אויף זיך נעמען אַ חוב 


פון 21,000 פּעזעס. מען רעדט ועגן פאַרשידענע פּלענער צונויפצוברענגען אַ גרעסערע 
סומע געלט. דער קאַסירער האָכהײימער רעדט מיט פאַרביטרונג און יאוש: ,צאָלרײיך -- 
זאָגט ער -- זענען די יידישע פאַראיינען אין בוענאָס:איירעס. אָבער אַלע וידמען זייער 
גאַנצע אַקטיוױיטעט נאָר צו פּריװואַטע אינטערעסן, קיינער כון זיי פאַרנעמט זיך נישט מיטן 
כּלל אינטערעס פון דער קהלה (קאָמונידאַד). מען האָט געשיקט צירקולאַרן צו אַלע פאַראײי- 
נען פון דער הױיפּטשטאָט, בעטנדיק זייער מיטאַרבעט, אָבער ביז איצט האָט נאָר געענט- 
פּערט איינער פון זיי". אין אַזאַ לאַגע מוז מען זיך ווענדן צו אַנדערע כוחות. 

אויף דער פאַרזאַמלונג איז אָנװעזנד איין פאָרשטייער פון די ספרדים, סאמ. קאָהען. 
דער פּרעזידענט אָרענשטײן אַפּעלירט דורך אים צו די ספרדים פון דער ,;קאָנגרעגאַסיאָן 
לאטינא*" דער ספרדישער פאָרשטייער דערקלערט, אַז די ספרדים װעלן נישט אָפּזאָגן זייער 
שטיצע און ער בעט מען זאָל אײינלאַדן די ספרדים און מען זאָל זיי מיטטײלן די ק א נ- 
ד י צ י ע ס פון זײיער מיטאַרבעט. 

דער װיצע-פּרעזידענט ראָזענװאַלד רופט דאַן אויס, אַז מען קאָן נישט אויפשטעלן 
קיין ספּעציעלע קאָנדיציעס: מיר זענען אַלע יידן. אָבער צום סוף באָט ער אָן דעם ספרדישן 
פאָרשטייער אַ העלפט מאַנדאַטן אין דער פאַרװאַלטונג פון דער חברה-קדישא, ווו די ספרדישע 
מיטגלידער האָבן געקאָנט בילדן אומגעפער אַ פערטל פון דער גאַנצער מיטגלידערשאַפט. 
מען קאָן אָבער נישט קומען צו קיין הסכם. צװישן די פאַרװאַלטונג-מיטגלידער זענען דאָ 
אייניקע, וועלכע זענען קעגן אַן אָפּמאַך מיט די ספרדים. זיי ווילן אַרבעטן צונויפצוברענ- 

גען די נויטיקע סומע. מען הייבט אָן זאַמלען סובסקריפּציעס. אויף אַ קומענדיקער זיצונג 
טיילט מיט ר. אָרענשטײן, אַז אַ גרופּע פּערזאָנען, וועלכע וילן נישט זיין קיין מיטגלנ- 
דער פון דער חברה-קדישא האָט זיך אָנגעבאָטן בייצושטייערן אַ סומע פון 5 -- 6 טױיזנט 
פּעזעס פאַרן קויף פון בית-עולם. אָבער מען האָט דאָך נישט קיין צוטרוי צו די אייגענע 
כחות, מען הייבט אָן נאָך אַמאָל פאַרהאַנדלען מיט די ספרדים, דאָס מאָל מיט די ספרדים 
פון פאַראיין גמילות-חסדים, מיט די טערקן הייסט עס, נישט מיט די מאַראָקאַנער פון דער 
קאָנגרעגאַסיאָן לאטינא. 

דער ספרדי מיימון דערקלערט, אַז דער גמילות חסדים איז גרייט אַרײנצוגײין איך 
שותפות מיט 2590 און ער פאָדערט אַ פּאָרמעלן אָפּמאַך ביי אַן עסקריבאַנאָ פּובליקאָ. 

אָרענשטײן זעט אין דער פאָדערונג פון אַרײינציען אַן עסקריבאַנאָ, אַן אויסדרוק פוך 
אומצוטרוי צו דער ח"ק און דעריבער װאַרפט ער אָפּ די דאָזיקע פאָדערונג, 

דער ספרדי סערפאַטי דערקלערט, אַז עס האַנדלט זיך נישט ועגן אומצוטרוי. מען 
װויל נאָר האָבן אַ פעסטשטעלונג פון די רעכט פון דעם פאַראיין פאַר דער צוקונפט. 

די ספרדים שטעלן אַלץ שװוערערע באַדינגונגען און די פאָרשטיער פון דער חברה- 
קדישא אָרענשטײן און האָכהײמער גיבן זיי אַלץ נאָך, אַבי צו געוינען זייער אָנטײל צו 
קויפן דעם בית-עולם. האָכהײמער באָט זי אָן די העלפט פון די פאַרװואַלטונג-מאַנדאַטן, אוך 
אַרענשטײן וויל זיי פאַרזיכערן פאַר דער אויבערהערשאַפט פון די אשכנזים. ער וויל באַװאָ- 
רענען פאַר דער פאַרװאַלטונג די וויכטיקסטע רעכט בנוגע דעם בית-עולם, אַזױ אַז די ספרדים 
זאָלן נישט קענען מאַיאָריזירט ווערן פון אַן אַשכנזישער מאַיאָריטעט אויף דער גענעראַל פאַר- 
זאַמלונג. צום סוף ברענגען די ספרדים די פראַגע פון די צאָלונגען. װוי אַזױ װעלן זיי דאַרפן 
צאָלן? 

אָרענשטײן: -- זיי װעלן דאַרפן באַצאָלן דעם פערטן חלק פון קויףפּרייז פון דער 
קרקע, תיכף ווען מען װעט האָבן פאַרענדיקט דעם קויף, 

די ספרדים זענען וידער קעגן. זיי ווילן נאָר ראַטנװײז ביי יעדן צאָל-טערמיף. 

און האָכהײימער דערקלערט דאַן: , מיר פאָדערן נישט פון אייך, מיר בעטן אַ פאַװאָר 
(אַ טובה)?, 

דער דאָזיקער גוטער וילן און די נאָכגעביקײיט, וועלכע עס האָבן אַרױסגעװיזן די 
פאָרשטייער פון דער חברה-קדישא אָרענשטײן און האָכהײמער אין אינטערעס פון דער 
יידישער געמיינדע רופט אַרױס די אנערקענונג מצד די ספרדים. דער ספרדישער פאָר- 
שטייער אַראָבאַס לײיגט טאַקע פאָר אַ ,װאָטאָ דע קאָנפיאַנסאַ* פאַר אָרענשטײנען קאַלס 
צייכן פון דאַנק פאַר זיין אייפער צו דינען די אינטערעסן פון דער געמיינדע". דער אויס- 
דרוק פון צוטרוי איז אָנגענומען געװאָרן איינשטימיק, 


אויף דער זיצונג פון דער פאַרװאַלטונג פון דער חברה-קדישא האָט דער דאָזיקער עניך 
דאַן אַרוסגערופן אָט-די דיסקוסיע: 
ליבעשוץ: --- צי איז מעגלעך צו קויפן אַ בית-עולם אָן די ספרדים? 


אָרענשטײ: -- יאָ. 
האָכהײימער לייגט פאָר צו קויפן דעם קלענערן טאַבלאָן אָן דער שותפות פון די" 
ספרדים, 


און אויף אַ באַמערקונג, אַז ס'איז קאָנװענירנדיקער צו קויפן דעם גרויסן טאַבלאָן, 
ענטפערט וידער האָכהײמער, אַז מען קאָן נישט צולאָזן די ספרדים זאָלן האָבן אַזאַ שטאַר- 
קע השפּעה אין פאַראיין. 

נאָך אַ לענגערער דיסקוסיע ווערט באַשלאָסן צו שיקן צו די ספרדים פון גמילות:חסדים 

די אַנטשטיאונג פון דער יידישער קהילה אין בוענאָס-איירעס 


אַן ענטפער, אין וועלכן עס װערט איבערגעגעבן דער פאָלגנדיקער באַשלוס פון דער פאַר: 
װאַלטונג; 
,1) מען פּראָפּאָנירט דעם פאַראיין גמילות-:חסדים די צונויפגיסונג מיט דער 
חברה-קדישא אין ענין פון בית-עולם; 
;) אין פאַל דער דאָזיקער אופן זאָל נישט קאָנװינירן דעם פאַראיין, קאָנען די 
יידן פון ספרדישן נוסח אינדיווידועל שטיצן די אַרבעט פון דער חברה-קדישא, אַרײנ- 
גייענדיק אין פאַראיין אַלס מיטגלידער, אָדער ביישטייערנדיק צו דער סובסקריפּציע, 
וועלכע די חברה-קדישא האָט דערעפנט". 
אין דעם בריוו גיט מען די ספרדים אַ טערמין פון 8 טעג אויף צו ענטפערן. אָבער די 
ספרדים האָבן נישט געװאָלט איינגיין אויף די פּראָפּאָזיציעס פון דער הברה:קדישא. 
אויף דער אױיסעראָרדנטלעכער גענעראַל פאַרזאַמלונג פון 29סטן יאַנואַר 1899 איז די 
פראַגע פון בית-עולם דער איינציקער רעאַלער פּונקט פון טאָג-אָרדענונג. אָבער עס זענען גע- 
קומען נאָר 27 מיטגלידער. אָרענשטײן רעדט מיט התלהבות און מיט האַרץ וועגן דער נויטי- 
קייט פון אַ בית-עולם. אָבער בערגמאַן, איינער פון די, וועלכע האָבן אויף זיך די אויפגאַבע 
צו זאַמלען אויף דער סוסקריפּסיאָנס-ליסטע געלט פאַרן פאָנד פון בית-עולם, גיט איבער, אַז 
די זאַמלער האָבן צונויפגעזאַמלט אַ סך אונטערשריפטן, אָבער װײיניק געלט. מען דאַרף האָבן 
פערצן טויזנט פּעזעס אויף אָנצוהויבן די אַרבעט. יעדנפאַלס האָט שוין די חברה-קדישא אַ 
מזומנעם קאַפּיטאַל פון 8706 פּעזעס מיט 91 סענט, דאָס הייסט, אַז אין משך פון 10 מאָנאַטן 
האָט זיך דער קאַפּיטאַל פאַרגרעסערט מיט 4700 פּעזעס. ס'איז אַלזאָ שוין דאָ כמעט אַ דריטל 
פון דער נויטיקער סומע. און דאָך האָבן די אָנפירער ניט קיין מוט צו באַלאַסטן די יונגע 
הברה מיט אַזאַ שווערן חוב. אָרענשטײן איז אַנטמוטיקט. און אויף דער גענעראַל-פאַרזאַמלונג 
פון 8טן אַפּריל 1900 רענונסירט ער פון פּרעזידענטן-אַמט, אויף וועלכן ער איז ערשט מיט 2 
יאָר צוריק אויסגעקליבן געװאָרן אויף לעבנסלענגלעך. אָבער שוין אין 18 טעג אַרום קומט 
פאָר אַן אױיסעראָרדנטלעכע גענעראַל פאַרזאַמלונג און אָרענשטײין װוערט װוידער אויסגעקליבן 
אַלס פּרעזידענט. אַבראַמאָוו, וועלכער האָט אין די 18 טעג פאַרנומען אָרענשטײײנס פּלאַץ, 
ווערט איצט װיצע-פּרעזידענט. און האָכהײמער קאַסירער. מען גיט דער חברה-קדישא אַ נייעם 
נאָמען, פון היינט אָן װעט זי שוין הייסן ,/חברה קדישא אשכנזי" (,אשכנזיתּ װאָלט געווען 
בעסער: אָבער יענע יידן זענען נישט געווען קיין בעלי-דקדוק. און אַזױ איז שוין דער נאָמען 
פאַרשריבן געװאָרן). אָבער דער נײַער נאָמען האָט דערווייל נישט געבראַכט קיין נייעם מזל. 
די ערשטע געלעגנהייט צו קענען קויפן אַן אייגענעם בית-עולם איז פאַרפאַלן געװאָרן. דער 
מאַטעריעלער יסוד פון דער חברה-קדישא איז נאָך ווייט נישט געזיכערט. דעם 8טן אַפּריל 
0 גיט איבער דער קאַסירער ה' האָכהײמער, אַז די חברה קדישא האָט קוים 70 צאָלנדע 
מיטגלידער. די דורכשניטלעכע מאָנאַטלעכע הכנסה פון די מיטגלידס-אָפּצאָלונגען מאַכט אויס 
נישט מער װי 67 פּעזעס. און דאַן װאָרנט האָכהײמער די ח"ק, זי זאָל נישט איבערטרייבן מיט 
דער װווילטעטיקייט און מען זאָל נישט באַװיליקן צופיל אומזיסטיקע באַערדיקונגען. נישט 
קוקנדיק אויף דעם אומגעזיכערטן מאַטעריעלן מצב, הויבן זיך אָן די באַמיאונגען וועגן קויפן 
אַ פּלאַץ אין פלאָרעס. אָבער דערווייל דינגט מען זיך איין אין אַ ווינקל פון קריסטלעכן סע- 
מענטעריום טאַקע אין פלאָרעס. 


אין אַ געדוננענעם בית-עולם. -- מען מוו צאָלן ;דירה נגעלםט" 
פאַר די מתים 
די פראַגע פון בית-עולם איז דאַן נישט אַראָפּ פון טאָג-אָרדענונג. אין די צען יאָר, פון 
6סטן אַפּריל 1900 ביז צו דער אױסעראָרדנטלעכער גענעראַל פאַרזאַמלונג פון 6טן יאַנואַר 


0, ווען די מיטגלידער פון דער ח"ק האָבן געגעבן זייער צושטימונג צום דעפיניטיוון קויף 

פון פּלאַץ אין ליניערס, איז נישט געווען כמעט קיין איין פאַרװאַלטונגס-זיצונג, קיין איין 
גענעראַל פאַרזאַמלונג, אויף וועלכער מען זאָל נישט געווען רעדן וועגן דער ניטיקייט צו 
קויפן אַן אייגן פעלד, וועגן פאַרשידענע נייע פּראָיעקטן און נייע וועגן צו באַקומען אַ פּאַ- 
סיקן פּלאַץ, און, דאָס װויכטיקסטע, אַ פּערמיסאָ, אַ דערלויבעניש פון דער רעגירונג אָדער 
פון דער מוניציפּאַליטעט. דערווייל אָבער האָט מען זיך איינגעדונגען אין פלאָרעס. געדונגען 
פּלאַץ פאַר הונדערט קברים. און נאָך הונדערט. און נאָך ווידער הונדערט און דאַן ווידער הוג- 
דערט און אַזױ ווייטער. און דער פּלאַץ פון , אייביקער רו" איז געװאָרן אַ געדונגענער קבר. 
אַ קבו, פאַר וועלכן מען דאַרף צאָלן דירה-געלט. ווייל אויב נישט קאָן נאָך חלילה קומען אַ 
;דעסאַלאָכע*, מען קען נאָך חלילה אַרױסװאַרפן פון דער דירה... פון קבר הייסט עס. און 
די חברה-קדישא האָט געצאָלט ,דירה-געלט" פאַר די אָרימע מתים, וועלכע מען האָט באַ- 
גראָבן אויפן סעמענטעריאָ אין פלאָרעס, ביז צום סוף פון די 30ער יאָרן, ווען מען האָט אַרי 
בערגעפירט די ביינער פון די יידישע בר-מיננס פון פּלאָרעס אויפן יידישן בית-עולם. 


דעם 6טן מאי 1900 לייגט פאָר אַבראַמאָוװ אויסצוקלייבן תיכף א קאָמיסיע פאַרן קויף 
פון אַ פּלאַץ. אין דער קאָמיסיע גייען אַרײן אָרענשטײן, אַבראַמאָוװו און קופּערמאַן. עס זענען 
אָבער פאַראַן חילוקי-דעות אין דער פאַרװאַלטונג גופא. אָרענשטײין זאָגט, אַז מען קאָן נישט 
צוגיין צו קיין שום קויף, ביז עס װועט נישט זיין דאָס גאַנצע נויטיקע געלט. אים שטיצט האָכ- 
היימער. אַבראַמאָוו אָבער זאָגט, אַז מען זאָל נאָר קויפן --- געלט ועט שוין זיין. 

אָבער צו קיין בית-עולם קומט דאָס נישט. 

עס באַװײזט זיך ווידער אַ פאָרשלאַג וועגן אַן אויפרוף צו אַלע יידן פון ב.-איירעס, זיך 
צו פאַרשרייבן אַלס מיטגלידער פון דער חברה-קדישא. דער פאָרשלאַג באַגעגנט אַן אָפֹּאָ- 
זיציע און ער ווערט אָפּגעלײגט ביז צו דער קומענדיקער גענעראַל פאַרזאַמלונג. 

דעם 17טן אָקטאָבער פונעם זעלבן יאָר קומט פאָר אַן אױיסעראָרדנטלעכע גענעראַל- 
פאַרזאַמלונג. אָרענשטײן גייט אַװעק אַ פאַרמאַטערטער פון דער ביז-איצטיקער אַרבעט, און 
עס ווערט געקליבן אַ ניער פּרעזידענט, מנשה סיגאַל, אַן ענערגישער, אַקטיווער מענטש, 
וועלכער האָט געװאָלט עפּעס אויפטון, אָבער נאָך 7 יאָר פּרעזידענטשאַפט לאָזט ער איבער 
די חברה-קדישא, אמת אַ פאַרגרעסערטע, מיט אַ גרעסערער צאָל מיטגלידער, מיט אַ גרע- 
סערן פאַרמעגן, אַ פאַראיין וועלכער איז שוין געווען שטאַרקער פאַרװאָרצלט אין דער פאָלקס- 
טימלעכער געזעלשאַפטלעכקײט, אָבער ווייטער אַזױ װוי פריער --- אָן אַן אייגן שטיקל נחלה, 
אָן אַן אייגן פעלד אַלס אַן אמת אײביקן ר פּלאַץ פאַר מידע יידישע ביינער. 

דאָ איז כדאי צו דערמאָנען אַ טשיקאַװע עפּיזאָד מיט דעם פּרעזידענט אָרנשטײן, וועל- 
כער פאַרלאָזנדיק זיין אַמט אַלס פּרעזידענט פון דער חברה קדישא, האָט נישט געװאָלט אי- 
בערגעבן דעם נייעם פּרעזידענט מנשה סיגאַל דאָס מזומן פאַרמעגן פון דער חברה קדישא אין 
דער סומע פון 9009 מיט 90 סענט. אָרנשטיין האָט מורא געהאַט, מען זאָל דאָס געלט נישט 
פאַרטאַכלעװען, און ער האָט דאָס געלט דעפּאָזיטירט אין באַנקאָ דע לאַ נאַסיאָן אויפן נאָמען 
פון דער חברה קדישא און דערקלערט, אַז ער װעט אונטערשרייבן אַרױסצוגעבן דאָס געלט 
דער חברה קדישא ווען עס װועט זיך האַנדלען צו קויפן אַ פעלד פאַר אַ בית-עולם. אָרנשטײין 
האָט זיך געהאַלטן ביי זיין עקשנות פאַר דער גאַנצער צייט פון דער פּרעזידענטשאַפט פון 
מנשה סיגאַל (אַרום 8 יאָר) און נאָך צוויי יאָר פון דער פּרעזידענטשאַפט פון נחום ענקין. 
ערשט דעם לעצטן האָט זיך איינגעגעבן אַרױסצוכאַקומען דאָס באַנקביכל פון אָרנשטײנען, 
ווען עס האָט זיך טאַקע געהאַנדלט צו קויפן דאָס פעלד פון ליניערס. פאַר דער צייט פון די 
0 יאָר איז אָנגעוואקסן העכער 2.000 פּעזעס פּראָצענט. אין אַ קורצער צייט נאָכן אַרױס- 
געבן דאָס באַנקיביכל איז אָרנשטײן געשטאָרבן. די חברה-קדישא האָט אים מקבר געווען 
מיט די גרעסטע כיבודים. 

די אַנטשטײיאונג פון דער יידישער קהילה אין בוענאָס-איירעס 


ווייטערדיקע באַמיאוננען וועגן בית-עולם 


מיר ווילן דאָ נאָך בקיצור איבערגעבן וועגן דעם ווייטערדיקן קאַמף פאַר אַ בית-עולם 
אונטער דער פּרעזידענטשאַפט פון מנשה סיגאַל, פון אָקטאָבער 1900 ביז יאַנואַר 1908. דער 
דאָזיקער פּרעזידענט פון דער חברה-קדישא איז אַלע מאָל געקומען מיט נייע אויפטוען, נייע 
פּלעצער װאָס ער האָט באַװיזן צו קויפן בחצי חינם מיט דער באַװיליקונג פון די מוניציפּאַ- 
ליטעטן, מיט הנחות איף די שטייערן, אָבער יעדער נייער כלומרשטער אויפטו האָט זיך 
אויסגעלאָזט וי אַ זייפנבלאָז. סיגאַל האָט זיך פּשוט אַלײן אָפּגענאַרט מיט זיינע אילוזיעס. 
סיגאַל איז געווען אין עצם אַן ערלעכער מענטש, אָבער צוליב זיין תשוקה צו באַװוייזן, אַז ער 
קאָן עפּעס אױפּטאָן, האָט ער נישט אָפּגעשאַצט אָדער נישט דערזען די שװעריקייטן װאָס 
עס שטעלן זיך אַנטקעגן זיינע אויפטוען. די דאָזיקע אילוזיעס און זעלבסט-אָפּנאַרערײען מיט 
קויפן ביליקע פּלעצער מיט דער זיכערקייט, אַז די מוניציפּאַליטעטן װעלן געבן אַ דערלוי- 
בעניש צו אינסטאַלירן אַ יידישן בית-עולם האָט זיך יעדעס מאָל אַרױסגעװיזן וי אילוזאָ- 
ריש. דאָס האָט זיך אַזױ געצויגן קנאַפּע 8 יאָר. צום גליק פאַר דער געזעלשאַפט האָט סיגאַל 
געהאַט אין דער פאַרװאַלטונג פון דער חברה קדישא אַזעלכע פּראַקטישע טוער װי גוסטאװו 
גלאזער, נ. ענקין,. בערנשטיין, אַדאָלפאָ קרענאָוויטש, ש. ליבעשוץ (אַלע שוין אויפן עולם 
האמת) און יבדל לחיים שבתאי קרענאָוויטש, וועלכע האָבן צעשלאָגן סיגאַלס פאַנטאַזיעס. די 
לאַגע פון דער יידישער קאָלעקטיװויטעט איז אין דער דאָזיקער באַציאונג געווען אַ זייער 
שווערע און מען האָט נישט געטאָרט זיך אָפּנאַרן מיט אילוזיעס. װוי געזאָגט, סיגאַל האָט 
בלי שום ספק געהאַט אַ גוטע כוונה. אָבער ער האָט זיך אַליין אָפּגענאַרט מיט זיינע כלומרשטע 
דערפאָלגן, בעת דער פאַקטישער מצב פון דער חברה איז גאָרנישט געווען קיין סך גלענצנ- 
דיקער. װאָרום אין יאָר 1906, אין צוועלפטן יאָר פון איר עקזיסטענץ, און אין זעקסטן יאָר 
פון סיגאַלס פּרעזידענטשאַפט, און נאָך דער באַדײטנדיקער פּאַרגרעסערונג פון דער יידישער 
באַפעלקערונג דורך דער אימיגראַציע, האָט די חברה-קדישא פאַרמאָגט נישט מער װי 140 
(הונדערט און פערציק) מיטגלידער. מען קאָן זיך אױיסמאָלן די שטימונג פון אַ געזעלשאַפט- 
לעכן עסקן, וועלכער טראָגט אויף זיך אַ שווערע זאָרג פאַרן כלל, ביי דער פולער גלייכגיל- 
טיקייט פון דער יידישער באַפעלקערונג. ביי אַזאַ לאַגע מוז מען שוין מוחל זיין, ווען אַן עסקן 
לויפט נאָך אילוזיעס. און די לאַגע איז אַזאַ: 

די יידישע באַפעלקערונג פאַרמערט זיך, אָבער נישט די צאָל מיטגלידער פון דער ח"ק. 
די מאָנאַטלעכע הכנסות זענען אַזױ קליין, אַז זיי דעקן נישט די הוצאות --- זאָגט דער פּרע- 
זידענט, 2 מאָנאַט נאָך יענער גענעראַל פאַרזאַמלונג, אויף וועלכער ער האָט אין אַזעלכע 
ליכטיקע פאַרבן געמאָלן די לאַגע פון דער חברה. מען באַשטימט אַ פּראָפּאַגאַנדע-קאָמיסיע. 
אָבער קיין מיטגלידער קומען אַלץ נישט צו, אָדער אין אַ װינציקער אומבאַדייטנדיקער צאָל. 
ס'איז פעברואַר 1904. אויפן טאָג-אָרדענונג פון דער חברה-קדישא שטייט שוין זייט אַ צייט 
די פראַגע וועגן קויפן אַ קרקע אין באראקאַס-אל-סוד, דער היינטיקער אַװעזשאַנעדאַ. די 
יידישע באַפעלקערונג פון ב.-איירעס ציילט דאַן אַרום 10.000 נפשות אָבער אויפן שטיקל 
פּלאַץ, װאָס די מוניציפּאַליטעט האָט צוגעטײילט דער חברה-קדישא אין פּלאָרעס, איז נאָך 
דאָ פריי 60 קברים. 

מען ווענדעט זיך מיט אַ נייער נאָטע צו דער מוניציפּאַליטעט, מען לייגט איר פאָר, זי 
זאָל באַשטימען אַ שטייער פאַר יעדן יידישן בר-מינן") און מען וייזט אֶָן אַז די חברה- 


*) אַ פְּאַר חדשים פריער האָט די ח. ק. פאַרנעלייגט דער מוניציפּאַליטעט אַזעלכע באַדינגונגען: 1) די 
געקויפטע קרקע אין פּלאָרעס װי? די ח. ק. אײנארדענען נישט אַלס אַ באַזונדערן ביתועולם, נאַר אַנגעשלאַסן 
אין פּלאָרעסער סעמענטעריאָ, אַלס אַ טײל פון איר; און 2) מיר זענען גרייט צו צאָלן אײביק פּאַר יערן קבר 
(אויפן אייגענעם באָדן! -- ש.) 50 פּראַצענט פונעם מוניציפּאַלן טאַריף. די מוניציפּאַליטעט פון ב. איירעס 
:האָט אויך דאָס אָפּגעװאַרפן. 

קדישא איז אַ װווילטעטיקער פאַראיין, אַז 8042 פון אונדזערע מתים ווערן באַערדיקט אויפך 
חשבון פון דער חברה. אָבער אויך דער דאָזיקער מיטל פון געבן עצות דער מוניציפּאַליטעט, 
זי זאָל אַרויפלײגן נייע שטייערן (ספּעציעל פאַר יידן) האָט נישט געהאָלפן. 

אָבער מ. סיגאַל װערט נישט מיד. ער קעמפט ממש אַ טראַגישן קאַמף קעגן דער אומ- 
פאַרשטענדעניש און דער אָפּענער אומפריינדלעכקייט פון די מוניציפּאַלע פּאָליטיקער און 
ביוראָקראַטן, 

די לאַגע ווערט מיט יעדן טאָג שװוערער. שוין פריער האָט די חברה-קדישא אָנגענומעך 
אַ באַשלוס, נישט באַערדיקן קיין נפל'עך (מפּיל-קינדער) און קינדער געשטאָרבענע פאַר די 
0 טעג. איצט איז די לאַגע נאָך שווערער און עס קומט אויף די פּראַגע אַרויסצונעמען פון 
די קברים די דאָזיקע נפל'עך און געשטאָרבענע אינעם ערשטן חודש נאָך דער געבורט. עס 
זענען פאַראַן פופציק אַזעלכע קברים און מען מוז געווינען פּלאַץ פאַר דערוואקסענע מתים. 
די פראַגע רופט אַרױס אַ לאַנגע דעבאַטע. עס װערט אָנגענומען אַ רעזאָלוציע צו פרעגן א 
שאלה ביי אײיראָפּעאישע רבנים. 

און דאַן קומט ווידער אַרױף אויפן טיש די אומזיכערע פינאַנציעלע לאַגע פון דער חברה. 
עסטעבאַן קרענאָוויטש לייגט פאָר אַ רעזאָלוציע צו רופן אַן אױסעראָרדנטלעכע גענעראַל 
פאַרזאַמלונג און דורכצופירן אַ באַשלוס, אַז יעדער ייד פון שטאָט מוז זיין אַ מיטגליד פון 
דער חברה-קדישא, זאָל זיין אפילו מיט אַ מינימאַלן חודשאָפּצאָל, און אַז נישט-מיטגלי- 
דער זאָלן נישט באַדינט װוערן פון דער חברה. די רעזאָלוציע ווערט אָנגענומען, אָבער נישט 
אויסגעפירט, 

די פראַגע פון בית-עולם וװוערט דערווייל װאָס אַ טאָג דרינגענדער. אין מאָנאַט יונל 
זענען פאַראַן שוין נישט מער וי 40 פרייע קברים. דער פּרעזידענט פּועלט ביי דער מוניצי- 
פּאַליטעט מען זאָל אים פאַרדינגען אויף פינף יאָר נאָך אַ שטיקל פּלאַץ פאַר ווייטערדיקע 
0 קברים אויף דעם פלאָרעסער סעמענטעריום. צו דעם דאָזיקן מיטל פון דינגען קברים. 
מוז מען אַלע פּאָר חדשים ווידער אָנקומען. מען דינגט אַלע פּאָר חדשים צו הונדערט קברים 
אויף 5 יאָר צייט. 

דערווייל אָבער רעדט מען ווייטער ועגן קויפן אַ פּלאַץ אין באַראַקאַסיאליסוד. דער 
דאָזיקער פּלאַן האָט אַ סך קעגנער. קודם-כל צוליב דער שכנות מיטן פעלד פון די טמאים, 
וועלכע האָבן זיך דאָרט אײינגעאָרדנט צוזאַמען מיט די ספרדים (ד"ה איין פעלד נעבן אַנ- 
דערן, אָפּגעטײלט). און אַחוץ דער דאָזיקער שכנות איז פאַראַן נאָך אַ פראַגע: די שטייער 
פון דער פּראָװוינץ רעגירונג פון 110 פּעועס פאַר יעדן מת (אפילו פאַר אַ טױט קינד) וועל- 
כעס מען ברענגט אַריין פון דער הױפּטשטאָט. אַ קליינע געמיינדע מיט 100 טויטע אַ יאָר 
דאַרף אַלזאָ אַװעקצאָלן 11.000 פּעזעס שטייער אַחוץ די אייגענע הוצאות. פאַר יענע יאָרן 
איז דאָס געווען אַ גרויסע סומע. 

מען הויבט אַלזאָ װוידער אָן רעדן וועגן קויפן די קרקע אין פלאָרעס און ווידער פון בעטן 
אַ דערלויבעניש ביי דער מוניציפּאַליטעט. און ווידער פאַרענדיקט זיך מיט גאָר נישט. און 
אַזױ שלעפּט זיך דער ענין פון בית-עולם פון זיצונג צו זיצונג, פון פאַרזאַמלונג צו פאַך- 
זאַמלונג און עס רירט זיך נישט פון אָרט. די דאָזיקע לאַגע האָט זיך געצויגן פון יאָר צו יאָר 
מיט אַלע מאָל נייע פּלענער וועגן קויפן פּלעצער און אַלע מאָל נייע ווענדונגען צו די מוני- 
ציפּאַליטעטן פון דער הױפּטשטאָט אָדער פון דער פּראָװינץ, אַלע מאָל מיט דעם זעלבן נע- 
גאַטיוון רעזולטאַט. אַ פאַרמאַטערטער פון די אַלע דורכפאַלן, האָט סיגאַל פאַרלאָזן זיין אַמט 
אין יאַנואַר 1908. די חברה-קדישא האָט פאַרמאָגט נישט מער וי אַרום 200 מיטגלידער. די 
דאָזיקע 200 האָבן געטראָגן אויף זיך דעם עול פאַר דער דעמאָלט שוין גענוג צעוואקסענער 
יידישער געמיינדע פון בוענאָס:איירעס. אָבער די אימיגראַציע, וועלכע האָט אָנגעהױיבן קו- 
מען אַהער אין 1906, נאָך דעם דורכפאַל פון דער ערשטער רוסישער רעװאָלוציע האָט גע- 
בראַכט אַן עלעמענט, וועלכער איז געשטאַנען גאָר ווייט פון אַלץ װאָס האָט אַ שייכות מיט 
חברה-קדישא. דאָס איז געווען אַ פאָלק, װאָס האָט געטראַכט נאָר וועגן לעבן און ס'איז אים 

די אַנטשטײיאונג פון דער יידישער קהילה אין בוענאָס:אאײרעס 


אפילו נישט געקומען אויף דער מחשבה, אַז ס'איז פאַראַן אַ טױט אויף דער וועלט. דערצו 
- זענען דאָס געווען מענטשן אָנגעפילטע מיט די אידעען פון דער רוסישער רעװאָלוציע, פון 
די רעװאָלוציאָנערע רוסישע פּאַרטײען און מיט אַנדערע רוסישע און אײיראָפּעאישע קולטור- 
-אידעאַלן. קומענדיק אַהער, אין דער פרייער רעפּובליק, האָבן די מערסטע פון זיי, די געזעל- 
שאַפטלעך אַקטיווע און גיײיסטיק-פאַראינטערעסירטע, זיך גרופּירט אין פאַרשידענע פּאַרטײ- 
גרופּן, און קולטורעלע פאַראיינען, אין בילדונגס-צענטערן און ביבליאָטעקן. אַ געוויסער טייל 
פון זיי איז געווען שפּראַכלעך און קולטורעל אַסימילירט, אַסימילירט אויף רוסיש. פון דער 
דאָזיקער אַסימילאַציע האָט מֶען סמנים פון יאָרן פריער. שוין אין יאָר 1897 האָט דאָ עק- 
זיסטירט אַ קעגנזייטיקער אונטערשטיצונגס-פאַראיין מיטן נאָמען ,נאַדיאָזשדא?. דער רוסי- 
שער נאָמען פאַר אַ יידישן פאַראיין אין ב.-איירעס איז דאָך כאַראַקטעריסטיש. 

מען קאָן דעריבער באַגרייפן, אַז פאַר אַזעלכע ענינים װי חברה-קדישא האָבן די דאָ- 
זיקע מענטשן נישט געהאַט קיין שום חוש און קיין אינטערעס. יעדע גרופּע האָט לוט אַן 
אַנדער נוסח געזונגען אַ הימן, צום לעבן --- זאָל לעבן דאָס לעבן! דער טױט האָט אין יענע 
קרייזן געהאַט אַ באַרעכטיקונג סיידן אין ראָמאַנטישן קאַמף פאַר דער פרייהייט. אָבער סתם 
אַזױ איז דער טויט געווען פאַר זי אַן אומאינטערעסאַנטע זאַך, און זיך מתעסק זיין מיט 
אים האָט פאַר זיי נישט געהאַט קיין שום רייץ. און פאַרשטײיט זיך, אַז אויך די אַנדערע 
יידישע ענינים, פאַר וועלכע עס האָט זיך געקענט אינטערעסירן די חברה-קדישא, האָט זי 
אַבסאָלוט נישט אינטערעסירט. 

און אַחוץ די דאָזיקע עלעמענטן איז געווען נאָך אַן אַנדערער עלעמענט, אַ ,פּראַקט- 
ישער", וועלכן עס האָט בכלל גאָר נישט אינטערעסירט אַחוץ די אייגענע קעשענע אינטע- 
רעסן, אַחוץ דעם געיעג צו ;מאַכן אַמעריקע". 

אַזױ איז די חברה-קדישא געבליבן באַשרענקט אויף אירע 200 מיטגלידער. אָט די 
דאָזיקע 200 האָבן באַדאַרפט אויף זיך טראָגן דעם עול פון אחריות פאַר אַ שוין גרויסער 
יידישער געמיינדע. און אויך די 300 זענען נישט געווען אַלע אַקטיו --- דאָס פאַרשטײיט 
מען. דער גאַנצער עול איז געלעגן אויף אַ קליינער גרופּע עסקנים, וועלכע האָבן טײלמאָל 
געקענט פאַראייניקן אַרום זיך און פאַראינטערעסירן פאַר קהלישע ענינים אַ קליינעם קרייז 
פון מיטגלידער. 


וי אַזױ מען האָט געקויפט דעם בית-עולם אין ליניערס 


די פּרעזידענטשאַפט פון נ. ענקין (פעברואַר 1908 -- מערץ 1912) האָט זיך אָנגע- 
הויבן מיט אַ נייעם פּראָיעקט. ער האָט אַרײנגעטראָגן אַ ‏ בקשה צום שטאָט-אינטענדענט, 
בעטנדיק אַ קאָנצעסיע פאַר דער חברה-קדישא אויף אַ פּלאַץ אין דער פאַרגרעסערטער סע- 
מענטעריאָ פון פּלאָרעס, װאָס זאָל קלעקן אויף 6000 קברים. פון דעם זאָל זיין די העלפט, 
2000 קברים קאָנצעסיאָנירט אויף 99 יאָר און די אַנדערע העלפט צו די געווענלעכע באַדינ- 
גונגען צו באַנײען אַלע 5 יאָר, צאָלנדיק פאַר יעדן חלק פון 100 קברים פאָראויס פאַר 5 
יאָר. דער פּרעזידענט האָט גלייכצייטיק מיטגעטיילט, אַז דער שטאָט:אינטענדענט האָט גע- 
ענטפערט אין אַ גינסטיקן זין, און עס פעלט נאָך די צושטימונג פון אינטענדענט פון פלאָ- 
רעס. אויף אַ צווייטער זיצונג װערט מען אָבער געווויר, אַז דער אינטענדענט פון פּלאָרעס 
האָט די בקשה גינסטיק דערליידיקט, און עס פעלט נאָר נאָך די צושטימונג פון אינטענדענט 
פון דער הױפּטשטאָט. אָבער נאָך אַלע גינסטיקע ענטפערן איז דאָך געקומען אַן אָפּזאָג. וי 
-געווענלעך איז אונטערגעקומען אַ נייע אינטריגע. דאָס מאָל, ווייזט אויס פון אַדמיניסטראַ- 
טאָר פון דער סעמענטעריאָ, וועמען די פאַרװאַלטונג פון דער חברה-קדישא האָט אין אַ 
נישט פּאַסיקן מאָמענט אַראָפּגעריסן 100 פּעזעס פון זיין יערלעכן טרינק-געלט, װאָס ער 
פלעגט באַקומען פון דער חברה-קדישא. 

א. 52 ש ווס ה יים 


דאַן האָט זיך באַװיזן אַ נייער מלאך-מושיע אין דער פּערזאָן פון אַן אַדװאָקאַט, אַװע- 
זשאַנעדאַס אַ שוועסטער-קינד, וועלכער האָט געזאָגט, אַז ער האָט אַ גרויסע השפּעה אין די 
פאַרשידענע אַמטן, ווו דאָס איז נויטיק און ער ועט אַרױסבאַקומען די געבעטענע קאָנצעסיע 
אויף די 6000 קברים. ער האָט רעדאַקטירט די נייע בקשה. ער האָט נאָר געבעטן אַ קליי- 
ניקייט: 2000 פּעזעס צו צעטיילן צװישן געוויסע פּערזאָנען פון דער מוניציפּאַליטעט, און 
0 האָנאָראַר פאַר אים. קעגן די 2000 פּעזעס איז קודם אויפגעטראָטן ליבעשוץ. אָבער נאָך 
אַ דערקלערונג פון פּרעזידענט האָט די גאַנצע פאַרװאַלטונג צוגעשטימט אױסצוצאָלן תיכף 
די 2000 פּעזעס און דעם האָנאָראַר פון 500 פּעזעס נאָך דער דערגרייכונג פון דער קאָנ- 
צעסיע. עס פאַרשטייט זיך, אַז די 500 פּעזעס האָט זיך שוין די חברה-קדישא אײנגעשפּאָרט, 
ווייל דער קרוב פון אַװעזשאַנעדאַ מיט זיינע ,השפּעות* האָט גאָר נישט געפּועלט. ער האָט 
געבעטן װאַרטן. די ח"ק האָט אָבער נישט געקענט אַזױ געדולדיק װאַרטן, די ניט פון דער 
ח"ק האָט נישט דערלויבט צו װאַרטן געדולדיק. אויף דער פאַרװאַלטונג-זיצונג פון 21סטן 
דעצעמבער 1908 (ווען עס איז דערליידיקט געװאָרן דער קאָנפליקט מיט אָרענשטײנען וועגן 
דעם צוריקגעהאַלטענעם געלט), האָט דער פּרעזידענט ענקין דערמאָנט, אַז די חברה-קדישא 
האָט נאָך אויף פּלאָרעס פּלאַץ אויף 125 קברים, וועלכע, לויט סטאַטיסטישע אויסרעכענוג- 
גען װעלן קלעקן אויף אַ יאָר. די דאָזיקע סטאַטיסטישע אויסרעכענונגען האָבן אָבער אויך 
געקענט זיך אַרױסװײזן אַלס טעותדיק. אין יאָר 1906/7 האָט די חברה-קדישא באַערדיקט 
9 מתים. און איצט איז די יידישע באַפעלקערונג שוין געװען אַ גרעסערע. 


צוליב דער נויט, פאַר וועלכער די יידישע קהילה שטייט, נישט האָבֿנדיק קיין שום אויס- 
זיכט צו באַקומען אַ ניי פעלד, קומט מען ווידער צו דער אַלטער עצה נישט מקבר צו זיין 
קיין קינדער אונטער איין יאָר. ד. עלקין לייגט אפילו פאָר, אַז מען זאָל נישט מקבר זיין 
קיין קינדער, פאַרשטאָרבענע אונטער 5 יאָר און ס. יאָסעלעװיטש גייט נאָך ווייטער: ער 
לייגט פאָר, מען זאָל נישט מקבר זיין קיין מתים יינגערע פון 13 יאָר. מאַקס גלוקסמאַן ווייזט 
אָן אויף דער גרויסער אחריות פון אַזאַ באַשלוס און ער פאַרלאַנגט, אַז די פאַרװאַלטונג זאָל 
אַליײן נישט באַשליסן, נאָר צונויפרופן אַן אױיסעראָרדנטלעכע גענעראַל פאַרזאַמלונג. דער 
ראַבינער פון דער קאָנגרעגאַציע, ד"ר חלפן איז מיט דער מיינונג, אַז פריער וי אַלץ דאַרף 
מען אויסקלייבן אַ קאָמיסיע, וועלכע זאָל טראַכטן צו קויפן אַ פּלאַץ פאַר אַ בית-עולם. דער 
דאָזיקער פאָרשלאַג ווערט איינשטימיק אָנגענומען און ס'ווערט אויסגעקליבן אַ קאָמיסיע, 
אין וועלכער עס גייען אַרײן ג. ווייל, ד"ר חלפן, ד. עלקין, יאָסעלעװיטש, פײיערמאַן און 
דער פּרעזידענט. 


דעם 4טן מאי 1909 -- אגב, אין אַזאַ שווערער צייט, האָט זיך די פאַרװאַלטונג דער- 
לויבט, איבער דריי מאָנאַטן נישט אָפּצוהאַלטן קיין שום זיצונג, פון 27סטן יאַנואַר ביזן 
4טן מאי*) -- דעם 4טן מאי ווערט צונויפגערופן אַ ספּעציעלע זיצונג וועגן דעם ענין בית- 
עולם, ' 

דער מיטגליד פון דער קאָמיסיע, װאָס האָט אויף זיך גענומען די אויפגאַבע אויסצוזוכן 
און צו קויפן אַ פּלאַץ פאַר אַ בית-עולם, ג. ווייל, קומט מיט אַ ,נייעם" פּראִיעקט: דער נייער 
פּראָיעקט איז אײגנטלעך נישט אין גאַנצן קיין נייער, נאָר אַן איבערגעניצעוועטער. ער באַ- 
שטייט אין דעם, אַז די חברה-קדישא זאָל ווידער זיך ווענדן מיט אַ בקשה צו דער מוניצי- 
פּאַליטעט, וועגן אַ קאָנצעסיע אויף אַ שטיקל פּלאַץ אין פלאָרעס. נאָר אַנשטאט 6000 קברים, 
זאָל מען איצט בעטן נאָר 4000, ווייל 6000 איז צופיל. חוץ לזה האָט ער, ווייל, געפונען אַ 


+) אַזעלכע לאַנגע הפּסקות צװישן איין זיצונג און דער אַנדערער זענען אָכּט פאָרגעקומען. אַווי, למשל, 
פּון 10טן נאָװועמבער 1904 ביון 15טן מערץ 1908, און פון דעם דאָזיקן|טאָג ביז דעם 7טן אויגוסט. אויך אין 
86 איז פון 13טן יאַנואַר ביזן 9טן יוני נישט פאַרצייכנט קיין שום זיצונג. און דאַן װידער אַן הפשקה 
פון יוני בין נאַװעמבער, און אַזױי ווייטער. די דאָזיקע לאַנגע הפסקות זענען אָבער נישט רעגולאַר. אָפט קומען 
בּאַר זיצונגען כמעט יעדע װאָד. 

די אַנטשטײיאוננ פון דער יידישער קהילה אי! בוענאַס-אײירעס 


פּערזאָן, וועלכע איז גרייט צוצונעמען 10.000 פּעזעס פאַר דער טרחה צו פּועלן, אַז די יידן 
זאָלן באַקומען די געבעטענע קאָנצעסיע. די פּערזאָן האָט אייגנטלעך געפאָדערט 20.000 פּעי 
זעס --- פאַרװאָס נישט? מען איז שוין געווויר געװאָרן, אַז יידן גיבן געלט פאַר דעם, װאָס 
קומט זיי אומזיסט. און נישט בלויז זיי קויפן זיך אַלײין קרקע, נאָר זיי גיבן נאָך... טרינק- 
געלט געוויסע פּערזאָנען, וועלכע זענען זיך פאַר זיי מטריח צו באַקומען אַ דערלױבעניש, 
װועלכּע מען דאַרף אייגנטלעך באַקומען אומזיסט. און דערפאַר טאַקע האָט די פּערזאָן געפֿאָ- 
דערט 20.000 פּעזעס. נאָר דעם ה' וייל האָט זיך איינגעגעבן אַראָפּצודינגען 10 טױזנט 
פּעזעס, דערקלערנדיק, אַז ער גיט דאָס פון זיין אייגענער קעשענע --- װאָס די פּערזאָן, וועל- 
כע האָט געדאַרפט נעמען דאָס געלט, האָט פאַרשטײיט זיך, נישט געגלויבט. 


דער ענין פון די 10.000 פּעזעס -- אַן אויסגאַבע, וועלכע קאָן נישט געשטיצט וערן 
מיט קיין שום דאָקומענט, --- רופט אַרױס אַ דעבאַטע. דערווייל ווערן מיר געווויר. אַז דער 
פּרעזידענט האָט שוין פריער אָנגעבאָטן צו אַװעזשאַנעדאַס קרוב 6.000 פּעזעס און ער האָט 
גאָרנישט געקאָנט פּועלן. און דאָך שטיצט דער פּרעזידענט דעם דאָזיקן אָנבאָט, און עס 
שטיצן אים נאָך אַנדערע מיטגלידער פון דער פאַרװאַלטונג און ער װערט איינשטימיק אָנ- 
גענומען. 

דער כוח פון די דערװאַרטע 10.000 פּעזעס האָט אַביסל אַ שטופּ געטאָן דעם ענין 
פאָראויס. אָבער דורכפירן האָט זיך נישט געלאָזט, אפילו מיט די 10.000 פּעזעס. עס ווייזט 
אויס, אַז הינטער די קוליסן האָבן געווירקט אומבאקאנטע כוחות קעגן די יידן. צום גליק 
האָט זיך געטראָפן אַן אַנדערער וועג. 


דעם 17טן נאָוועמבער 1909 האָט דער פּרעזידענט גערופן אַ פּאַרװאַלטונג-זיצונג אויף 
אַ ביטע פון פאַרשידענע אַלטע מיטגלידער פון דער חברה-קדישא, וועלכע האָבן געשיקט צו 
דער זיצונג אַ דעלעגאַציע פון דריי מיטגלידער, טראב, כאיץ און בערמאן, וועלכע האָבן 
דערקלערט, אַז ס'איז אומבאַדינגט נויטיק, אַז די ח"ק זאָל קויפן אַ פּלאַץ פאַר אַ בית-עולם, 
און זיי האָבן אָנגעװיזן אויף אַ פּלאַץ אין ליניערס, וועלכן מען קאָן קויפן צום פּרײז פון 
0 פאַר אַ קװאַדראַט װאַרע און אַז דער אייגנטימער פון דעם פעלד נעמט אויף זיך אויסצו- 
ווירקן אַ באַװיליקונג אין דער מוניציפּאַליטעט פון סאַן-מאַרטין און אַ הנחה פון די פּראָ- 
ווינץ-שטייערן פון 115 אויף 50 פּעזעס פאַר יעדן מת. 


די פאַרװאַלטונג האָט דאַן גענומען באַטראַכטן דעם נייעם פּראָיעקט. דער פּרעזידענט 
האָט אָנגעוויזן אויף די אומקאָנװענירנדיקע זייטן פון ליניערס: די ווייטקייט, די פּראָװינציע- 
לע שטייער, וועלכע װעט שטאַרק באַלאַסטן די חברה, אפילו ווען מען זאָל דערגרייכן די 
הנחה אויף צו צאָלן נאָר 50 פּעזעס פאַר יעדן מת. ער דערמאָנט די גרויסע צאָל פון אָרימע 
מֿתים, פאַר וועלכע די חברה ועט מוזן צאָלן די שטייער. חוץ לזה איז נישטאָ קיין זיכער- 
קייט, אַז די הנחה װעט נישט שפּעטער צוריקגערופן ווערן, און דאַן װעט מען מוזן צאָלן צו 
5 פּעזעס פאַר יעדן בר-מינן. די מערהייט פון די פאַרװאַלטונג-מיטגלידער דערקלערן זיך 
אָבער פאַרן קויף פון דעם פּלאַץ, כדי ענדלעך אַרױסצוקומען פוֹן דער שטענדיקער זאָרג. נאָך 
לאַנגע דעבאַטן לייגט פאָר ליבעשוץ, מען זאָל באַשטימען אַ קאָמיסיע, וועלכע זאָל זיך פאַר- 
נעמען מיטן קויף פון דער קרקע צו די מעגלעך בעסטע באַדינגונגען און מיט דעם תנאי, 
אַז דער אייגנטימער פון דעם פּלאַץ זאָל זיך פאַרפליכטן צו דערגרייכן די באַװיליקונג פון 
סאַןדמאַרטינער מוניציפּאַליטעט און די שטייער:הנחה פון דער פּראָװינציעלער רעגירונג. די 
קאָמיסיע דאַרף זיך אויך זען מיט דעם אַדװאָקאַט ד"ר באַזשעסטעראָ זיך צו באַראַטן מיט אים 
וועגן אַלע רעכטלעכע ענינים, װאָס זענען פאַרבונדן מיט דעם קויף און אײנאָרדענען דעם 
בית-עולם. אין דער אויסגעקליבענער קאָמיסיע גייען אַרײן: ענקין, פייערמאַן, ליבעשוץ און 
יעקב יאָסעלעװיטש. דער אױיבנדערמאָנטער ד"ר באַזשעסטעראָ האָט געמאַכט דער קאָמיסיע 
אַ נייעם אָנבאָט: אַ פּלאַץ פון 67.000 קװאַדראַטנע װאַרעס טאַקע אויך אין ליניערס איף 
צפון זייט פון דער גאַס ריװאַדאַװיאַ {טאַקע דעם איצטיקן בית-עולם), צום פּרײז פון 4 פּעועס 

א. 0 ש ו ס ה ײַ ם 


די קװאַדראַטנע װאַרע, און אויך על תנאי, אַז דער פאַרקויפער זאָל פּועלן די באַװיליקונג און 
די הנחה פון דעם פּראָװינציעלן שטייער צו דער הױך פון 50 פּעזעס פאַר יעדן דערוואק- 
סענעם בר-מינן, און 25 פּעזעס פאַר קינדער. 

דער ענין רופט װידער אַרױס לאַנגע דיסקוסיעס. עס האַנדלט זיך װידער וועגן דעם צי 
קאָן די ח"ק אויף זיך נעמען אַזעלכע שװוערע התחיבותן. מען הערט וידער מיינונגען פאַר 
און קעגן דעם קויף. דער פּרעזידענט ענקין באַמערקט דאַן, אַז קיין ביליקערע קרקע קאָן מען 
נישט באַקומען, סיידן אין באַראַקאַס-אַליסוד (אַװעזשאַנעדאַ), װו מען קאָן קויפן פאַר 50 
סענט די װאַרע, אָבער אין שכנות מיטן פעלד פון די ,, טמאים". ה' ענקין האָפט, אַז די יידי- 
שע קאָלעקטיװויטעט, וועלכע פאָדערט שוין אַזױ לאַנג אַן אייגענעם בית-עולם װעט אין 20 
טעג שאַפן די נויטיקע סומע געלט, ווען דער עולם װועט הערן, אַז מען האָט שוין געקויפט 
אַ קרקע. דער קאַסירער ברוכיס האָפּט, אַז די צאָל פון די מיטגלידער װעט מיט אין מאָל 
שטייגן ביז 2000, ווען עס װעט זיין געקויפט די קרקע, און מיט 2000 מיטגלידער װעט שוין 
נישט זיין שװוער צו צאָלן די ראַטעס. עס וװערט באַשלאָסן, מיט אַ מערהײט שטימען צו 
קויפן דעם פּלאַץ, 

אויף דער זעלבער זיצונג (דעצעמבער 1909) איז אגב געלייענט געװאָרן אַ בריוו פון ה' 
סאָלי באָראָק (איינער פון די גרינדער פון דער חברה קדישא), דעמאָלסדיקער פּרעזידענט פון 
דער ,אוניאָן איזראַעליטאַ אַרכענטינאַ*, אײינלאַדנדיק די פאַרװאַלטונג פון דער חברה-קדישא 
צו שיקן דעלעגאַטן צו אַ פּאַרזאַמלונג פון דער ,אוניאָן איזרעליטאַ* מיטן צוועק צו שאַפן אַ 
קאָמיטעט און מיטלען צו שטעלן אַ מאָנומענט דעם אומגליקלעך אומגעקומענעם קאָראָנעל 
ראַמאָן פאַלקאָן (דער פּאָליצײי-פּרעזידענט, וועלכער איז געװאָרן דערהרגעט פון דעם יידישן 
אַנאַרכיסט סימאָן ראַדאָװיצקי), נאָך אַ קורצער דעבאַטע איז איינשטימיק באַשלאָסן געװאָרן, 
אַז די חברה-קדישא שטייט נישט-צו צו דער דאָזיקער איניציאַטיוו. אויף אַ צווייטער פאַר- 
װאַלטונג-זיצונג איז דער דאָזיקער באַשלוס געװאָרן פאַרזיסט מיט אַ ביסל העפלעכער צוקער- 
װאַסער. מיר פאַרצייכענען דעם דאָזיקן אינטערמעדיאָ אַלס יעדנפאַלס כאַראַקטעריסטיש פאַר 
יענע צייטן, 

אויף דער זיצונג פון 2טן יאַנואַר 1910 האָט דער פּרעזידענט פּאָרגעלייענט דעם טעקסט 
פון דער בקשה, װאָס איז אַרײנגעטראָגן געװאָרן אין דער מוניציפּאַליטעט פון סאַן-מאַרטין 
וועגן אַ באַװיליקונג אויף אַ יידישן בית-עולם אויף דער געקויפטער קרקע אין ליניערס. אין 
דער בקשה ווערט געפאָדערט אַ הנחה פון שטייער, אַז די ח"ק זאָל נישט דאַרפן צאָלן מער 
װוי 40 פּעזעס פאַר דערוואקסענע און 20 פּעזעס פאַר טויטע ביז 16 יאָר. אויף דער פאָדערונג 
פון אַדװאָקאַט ד"ר באַזשעסטעראָ ווערט צונויפגערופן אַ גענעראַל פאַרזאַמלונג אויפן 6טן 
יאַנואַר 1910. צו דער פאַרזאַמלונג אין סאלאָן ;סואיסאָ? זענען געקומען 102 מיטגלידער. 
דער פּרעזידענט נ. ענקין האָט איבערגעגעבן אַלע פּרטים וועגן קויף פון דער קרקע און וועגן 
דער לאַגע פון דער חברה. נאָך אַ לענגערער דעבאַטע גייט מען אַריבער צו דער אָפּשטימונג, 
דער פּרעזידענט פאָדערט אויף אַלע, וועלכע זענען איינשטימיק מיטן קויף זאָלן זיך אויפ- 
שטעלן, ,אויף װאָס אַלע, --- װי עס זאָגט זיך אין אַקט --- אָנװעזנדע, אָן איין אױיסנאַם, 
האָבן זיך אויפגעשטעלט, געבנדיק דערמיט זיער צושטימונג צום קויף פון בית-עולם, און 
אױטאָריזירנדיק דערמיט דעם פּרעזידענט, אונטערצושרייבן דעם קויף-אַקט". 

,ס'איז געווען אַזױ גרויס דער ענטוזיאַזם, װאָס האָט געהערשט אין סאַלאָן -- זאָגט 
זיך ווייטער אינעם אַקט -- אַז דער פּרעזידענט האָט אין זעלבן מאָמענט אין סאַלאָן געעפנט 
די ליסטע פון מנדבים פאַרן בית-עולם". און דעם 29סטן יאַנואַר 1910 איז ביים עסקריבאָנאָ 
פּובליקאָ אַלפרעדאָ סאלא אונטערגעשריבן געװאָרן דער קויף-אַקט און אַלע אַנדערע פאָרמאַ- 
ליטעטן אין שייכות מיטן קויף פון ליניערס. די 52.000 פּעזעס װאָס מען האָט באַדאַרפט 
צאָלן ;אַל קאָנטאַדאָ?* (מזומן) און די האָנאָראַרן פאַרן אַדװאָקאַט, עסקריבאַנאָ און אַנדערע 
אויסגאַבן האָט נאָך די חברה-קדישא דעמאָלט נישט פאַרמאָגט. דער פּרעזידענט נ. ענקין 
האָט דערווייל געמוזט אויסלייגן זיינע 16.000 פּעזעס. (די חברה-קדישא האָט פאַרמאָגט לויט 


48 


די אַנטשטײיאונג פון דער יידישער קהילה אין בוענאָס-אײירעס 


דעם באַלאַנס פון אָקטאָבער 1909 מזומן 44.332 פּעזעס). צו דער אײנאָרדענונג פון בית-עולם 
אַרומצױמען דעם פּלאַץ, אויסבעסערן דעם צוגאַנג וכדומה האָט מען געדאַרפט האָבן נייע 
געלט. די מיטגלידער פון דער חברה-קדישא: ע. ס. ברוכיס, י. יאָסעלעװיטש, ס. יאָסעלע- 
וויטש, דוד עלקין און גוסטאַװו ווייל האָבן אונטערגעשריבן וועקסלען צו 3.000 פּעזעס יעדער 
איינער. די וועקסלען זענען דיסקאָנטירט געװאָרן אין דייטשן באַנק. 

דערנאָך האָבן זיך אָנגעהויבן נייע דאגות. ביים קויף פון דער קרקע האָט מען אונטער- 
געשריבן היפּאָטעקירטע וועקסלען אויף אַ סומע פון 107.000 פּעזעס, וועלכע האָבן באַדאַרפט 
ווערן באַצאָלט אין די נאָענטסטע 3 יאָר צו 35.666 פּעזעס אַ יאָר. פאַרשטענדלעך, אַז אין די 
דריי יאָר האָט מען אַזאַ סומע נישט געקענט אָפּצאָלן. מען האָט געמוזט מאַכן , פּראָראָגעס*, 
(פּראָלאָנגאַציעס) און דער חוב, וועלכער האָט געלאַסטעט אויף דער חברה קדישא האָט אויף 
פאַרשידענע אופנים פאַרנומען די זיצונגען פון דער פאַרװאַלטונג און עס האָט אָפט מאָל 
באַשװערט די האַנדלונגען פון דער פאַרװאַלטונג. 


אָט אַזױ האָט זיך געענדיקט דער דראַמאַטישער קאַמף פון דער חברה-קדישא פאַר דער 
פּרימיטיווסטער פאָדערונג פון דער יידישער רעליגיעזער געמײנשאַפט אין דער אַרגענטינער 
הױפּטשטאָט --- פאַר אַן אייגענעם בית-עולם. 12 יאָר האָט די חברה-קדישא געמוזט פירן אַ 
קאַמף פאַר אַ זאַך, וועלכע װוערט אומעטום אין דער װועלט באַטראַכט פאַר אַ זעלבסטפאַר- 
שטענדלעכקייט. אַז אין דעם דאָזיקן קאַמף זענען אָפּגעטון געװאָרן אַ סך נישט-קלוגע שריט, 
אַ סך פעלערן, -- דאָס האָבן מיר שוין דאָ אָנגעויזן. דער גרונט פעלער איז געווען, װאָס 
יידן האָבן נישט געפאָדערט פון דער רעגירונג אומזיסט אַ פּלאַץ אויף צו באַגראָבן זייערע 
טויטע. די דאָזיקע פאָדערונג האָט געדאַרפט װערן אַװעקגעשטעלט אַלס אַ גרונט-פאָדערונג 
פון רעליגיעזער טאָלעראַנץ. 


אַז ס'איז געווען פּלאַץ פאַר אַזאַ פאָדערונג, האָבן מיר שוין דאָ באַװיזן מיטן פאַקט, 
װאָס די בוענאָס-איירעסער מוניציפּאַליטעט איז געוען גרייט צו געבן אומזיסט אַ פּלאַץ 
פאַר אַ יידישן בית-עולם, נאָך אין יאָר 1888. די דאָזיקע געלעגנהייט איז נישט אויסגע- 
נוצט געװאָרן צוליב אָפּגעלאָזנקײט און יידישער צעריסנקייט. ליידער איז אין דעם דאָזיקן 
ענין קיינמאָל נישט געקומען צו אַ מאַניפעסטאַציע פון פאָלקס-ווילן פון דער גאַנצער יידישער 
קאָלעקטיװויטעט. די עסקנים פון דער חברה-קדישא האָבן זיך געפילט ממש איזאָלירט פון דער 
יידישער קאָלעקטיװויטעט -- באַזונדערס אין די ערשטע 10 יאָר. צוליב דער דאָזיקער איזאָ- 
לירונג און צוליב דער האָפענונגסלאָזיקײט צו קענען דערגרייכן אַ בית-עולם אויפן וועג פון 
קאָרעקטע פאַרהאַנדלונגען, האָט מען געמאַכט דעם שווערן פעלער, צו ווייזן אַ וועג פון ;כאַ- 
באַר*. פון דער דאָזיקער זינד ליידן מיר נאָך היינט, 


נאָך דעם קויף פון דעם פּלאַץ אין ליניערס האָט זיך אָנגעהױבן אַ שטורעם: געלויף פון 
טפּעקולאַנטן און אינטריגאַנטן און סתם שונאי-ישראל קעגן דער באַװיליקונג פון דעם יידישן 
בית-עולם. כלומרשטע שכנים פון ליניערס האָבן געשיקט פּראָטעסטן צום אינטענדענט פון 
ב. איירעס, פאָדערנדיק, אַז דער אינטענדענט פון דער הױפּטשטאָט זאָל משפּיע זיין אויף 
דעם אינטענדענט פון סאַן-מאַרטין, נישט צו געבן קיין דערלויבעניש די יידן. אין דער אינ- 
טריגע האָט זיך אויך אַרײינגעמישט דער ,כעפע* פון דער באַןדסטאַנציע אין ליניערס, וועל- 
כער איז געווען איינער פון די שטאַרקסטע העצערס. דעם דאָזיקן פּאַרשױן האָט מען באַלד 
פאַרמאַכט דאָס מויל דורך אַן אינטערווענץ ביי דער באַן-דירעקציע. 


אויך די פיינדלעכע באַציאונג פון די בוענאָס-איירעסער בלעטער האָט שוין נישט גע- 
קענט שטערן דער זאַך. קעגן דעם יידישן בית-עולם זענען אַרױסגעטראָטן אַזעלכע בלעטער 
וי ;לאַ נאַסיאָן", /לאַ פּרענסאַ*, ,,לאַ אַרכענטינא?, ,על דיאַריאָ* און אַנדערע. ווען די פיינד- 

לעכע אַרױסטרעטונגען פון די בלעטער האָבן נישט אויפגעהערט, האָט דאָס אַרױסגערופן א 
געוויסע באַאומרואיקונג אין די קרייזן פון דער פאַרװאַלטונג. עס האָט זיך געשאַפן אַזאַ צו- 
שטאַנד, אַז די בלעטער האָבן אונטערגעהעצט די ,עפנטלעכע מיינונג", און געוויסע פאַר- 
אינטערעסירטע פּערזאָנען האָבן משפּיע געווען אויף די בלעטער, אַרױסצוטרעטן קעגן דעם 
באַװיליקן אַ יידישן בית-עולם. קלאַ פּרענסאַ", למשל, האָט אויפגעפאָדערט דעם אינטענ- 
דענט פון דער הױפּטשטאָט און די פּראָװינציעלע רעגירונג פון בוענאָס-איירעס, נישט צו 
דערלאָזן דעם בית-עולם. אָבער אין דעם מאָמענט פון דער גרעסטער פאַרדאגהטקייט האָט 
מען געגעבן צו פאַרשטיין יידישע עסקנים, אַז זיי זאָלן זיך נישט צופיל דאגהן, אַז דער עניך 
איז שוין דערליידיקט לטובת די יידן 


,לאַ פּרענסאַ? האָט אָבער נישט נאָכגעלאָזט, און מיט אַן אייפער, װעלכן זי װאָלט 
געקענט פאַרווענדן פאַר אַ בעסערער זאַך, האָט דאָס דאָזיקע ליבעראַלע און , הומאַניטאַרט* 
בלאַט געקעמפט קעגן דעם יידישן בית-עולם.. אַזױ ווייט, אַז נאָך אין מערץ 1912, אַלזאָ 
מער וי צוויי יאָר נאָכן קויף פון ליניערס, ווען דאָרט האָבן שוין גערוט מער וי אַ הונדערט 


יידישע מתים, האָט ,,לאַ פּרענסאַ? נאָך אַלץ נישט נאָכגעלאָזן איר קאַמף קעגן יידישן בית- 
עולם, און נישט געלאָזט צורו, נישט די טויטע און נישט די לעבעדיקע יידן 


פון דער נרינדוננ פון דער הברה קדישא ביז צום קויף פון ליניער 
װוי אַזױ אַנטשטײט אַ קהילה? 


נישט וי אין אַנדערע לענדער און אַנדערע עלטערע צייטן איז פאָרגעקומען די אַנט- 
שטייאונג פון אונדזער קהילה. אייגנטלעך איז אומעטום, אין יעדער שטאָט, װו יידן באַ- 
געגענען זיך אַלס יידן, כדי אויף אַ קאָלעקטיוון אופן איינצואָרדענען זייערע באַזונדערע לעבנס- 
פאָרמען, צו פּראַקטיצירן זייערע מנהגים, ממשיך צו זיין די רעליגיעזע און עטישע געזעצן 
פון זייערע אבות, אין וועלכער ס'איז פאָרעם, דאָרט איז שוין דאָ די קהילה, אפילו ווען זי 
איז נאָך פאָרמעל נישט געגרינדעט. אין דעם דאָזיקן זין האָבן אפשר שוין יענע יידן, וועלכצ 
האָבן זיך באַזעצט אין אַרגענטינע אין דער צייט צװוישן 1860 און 1890, דאָס הייסט ביז 
צום אָנפאַנג פון דער יידישער מאַסן-אימיגראַציע, שוין געבילדעט אַ מין קהילה -- אויף ווי- 
פיל זיי זענען זיך צונויפגעקומען אַלס יידן, געפילט אַ באַדערפעניש צו בעטן צו גאָט וי 
יידן, זיך געשאַפן אַ פּלאַץ ווו זיי האָבן געקענט באַפרידיקן די דאָזיקע רעליגיעזע באַדער- 
פעניש, און דערצו האָבן אַ טייל פון זיי געװאָלט חתונה האָבן װוי יידן, פאַרשרייבן זייערע דאַ- 
געבוירענע קינדער וי יידן, אין אַ יידישן מעטריקע-אַמט. און קודם-כל ביים סוף פון זייער 
לעבן צו באַקומען קבורה וי יידן --- דאָס זענען דאָך אַלץ געווען זאַכן װאָס בילדן דעם אינ- 
האַלט פון אַ קהילה, 

אָבער דאָ איז תחילת אַלץ געווען אַנדערש. 

אין דער געשיכטע פון יידישע װאַנדערונגען האָט אָפט געטראָפן, אַז גאַנצע קהילות 
אָדער טיילן פון זיי האָבן איבערגעװאַנדערט פון איין שטאָט, פון איין לאַנד אין אַן אַנדערן. 
די דאָזיקע איבערגעװאַנדערטע יידן, האָבן תיכף ביים אָנקומען אין דער ננייער שטאָט גע" 
בילדעט אַ קהילה. זיי האָבן געהאַט מיט זיך אַלץ װאָס איז דאָס וועזן פון אַ קהילה -- די 
ספרי תורה, ספרים, מלמדים פאַר די קינדער, אַ רב, אַ שוחט, אַ מוהל, אַ חזן וכו' און זיי 
האָבן שוין געפירט אַ קהליש לעבן -- ס'האָט נאָר געפעלט אַ פעלד פאַר אַ בית-עולם. און 
דאָס האָבן יידן זיך געסטאַרעט באַלד צו דערגרייכן. 

אָבער דאָ ביי אונדז איז אַלץ געווען אַנדערש. די ערשטע יידן, װאָס האָבן זיך דאָ באַ- 
זעצט פאַר דער יידישער מאַסן-אימיגראַציע, זענען געקומען אַהער אין זינען פון יידישקייט 
מיט ליידיקע הענט. ביי אַ טייל פון זיי איז זיכער געווען אַביסל יידישקייט אין זייערע מוחות, 

די אַנסשטײיאונג פון דער יידישער קהילה אין בוענאָס-איירעס 


אין זייערע הערצער, אָבער עס האָט זיי געפעלט אַלץ, בכדי צו קענען פאַרווירקלעכן אין לעבן 
די פּאַראַנענע בענקשאַפט נאָך יידישקייט. שוין נישט רעדנדיק דערפון, װאָס די מערסטע 
פון זיי האָבן געלעבט מיט קריסטלעכע פריען און געלאָזט זייערע קינדער דערציען װי 
קריסטן, האָבן אפילו די פון זיי, וועלכע האָבן זייערע קינדער נישט געשמדט, זיי אויך נישט 
דערצויגן װי יידן. 

מיר האָבן דאָ ערשט גערעדט וועגן דער איבערװאַנדערונג פון קהילות אָדער פון טילן 
פון קהילות. מיר האָבן דאָ געהאַט אַזעלכע איבערװאַנדערער. 

אין אַ נומער פון ,הצפירה" פון 1894 איז דאָ אַ קאָרעספּאָנדענץ וועגן דעם געזעגענען 
אַ גרופּע יידן, אַ הונדערט פאַמיליעס פון בעסאַראַביע און פּאָדאָליע, פאַר זייער אױיסװאַנ- 
דערן קיין אַרגענטינע. דאָס געזעגענען איז פאָרגעקומען אין שול. מ'האָט די יידן מיטגעגעבן 
אַ ספר-תורה און נאָך אַ ספר און נאָך ספרים, און מ'האָט געהאַלטן רעדעס ועגן אָפּהיטן 
יידישקייט אין דעם נייעם אומבאקאנטן לאַנד, אָפּהיטן זמן שחרית און מנחה יעדן טאָג, היטן 
שבת און מ'האָט גערעדט מליצות וועגן שבת און װאָס שבת איז פאַר יידן. די דאָזיקע יידן 
האָבן פאַקטיש געבילדעט אַ װאַנדערנדיקע קהילה. ס'איז מיט זיי מיטגעפאָרן אַ רב, אַ שוחט, 
אַ מוהל און אַנדערע כלי קודש. אָנקומענדיק אױיף די פעלדער פון דעם נייעם לאַנד, האָבן 
די דאָזיקע יידן שוין מיט זיך געבילדעט אַ קהילה. 

דאָס איז געווען אין די קאָלאָניעס. אָבער אַ טייל פון די דאָזיקע יידן האָבן זיך דאָך באַ- 
זעצט אין בוענאָס-איירעס, און מען קאָן משער זיין, אַז זי האָבן זיך נישט געקענט באַנוגע- 
נען מיט דער מינימום-יידישקייט, װאָס די חברה קדישא האָט פאַר זיך אָנגעצייכנט פאַר די 
ערשטע יאָרן פון איר עקזיסטענץ -- די יידישקייט, װאָס איז באַשטאַנען אין קבורת ישראל 
אויף אַ צמענטער. מיר רעדן שוין נישט וועגן די פּראַנצויזישע, דייטשע, ענגלישע און אי- 
טאַליענישע יידן, וועלכע האָבן זיך באַנוגנט מיט דעם ביסל מינימום:יידישקייט פון זייער 
דעמאָלסדיקער קאָנגרעגאַציע. כאָטש אויך ביי זיי האָט ערגעץווו געטליעט דער יידישער 
פונק, דאָס , פּינטעלע ייד". דאָס באַװוייזט דער פאֵל פון אַזעלכע יידן װי די שוין אָפּטמאָל 
דאָ דערמאָנטע הענרי דזשאָזעף, לואיס ה. ברי און די אַנדערע פון זייער קאַטעגאָריע. אויך 
דער פאַקט, װאָס זיי האָבן זיך פאַראייניקט מיט אונדזערע יידן צו גרינדן צוזאַמען די חברה- 
קדישא, באַװוייזט, אַז אין האַרצן זענען זיי נישט געווען אינגאַנצן צופרידן מיט אַ מאָגערער 
בית-עולם יידישקייט. זיי האָבן קענטיק געשטרעבט צו אַ פולערן קהילה-לעבן. ס'איז אַ פאַקט, 
אַז אין דער שטרעבונג צו דערגרייכן אַ פעלד פאַר אַ בית-עולם זענען יענע מערב-יידן תחילת 
געװוען אַקטיווער פון אונדזערע מזרח-יידן. 

מען מוז אָבער דערמאָנען און אונטערשטרייכן, אַז די זאָרג פאַר אַ יידישן בית-עולם 
האָט פאַרנומען דעם גאַנצן אינטערעס פון די דעמאָלטיקע עסקנים פון דער חברה-קדישא. די 
דאָזיקע זאָרג איז געװאָרן מיט יעדן טאָג שװוערער, באַזונדערס ווען די יידישע עדה אין דער 
הױפּטשטאָט איז זיך פונאַנדערגעוואקסן, יידן האָבן שוין געבילדעט אין דער הױפּטשטאָט 
אַ קאָלעקטיװויטעט פון אַ הונדערט טױיזנט נפשות און נאָך אַלץ נישט געהאַט קיין אײביקן 
ר פּלאַץ פאַר די פאַרשטאָרבענע מיטגלידער. 

אָבער גראָד דער דאָזיקער פּונקט װאָס האָט אָנגעפולט מיט אַזױפיל זאָרג די עסקנים, 
האָט נישט דערװעקט דעם אינטערעס פון ברייטערע מאַסן. דער פּשוטער מענטש וי לאַנג 
ער לעבט, טראַכט ער נישט װעגן שטאַרבן, וועגן טוױיט. דערפאַר איז די צאָל פון די מיט- 
גלידער פון דער נייער חברה תחילת אַ קליינע, און זי פאַרמערט זיך ביז גאָר לאַנגזאַם. פאַר- 
קערט, אנשטאט צו װאַקסן, פאַרקלענערט זיך די צאָל מיטגלידער. פון 158, וועלכע די חברה 
האָט שוין געהאַט אין 1895, בלייבן 110 אין יאָר 1897 און נאָך אין יאָר 1908 פאַרמאָגט 
די חברה נישט מער װי 200 מיטגלידער. און דאָך, נישט געקוקט אויף דער אַפּאַטיע פון דער 
גרויסער מערהייט פון דער יידישער באַפעלקערונג אין יענע יאָרן צו די רופן פון דער חברה 
קדישא, האָט דאָך דער געדאַנק ועגן אַ ברייטערער קהלישער אָרגאַניזאַציע פאַרנומען די 
מוחות פון די אינטעליגענטערע עסקנים. 

א. 2 ש וס ה "ום 


דער קהילה געדאַנק האָט זיך אויסגעדריקט אין די פאַרשידענע שטרעבונגען צו פאַראיי- 
גיקן די פאַרשידענע יידישע אינסטיטוציעס. אייניקע פּרװון אין דער דאָזיקער ריכטונג װעלן 
מיר דאָ פאַרצייכענען. 

אויף אַ פאַרװאַלטונג-זיצונג פון דער ח. ק. דעם 2טן יוני 1907 רעדט דער פּרעזידענט 
מ. סינאַל װעגן דער נ וי ט יק 5 ט צו פ אאר א ײ ני קן די קאש א לט םס 
װ י ט ע ט. מען דאַרף העלפן דער ;אוניאָן איזראַעליטאַ אַרכענטינאַ? *) אויפבויען איר 
טעמפּל און צו בילדן צוזאַמען מיט דער אוניאָן אַ פעדעראַציע, צו וועלכער עס װאָלטן דאַן 
געקענט צוטרעטן אַנדערע יידישע פאַראיינען. סיגאַל װיל העלפן דער ;אוניאָן", כדי זי 
זאָל ,, שטיצן און העלפן דער חברה-קדישא צו דער גרינדונג פון אַ יידיש אַרגענטינער קהלה 
(קאָמונידאַד) אָדער פעדעראַציע, װי עס עקויסטירן אין אַנדערע שטעט פון דער ועלט". 
דער פּרעזידענט לייגט פאָר, אַז צו דעם צװועק זאָל צונויפגערופן װערן אַ גענעראַל-פאַר- 
זאַמלונג נאָך אַ פאַרשטענדיקונג מיט אונ. איז. אַרכ. און מיט אַנדערע פאַראיינען, וועלכע 
ווילן זיך אָנשליסן. 

װיצע-פּרעזידענט ענקין איז קעגן דעם פאָרשלאַג. ס'איז אוממעגלעך, זאָגט ער, צו 
בילדן אַזאַ פאַראייניקונג. די חברה-קדישא, זאָגט ער װעט קײינמאָל נישט קענען מיט אירע 
פאָנדן שטיצן אַנדערע פאַראיינען. 

די אידעע פון פּרעזידענט װערט אָבער דאָך געשטיצט און עס װערט באַשלאָסן באַ- 
האַנדלען דעם ענין אויף אַ צווייטער זיצונג, צו וועלכער עס דאַרפן קומען אַלע פאַרװאַלטונג- 
מיטגלידער. 

אויף דער נאָענטסטער זיצונג, דעם 9טן יוני, זאָגט דער פּרעזידענט, אַז דער איינציקער 
צוועק פון דער זיצונג איז צו פאַרהאַנדלען וועגן דער מעגלעכקייט צו פאַראייניקן אַלע 
(יידישע) פאַראיינען, וועלכע עקויסטירן אין דער שטאָט בוענאָס-איירעס און וועלכע וילן 
זיך פאַראײיניקן כדי צו בילדן אַן אמתע אוניאָן (קהילה), אַזױ װי עס עקזיסטירן אין אַ סך 
שטעט פון אײראָפּע. 

דער ענין רופט אַרױס אַ לעבהאַפטע דיסקוסיע. אָבער אַזױ װי מען קאָן נישט קומען 
צו קיין שום פּאָזיטיוון באַשלוס, שטעלט דער פּרעזידענט אַװעק די פראַגע פּרינציפּיעל: 

איז נויטיק צו בילדן אַ פעדעראַציע פון אַלע יידישע פאַראיינען וועלכע ווילן זיך אָנ- 
שליסן? 

אויף דער דאָזיקער פּראַגע ענטפערן אַלע פאַרװאַלטונג-מיטגלידער מיט ;יאָ? -- אַ 
חוץ דעם װיצע-פּרעזידענט ענקין, וועלכער דערקלערט, אַז די דאָזיקע פראַגע טאָר נישט 
באַהאַנדלט וװוערן אויף אַ פאַרװאַלטונג-זיצונג פון דער ח. ק. 


*) די האוניאָן אי;ראַעליטאַ אַרכענטינא" איז גענרינדעט געװאָרן פון דעם עסטרייכישן ייד אָסּטװאַלד 
און נאָךד אײיניקע נערזאַנען, וועלכע זענען געווען אומצופרידן מיט דער ,קאָנגרעגאַסיאָן איזראַעליטאַ אַרכענ- 
טינא". אָפטװאַלד איז געװען דער פּרעוידענט פון דער ;אוניאָן', און ער האט נישט געקאַרגט קיין מי און 
קיין מאַטעריעלע מיטלען אויפצובויען אַן אייגענע שול פאַר דער ;אוניאָן". די גרונדשטיי-לייגונג, ווענן 
וועלכער עס רעדט זיך דאָ, איז געװען פאַר דעם הויז, אויף פּאַסטעאור, אויף װעלכן פּלאַץ עס געפינט זיך 
היינט דאָס הוין פון דער קהילה. אָסטװאַלד האָט דאָס הויז אויסגעבויט אַלס שול. אָבער אַזױי װי ער האָט 
גישט געהאַט קיין מיטלען, האָט ער אַרײננעשלעפּט די ,אוניאָן"' אין צו גרויסע חובות. דאָס הויזו איז דאַן 
פאַרקויפט געװאָרן אויף אַ רעמאַטע. 

דאָס דאָזיקע פאַרקויפן אַ געזעלשאַפּטלעדך יידיש הויז אויף אַ רעמאַטע, איז אַ טרויעריק קאַפּיטל פון דער 
יידישער צעריסנקייט פין יענער צייט און פון פעלן פון נעזעלשאַפטלעכן חוש און אחריות אנב דאַרף דא 
דערמאַנט װערן, אַז דער דעמאָלטיקער פּרעזידענט מ. סיגאַל האָט געװאָלט אונטערקומען מיט הילף דער 
,;אוניאָן", נאָד װען זי האָט געהאַלטן דאָס הויז אין כויען. אָבער די מערהייט פון דער פאַרװאַלטונג פון 
דער חברה קדישא איז נעװען קעגן דעם. פּאַרענדיקנדיק די דאָזיקע באַמערקונג, ווילן מיר דערמאַָנען, אַו 
דאָס הויז, װאָס איז דאַן פאַרקויפט געװאָרן אויףה דער רעמאַטע, אין שכּעטער געקויפט געװאָרן פּאַר דער 
חברה-קדישא, דורך דוד קאַזשעס. : 

די אַנטשטײאונג פון דער יידישער קהילה אין בוענאָס:איירעס 


אויף דער צווייטער פּראַגע פון פּרעזידענט, צי דאַרף די ח. ק. מאַכן די נויטיקע צו- 
גרייטונגס-אַרבעט, כדי צו רעאַליזירן די אידעע פון דער פעדעראַציע? ענטפערן דריי מיט- 
גלידער מיט ,יאָ", איינער האַלט זיך אָפּ, און דער װיצע-פּרעזידענט קומט װידער מיט זיינע 
פאָרמעלע טענות, אַז וועגן דעם דאָזיקן ענין טאָר מען נישט פאַרהאַנדלען איף אַ זיצונג 
פון דער חברה-קדישא. 

אויף דער דריטער פראַגע פון פּרעזידענט, װאָס פאַר אַ שריט דאַרף מען אונטערנע- 
מען, כדי צו רעאַליזירן די אידעע פון דער פעדעראַציע? ענטפערן די מיטגלידער, מיט אַ 
קאָמיסיע. די דאָזיקע קאָמיסיע ווערט טאַקע אויסגעקליבן. די קאָמיסיע דאַרף פאַרהאַנדלען 
מיטן פּרעזידענט פון דער ,אוניאָן איזראַעליטאַ אַרכענטינאַ*, אַז ער זאָל צונויפרופן אַ זֵי- 
צונג פון די קאָמיטעטן פון די אַנדערע פאַראיינען, צו באַהאַנדלען די פראַגע. נאָר װאָס עס 
איז ווייטער געשען אין דעם דאָזיקן ענין --- וועגן דעם שווייגן די אַקטן. 

אָבער די אידעע צו שאַפן אַ פּעדעראַציע, אַ רעפּרעזענטאַטיווע קערפּערשאַפט פון דער 
יידישער געזעלשאַפט אין דער הױפּטשטאָט, איז שוין געווען גענוג פּאָפּולער. און דווקא נ. 
ענקינען, וועלכער איז פריער געווען אַ קעגנער פון אַזעלכע פּרװון, איז אויסגעקומען די 
דאָזיקע אידעע צו פאַרווירקלעכן. כאָטש לאַנג האָט זיך די פּעדעראַציע נישט געהאַלטן דאָ 
ווילן מיר נאָר דערציילן װוי אַזױ די פעדעראַציע האָט זיך געבילדעט: 


דעם 29סטן נאָוועמבער 1908 קומט פאָר אַ פאַרזאַמלונג פון פּרעזידענטן און דעלע- 
גאַטן פון די פאַראיינען. עס האַנדלט זיך וועגן דער פּראַגע פון כשר"פלייש. און די פאַר- 
זאַמלונג קומט צו אַ באַשלוס, אַז ;מען קאָן נישט דערליידיקן דעם דאָזיקן ענין, נישט קין 
שום אַנדערן, נישט שאַפנדיק פריער אַ פעדעראַציע אין דער דאָזיקער הױפּטשטאָט, אַ פע- 
דעראַציע מיט אַ לעגאַלער מאַכט צו קענען פאַרטיידיקן די אַלגעמײנע אינטערעסן פון די 
יידן אין דער אַרגענטינער רעפּובליק, צו וועלכן צװועק עס איז נײטיק די אָנשליסונג פון 
אַלע פאַראיינען און יידישע גרופּן פון בוענאָס-איירעס. 

וועגן דער דאָזיקער דעלעגאַטן פאַרזאַמלונג אינפאָרמירט דער פּרעזידענט פון דער 
חברה-קדישא, ה' נ. ענקין, אויף אַ זיצונג פון דער פאַרװאַלטונג און אַזױ װי אויף יענער דעלע- 
גאַטן-פאַרזאַמלונג איז באַשלאָסן געװאָרן צו פאַרלאַנגען די צושטימונג פון די פאַרװאַלטונ- 
גען פון אַלע אָנגעשלאָסענע פאַראײנען כדי צו קענען נעמען אָנטײל אין די קומענדיקע 
זיצונגען, פרעגט דער פּרעזידענט צי די פאַרװאַלטונג פון דער חברה-קדישא שטיצט די אי- 
דעע (פון אַ פעדעראַציע) און אויב יאָ, בעט ער צו באַשטימען די דעלעגאַטן. צַזױ רעדט דער 
זעלבער נחום ענקין, װאָס אין פריער אַלס װיצע-פּרעזידענט געווען קעגן דעם באַהאַנדלען 
דעם ענין פון דער פעדעראַציע אויף אַ פאַרװאַלטונג-זיצונג פון דער חברה-קדישא. 

די אידעע פון דער פעדעראַציע װוערט אָבער פאַרנעפּלט צוליב די פאַרשידענע מאָטיון. 
וועלכע די דעמאָלטיקע עסקנים ווילן איר געבן. דאָ רעדט מען ועגן אַ ,לעגאַלער מאַכט צו 
פאַרטיידיקן די אַלגעמײנע אינטערעסן פון די יידן אין דער רעפּובליק? און דאָ קומט דער 
מיטגלי ג ו ס ט אַ װ װ יל אַ פראַנצויזישער ייד) מיט אַ פאָרשלאַג, אַז ס'זאָל פעסט- 
געשטעלט וערן אין די אַקטן, אַז די איניציאַטיווע צו גרינדן די פעדעראַציע איז אַנטשטאַ- 
נען צוליב דער פּראַגע פון כשר-פלייש. און אויך דער דאָזיקער פאָרשלאַג װוערט איינשטימיק 
אָנגענומען. יעדנפאַלס װערט באַשטימט צונויפצורופן אַן אױיסעראָרדנטלעכע גענעראַל-פאַר- 
זאַמלונג (אויפן 12טן יולי 1908) מיטן טאָג-אָרדענונג: 1) די אָנשליסונג פון דער הברה- 
קדישא צו דער פעדעראַציע; 2) די אַפּראָבירונג פון די סטאַטוטן פון דער פּעדעראַציע און 3) 
באַשטימען 4 דעלעגאַטן, וועלכע זאָלן רעפּרעזענטירן די ח. ק. אין דער פעדעראַציע. 

די גענעראַל-פאַרזאַמלונג איז געווען גאָר שטאַרק באַזוכט. דער פּרעזידענט, דערעפענענ- 
דיק די פאַרזאַמלונג האָט אין אַ ,גלענצנדיקער רעדע" אָנגעוויזן אויף דער גרויסער באַדײי- 
טונג פון דער פעדעראַציע פאַר די יידן אין דער דאָזיקער רעפּובליק, ווו ,/יעדער איינער גייט 
זיך זיין וועג, אנשטאָט מיר זאָלן זיין אַלע פאַראייניקט". נאָך אַ דעבאַטע אין וועלכער עס 

נעמען אָנטײל צװישן אַנדערע די פאַרוו. מיטגלידער ליבעשוץ, מאַקס גלוקסמאַן, ד. עלקין, ג. 
װוייל, גיט די גענ. פאַרזאַמלונג איר צושטימונג צו דער אָנשליסונג פון דער חברה-קדישא צו 
דער פעדעראַציע און עס ווערן אָנגענומען אירע סטאַטוטן. און אין אַ געהיימער אָפּשטימונג 
ווערן אויסגעקליבן אַלס דעלעגאַטן פון דער חברה-קדישא צו דער פעדעראַציע: איסאַק פייער- 
מאַן, נחום ענקין, רפאל טאובענשלאק (וועלכער האָט זיך שפּעטער געשמדט) און ס. ליבעשוץ. 


די פּעדעראַציע און אי צוועק 


די פּעדעראַציע איז געבילדעט געװאָרן פון די פּאָלגנדיקע פאַראיינען: 

די עזרה, די תלמוד-תורה (די װאָס האָט שפּעטער באַקומען דעם נאָמען ת"ת הראשונה); 
די חברה-קדישא אשכנזית, דער ביקור-חולים (דעמאָלסדיקער נאָמען: , אוניאָן אָברעראַ איז- 
ראַעליטאַ ב. חולים") און די ציוניסטישע פעדעראַציע. 

אַלס צוועק פון דער פעדעראַציע ווערט באַצײיכנט אין אַרטיקל 4 פון די סטאַטוטן פאָל- 
גענדעס: 


א) ,רעפּרעזענטירן די יידישע קאָלעקטיװיטעט דאָרט, וו דאָס איז נויטיק, באַ- 
שיצן אירע רעכט און פאָדערן איר מאָראַלישן און סאָציאַלן פּראָגרעס: 

ב) שטיצן דעם וװױילשטאַנד פון די עקזיסטירנדיקע יידישע אינסטיטוציעס און 
פון די װאָס װעלן געשאַפּן ווערן, אַרבעטנדיק פאַר זייער אַנטװיקלונג און פאַרפול- 
קאָמונג; 


ג) דערווערבן אומבאַװועגלעכן אייגנטום פאַר דער שאַפונג פון נייע אינסטיטוצ- 
יעס, רעליגיעזע און פילאַנטראָפּישע און פאַר דער גרינדונג פון שולן פאַר דער אַנט- 
וויקלונג און פאַרשפּרײטונג פון יידישן גייסט און די אַרגענטינער פּאַטריאָטישע גע- 
פילן צווישן דער יוגנט; 

ד) פאַרפעסטיקן דעם בונד פון פאַראײניקונג און פון סאָלידאַריטעט צװישן די 
יידישע פאַראיינען, אַרבעטנדיק אומאויפהערלעך פאַר זייער דערציאונג און פאַר זייער 
מאָראַלישן, סאָציאַלן און אַדמיניסטראַטיוון פּראָגרעס; 

ה) העלפן די אָנגעשלאָסענע פאַראיינען מאָראַליש און פינאַנציעל, יעדעס מאָל 
ווען דאָס וועט זיין נויטיק: : 

ז) באַזאָרגן די יידישע קאָלעקטיװויטעט פון דער אַרגענטינער רעפּובליק מיט אַ 
דיפּלאָמירטן הױפּט-ראַבינער (גראַן ראַבינאָ), אַלס אַן אָפיציעלן רעפּרעזענטאַנט פון 
דער יידישער רעליגיע און מיט אַזױ פיל הילפס:ראַבינער וויפל דער ראַט פון דער 
יידישער פעדעראַציע װעט באַטראַכטן אַלס נויטיק. דער הױיפּט ראַבינער און די הילפס- 
ראַבינער װעלן דאַרפן אָנפירן און שטיין אויף דער װאַך פון די רעליגיעזע ענינים און 
גלייכצייטיק אַרבעטן פאַרן מאַטעריעלן און מאָראַלישן פּראָגרעס פון די פאַראיינען". 


לויט די אַנדערע פּונקטן פון די סטאַטוטן דאַרף די פעדעראַציע רעספּעקטירן די אוי- 
טאָנאָמע אַדמיניסטראַציע פון די פאַראיינען. די פאַראיינען דאַרפן נאָר צאָלן דער פעדע- 
ראַציע 590 פון די הכנסות פון די מיטגלידער ביישטייערונגען. אין די סטאַטוטן פון די 
פאַראיינען דאַרף נאָר אַרײנגענומען ווערן אַ פּונקט, אַו זיי שליסן זיך אָן אויף אַ לעגאַלן 
אופן אין דער פעדעראַציע און אַז זי אנערקענט די סטאַטוטן פון דער פּעדעראַציע. 

די פאַראיינען האָבן געדאַרפט רעגלמעסיק אַרײנשיקן באַריכטן פון ער טעטיקײט 
דער פעדעראַציע און וועגן יעדן בייט אין דער פאַרװאַלטונג. אַחוץ דעם האָבן די פאַרװאַל- 
טונגען פון די פאַראיינען געהאַט די פליכט, צונויפצורופן אַן אױיסעראָרדנטלעכע גענעראַל- 

די אַנטשטײיאונג פון דער יידישער קהילה אין בוענאָסיאאײירעס 


פאַרזאַמלונג פון די מיטגלידער אויפן פאַרלאַנג פון א ויב ע ר ש ט | ר אַ ט פו דער 
פעדעראַציע. די דאָזיקע פאַרזאַמלונג האָט געמוזט גערופן װערן נישט שפּעטער װי אויף אַ 
טערמין פון 15 טעג. דער אויבערשטער ראַט פון דער פעדעראַציע האָט געהאַט דאָס רעכט 
צו פּאָדערן אַזעלכע אױיסעראָרדנטלעכע גענעראַל פאַרזאַמלונגען פון יעדן אָנגעשלאָסענעם 
פאַראיין 2 מאָל אין יאָר. די גענעראַל פאַרזאַמלונגען האָבן געהאַט דאָס רעכט צו אַקצעפּ- 
טירן אָדער אָפּצװואַרפן די פאָרגעלייגטע פּראָיעקטן פון דער פעדעראַציע. 


אָט אַזאַ קאָלעקטייוע אָרגאַניזאַציע און אַזאַ געמיינדע-קאָנסטיטוציע האָט געפּרװוט 
שאַפן די דעמאָלסדיקע יידישע קאָלעקטיוויטעט פון בוענאָס-איירעס. אױיף דער אויסער- 
אָרדנטלעכער גענעראַל-פאַרזאַמלונג פון דער חברה-קדישא פון 12טן יולי 1909 איז אָנ- 
גענומען געװאָרן דער באַשלוס זיך אָנצושליסן אין דער פעדעראַציע. צו די סטאַטוטן פון 
דער פעדעראַציע האָבן געגעבן זייער צושטימונג 54 מיטגלידער קעגן 42. אָבער ביים אויס- 
װויילן די דעלעגאַטן האָבן זיך באַטײליקט אַלע מיטגלידער. 

אָבער לאַנג האָט זיך די פעדעראַציע נישט געהאַלטן. צוליב חילוקי-דעות און פּערזענ- 
לעכע מחלוקתן איז זי זיך פונאַנדערגעפאַלן נאָך אַ צוויי יאָר עקזיסטענץ. 

מיט דעם האָט זיך אָבער נישט געענדיקט די שטרעבונג צו אַ קהלשער אָרגאַניזאַציע, 
װאָס זאָל אַרומנעמען די גאַנצע יידישע באַפעלקערונג פון בוענאָס-איירעס. 


פון דער , פעדעראציע" ביז צו דער ,אַליאַנץײ 


פון דעם דורכגעפאַלענעם פּרװו מיט דער ;פעדעראַציע? איז אַװעק אַ צייט פון עלף 
יאָר, ביז מען האָט אונטערגענומען אַ נייעם פּרװו צו שאַפן אַ קהילה-אָרגאַניזאַציע, װאָס 
זאָל אַרומנעמען דאָס אינסטיטוציאָנעלע לעבן פון דער יידישער עדה אין דער הױפּטשטאָט 
און טיילווייז אויך אין גאַנצן לאַנד. דער דאָזיקער נייער פּרװו איז געווען די ;אַליאַנץ", 
וועגן וועלכער מען האָט אָנגעהויבן רעדן אין יאָר 1920, און וועלכע איז נאָך אַ שװאַכער 
עקזיסטענץ פון אַ 272 יאָר אױסגעגאַנגען פון די כוחות אין יאָר 1926. דאָס איז געווען אַ 
שטילער טויט אָן אַ קדיש, אָן אַ הספּד, אָן אפילו אַ ברוך דיין אמת. 


אַזױ װי די ,פעדעראַציע* האָט אויך די ;אַליאַנץ* געזאָלט פאַרווירקלעכן דעם קהילה- 
געדאַנק פון דרויסן, דורך אַ באַגרענעצטער פאַראייניקונג פון די גרעסערע יידישע אינסטי- 
טוציעס, כדי צו מאַכן עקאָנאָמיע אויף דער אַדמיניסטראַציע פון די דאָזיקע אינסטיטוציעס. 
דער ערשטער שריט פון דער געפּלאַנטער פאַראייניקונג און פון דער ,עקאָנאָמיע? האָט באַ- 
דאַרפט זיין די צענטראַליזירונג פון דער ;קאָבראַנסע", ד"ה פון דער איײנקאַסירונג כּון די 
מאָנאַטלעכע אָפּצאָלונגען פון די מיטגלידער פון די אין דער ;אַליאַנץ* פאַראייניקטע אינ- 
סטיטוציעס. דער דאָזיקער ערשטער שריט האָט אויסגעוויזן צו זיין זײיער פאַרנונפטיק. 
װאָרום טאַקע: אנשטאט צען, אָדער פופצן אָדער צוואנציק יידן זאָלן גיין יעדער באַזונדער 
איינקאַסירן פון די מיטגלידער פון זיין פאַראיין די מאָנאַטלעכע אָפּצאָלונגען, איז דאָך פּראַק- 
טישער און ביליקער און טאַקע פאַרנונפטיקער אַז איין אינקאַסענט זאָל אײנקאַסירן פאַר 
אַלע פאַראיינען און אינסטיטוציעס מיטאַמאָל, אָבער דאָס לעבן פון אַ קאָלעקטיוו האָט נישט 
די טבע זיך צו פירן לויט אויסגערעכנטע כללים פון שכל און פאַרנונפט. די צענטראַליזירטע 
;קאָבראַנסע* דורך דער אַליאַנץ האָט זיך נישט איינגעגעבן. איין אינסטיטוציע נאָך דער אַנ- 
דערער האָט זיך אױיסגעשלאָסן פון דער צענטראַלער אײנמאָנונג פון די מיטגלידס-אָפּצאָלונ- 
גען. אַזױ האָט די ;אַליאַנץ* פאַרלאָרן דעם מאַטעריעלן באָדן פון אונטער אירע פיס. 

פונדעסטוועגן איז כדאי צו דערמאָנען די דערװאַרטונגען װאָס אייניקע ערנסטע געזעל- 
שאַפּטלעכע עסקנים האָבן געהאַט אין שייכות מיט דער ;אַליאַנץ". 

אַזױ, צום ביישפּיל, אינעם באַריכט צו דער גענעראַל-פאַרזאַמלונג פון 23סטן פעברואַר 

2 זאָגט דער פּרעזידענט פון דער חברה-קדישא, יואל סוריס, וועגן דער ?אַליאַנץ* פאָל- 
גענדעס: 


, דער דאָזיקער וויכטיקער פּונקט, די אידעע פון אַ סאָציאַלער פאַראייניקונג, װאָס 
האָט זיך אַזױ פּאָפּולער געמאַכט אין אַלע שיכטן פון אונדזער קאָלעקטיװויטעט, דער 
פּראָיעקט פון אַ יידישער אַליאַנץ, װאָס מיר האָבן פאַראַיאָרן פאָרגעלייגט פאַר די 
יידישע אינסטיטוציעס אין בוענאָס-איירעס, האָט ביז איצט נישט געגעבן דעם גע- 
ווונטשענעם רעזולטאַט. מיר, פון אונדזער זייט, האָבן אַלעס מעגלעכס געטון, כדי דער 
אידעאַל פון אַ מאָדערנער ײ ד י ש ע ר ק ה י ל ה זאָל דורכגעפירט וװוערן אין 
לעבן. די איבעריקע יידישע פירער פונעם אָרגאַניזירטן יידנטום אין בוענאָס איירעס 
הענגען אין דער לופט".., 


וי מיר זעען דאָ, איז דער ;אַליאַנץ' פּלאַן געװען פאַרבונדן מיטן אידעאַל װעגן אַ 
יידישער קהילה. 

צו דער גענעראַל-פאַרזאַמלונג פון דער חברה-קדישא פון 21סטן דעצעמבער 1922 טיילט 
מיט דער פּרעזידענט מיגעל זשאַבאָטינסקי, אַז ;די חברה-קדישא האָט אָנגענומען צו טון די 
אַרבעט װאָס געהערט צו דער ;אַליאַנץ*". און דערפאַר זענען די יידישע אינסטיטוציעס גע- 
װאָרן איינגעלאַדן זיך אָנצושליסן אין דעם ;אָפּמאַך צוישן די יידישע אינסטיטוציעס צו אֶר- 
גאַניזירן אַן ;אַרגענטינער יידישע אַליאַנץ", אָדער , פעדעראַציע". אָבער נאָר אינסטיטוציעס 
וועלכע ציילן לפּחות 200 מיטגלידער האָבן געקענט ווערן מיטגלידער פון דער אַליאַנץ. צו 
דער גרינדונג פון דער אַליאַנץ זענען דעריבער געװאָרן איינגעלאַדן צו שיקן זייערע דעלע- 
גאַטן צו דער גרינדונגס-פאַרזאַמלונג פון דער אַליאַנץ די פאָלגענדע אינסטיטוציעס: חברה- 
קדישא (אַלס איניציאַטאָרין), עזרה, מושב:זקנים און בית:יתומים, ביקור הולים, דאַמען- 
הילפס-פאַראיין, צענטראַל-קאָמיטעט פאַר מלחמה ליידנדע, יידישע ליגע קעגן טובערקולאָ- 
זיס ;און נאָך אַנדערע קולטורעלע, פילאַנטראָפּישע און דערציאונגס-אינסטיטוציעס, וועלכע 
ציילן ווייניקסטנס 3200 מיטגלידער". 

וועגן די אויפגאַבן פון דער ,אַליאַנץ* ווערן אין דעם אָפּמאַך-פּראָיעקט אויסגערעכנט חוץ 
די אָרגאַניזאַציאָנעלע און אַדמיניסטראַטיווע ענינים אויך אַזעלכע פּונקטן; 


;צו רעפּרעזענטירן אַלע אָנגעלעגנהייטן פון דער יידישער קאָלעקטיויטעט אין 
דער אַרגענטינער רעפּובליק; 

;צו אָרגאַניזירן, ווען ס'איז נויטיק, נייע קולטורעלע, פילאַנטראָפּישע און דער- 
ציאונגס-אינסטיטוציעס, אָדער צו פאַרגרעסערן די טעטיקייט פון די שוין עקזיסטירנ- 
דיקע". 


װאָסיזשע האָט די אַליאַנץ אויפגעטון צו פאַרווירקלעכן די אויפגאַבן װאָס זי האָט זיך 
געשטעלט? 

לייענען מיר דעם באַריכט פון דעם זעלבן פּרעזידענט מיגעל זשאַבאָטינסקי צו דער 
גענעראַל-פאַרזאַמלונג פון דער חברה-קדישא, פון 20סטן יוני 1924 (אַלזאָ נאָך אַנדערהאַלבן 
יאָר צייט), וועגן דער אַליאַנץ דאָס פאָלגנדע קאַפּיטל: 


ידי קהילה 


;,נאָך אַ צװוישן-צייט פון אָפּװאַרטן, באַנײט איצט איבער אַ נייעס די אָרגאַני- 
זאַציע-קאָמיסיע די אַרבעט, װאָס באַציט זיך צו דער שאַפונג פון אַ יידישער קהילה. 
די מיטגלידער, װאָס שטעלן צוזאַמען די איצטיקע פאַרװאַלטונג, האָבן ביי יעדן מאָ- 
מענט זיך באַמיט צו פאַרווירקלעכן די דאָזיקע אַרבעט, װאָס זי באַגרײיפט עס אויף 
אַזױ פיל נויטיק פאַרן יידיש- געזעלשאַפטלעכן לעבן. זיי פאַרשטײען, אַז בלויז די 

די אַנטשטײיאונג פון דער יידישער קהילה אין בוענאָסיאײירעס 


קהילה קאָן, סיי מאָראַליש און סיי מאַטעריעל אַריינברענגען די געװװוונטשטע אָרדע- 
נונג אינעם געזעלשאַפטלעכן לעבן. אַזױ, אַז פון איר זייט, זאָל עס הייסן אַלס פאָר- 
שטייערין פון דער חברה קדישא, אָדער אַלס אַ פּריװאַט, װעט זי דאָס מעגלעכע טון, 
אַז די קהילה זאָל רעאַליזירט ווערן". 


דאָס אינטערעסאַנטע אין דעם דאָזיקן באַריכט איז דאָס, װאָס דאָ רעדט זיך ועגן 
דעם אַליאַנץ-פּלאַן װי װעגן דער שאַפונג פון אַ יידישער קהילה. אינעם שפּאַנישן טעקסט 
פון דעם באַריכט רעדט זיך נאָר וועגן דער ,אַליאַנץ". פון דעם איז קלאָר, אַז דאָס װאָס מען 
האָט גערופן אויף שפּאַניש אַליאַנץ (אָדער ;אַליאַנסאַ"), האָט מען געמיינט אויף יידיש 
;קהילה". 

און אַ האַלב יאָר שפּעטער, צו דער גענעראַל-פאַרזאַמלונג פון 20סטן דעצעמבער 1924, 
זאָגט דער נייער פּרעזידענט פון דער חברה-קדישא, משה זשיװאָװו (וועלכער האָט שפּעטער 
רענונסירט פון זיין אַמט) וועגן דער קהילה פאָלגענדעס: 


;איינע פון די הויפּט אויפגאַבן װאָס איך האָב מיר פאָרגענומען ביים איבערנעמען 
די פּרעזידענץ איז געווען, צו מיטווירקן מיט אַלע מיינע כוחות פּאַר דער רעאַליזירונג 
פון דער אַליאַנץ-אידעע, ווייל איך האָב געזען אין דער שאַפונג פון אַ נאַציאָנאַלער 
קהילה אויף דעמאָקראַטישע יסודות אַ פאַקטאָר פון געזונט-מאַכן אונדזער קאָלעקטיוון 
לעבן דאָ אין דער הױפּטשטאָט פון דער רעפּובליק". 


אין דעם זעלבן באַריכט האָט דער פּרעזידענט משה זשיװאָוו מיטגעטײלט, אַז איף 
דער פאַרזאַמלונג פון דער אָרגאַניזיר-קאָמיסיע פון דער אַליאַנץ, דעם 18טן נאָװעמבער 
4, איז ,געלייגט געװאָרן דער גרונטשטיין פאַר דער יידיש-אַרגענטינער אַליאַנץ? -- 
פאַר דער קהילה הייסט עס. 

און נאָך צו דער גענעראַל-פאַרזאַמלונג פון 18טן יאַנואַר 1926 דערקלערט דער ויצע- 
פּרעזידענט ד"ר איצקאָוויטש: 


;אונדזער אינסטיטוציע האָט זיך געהאַלטן טריי ביי אירע פּרינציפּן אין װאָס 
ס'איז נוגע דער שאַפונג פון דער יידישער קהילה אין בוענאָס-איירעס און צו יעדער 
צייט מיטגעװוירקט מאַטעריעל און מאָראַליש, בכדי אונדזער געמיינזאַמע שטרעבונג 
זאָל װי אַמשנעלסטן רעאַליזירט ווערן. לויט די באַריכטן פון אונדזער דעלעגאַציע 
אין דעם אױיבערראַט פון דער אַליאַנץ איז װאַרשײינלעך נישט גאָר װײט דער טאָג, 
אין וועלכן עס װעט צושטאַנדקומען די גראַנדיעזע איניציאַטיוו פון דער חברה קדישא 
אשכנזי". 


דאָס איז דער לעצטער אָפּקלאַנג פון דער אַליאַנץ אין די יערלעכע באַריכטן פון דער 
חברה קדישא. די ;אַליאַנץ" איז פאַרשווונדן, ,װי בערעק הינטער קאָצק" -- אב ס'איז 
דערלויבט צו באַנוצן אַ באַקאנט פּויליש ווערטל וועגן דעם יידישן פּאָלקאָװניק בערעק יאָ- 
סעלעוויטש בעת דעם פּוױלישן אויפשטאַנד*). 


די קהילה האָט אָבער דאָך עקזיסטירט, כאָטש נישט פאָרמעל 


ס'איז װי מיר האָבן געזאָגט אין אַ פריערדיקן קאַפּיטל: אומעטום, װו יידן אָרדענען 
זיך איין צו לעבן וי יידן, אָפּהיטנדיק געוויסע פּרינציפּיעלע יידישע מנהגים און טראַ- 
דיציעס, באַציענדיק זיך מיט אחריות צום יידישן כלל, דאָרט איז שוין דאָ די קהילה, אפילו 
ווען זי איז נאָך נישט פאָרמעל אָרגאַניזירט. די קהילה װואַקסט אַרױס אָרגאַניש פון די אינ- 
סטיטוציעס, וועלכע די יידן שאַפן פאַר זייער יידישן לעבן. און אפילו ווען די דאָזיקע יידיש- 


*) זע צום סוף פון דער דאָזיקער אַרבעט דעם מאַניכּעסט פון דער ;אַליאַנץ". 

א.. 2. ש ופ הי ם 


קייט נעמט נישט אַרום דאָס גאַנצע יידישע לעבן, נאָר געוויסע מנהגים, געוויסע מיסטעריען 
פון לעבן, ברעקלעך גלויבן און אבערגלויבן און בכלל זאַכן, װאָס ליגן מער אינעם אוב- 
טערבאַװוסטזיין. יענע פראַנצויזישע, דייטשע, ענגלישע און ספרדישע יידן, וועלכע האָבן 
צוזאַמען מיט אייניקע פון אונדזערע יידן גענומען גרינדן די חברה-קדישא, זענען אין זייער 
אינטערבאַװוסטזײן געװען מענטשן וועלכע עס האָט געצויגן צו זייער שטאַם. דאָס לעבן 
האָט זיי דערווייטערט פונעם יידישן כלל, אָבער עפּעס אַ מיסטישער כוח האָט געצויגן צו- 
ריק, כאָטש צו דעם דאָזיקן מינימום יידישקייט, װאָס האָט געזאָרגט ועגן אַ מנין אין ימים- 
נוראים, װעגן קבורת ישראל, וכדומה. פון יענע יידן, ד"ה פון דעם רוב פון זֹײי, איז טאַקע 
קיין זכר נישט געבליבן, זייערע קינדער האָבן זיך אויסגעמישט מיט דער אַרומיקער באַ- 
פעלקערונג, אָבער די צוויי אינסטיטוציעס, וועלכע זיי האָבן געשאַפן, די קקאָנגרעגאַציע* 
און די חברה קדישא זענען געבליבן אַלס גרונטשטיינער פאַר דעם אויפקומענדיקן יידישן 
קיבוץ אין אַרגענטינע. 

די חברה קדישא האָט באַלד פונעם ערשטן מאָמענט פון איר עקזיסטענץ דערפילט איי- 
נע פון די הויפּט-:אױפגאַבן פון יעדער יידישער קהילה: זי האָט באַזאָרגט מיט יידישער 
קבורה יעדן יידישן מת, נישט פרעגנדיק צי דער פאַרשטאָרבענער איז געווען אירער אַ מיט- 
גליד צי נישט. די דאָזיקע ערשטע מצווה פון אַ קהילה האָט די חברה קדישא מקיים געווען 
אין די אַלע יאָרן פון איר עקזיסטענץ, ווען אירע עסקנים האָבן נאָך נישט געטראַכט אפילו, 
אַז פון דער דאָזיקער אינסטיטוציע דאַרף אַרױסװאַקסן די קהילה פון בוענאָס איירעס. אין 
די סאַמע שװוערסטע צייטן, ווען די חברה קדישא איז געווען פאַרבאָדן אין חובות און גע- 
טראָגן אויף זיך אַ שווערע לאַסט פון פּראָצענטן, װאָס זי האָט געמוזט צאָלן, האָט זי אויס- 
געגעבן צענדליקער טויזנטער פּעזעס אויף אומזיסטיקער קבורה פאַר אָרעמע נישט:מיטגלי- 
דעוי. די בחינמדיקע קבורה פון נישט-מיטגלידער האָט אין געוויסע יאָרן באַטראָפן מער װי 
די העלפט פון די פאַרשטאָרבענע, פאַר וועלכע זייערע יורשים האָבן געקענט באַצאָלן אַן 
אינסטיטוציע, וועלכע טוט אַזאַ הײיליקע אַרבעט, איז דאָך מיט דעם אַלײן שוין אַ שטיק 
קהילה. און מאָדנע, אַז די גרויסע מערהייט פון די יידן אין בוענאָס איירעס האָבן דאָס 
נישט געװאָלט זען און נישט אנערקענען, און װי ס'איז שוין אָנגעװיזן געװאָרן אין אַ 
פריערדיקן קאַפּיטל האָט די חברה קדישא נאָך אין יאָר 1908 געהאַט נישט מער װי 300 
מיטגלידער, דאַן ווען אין בוענאָס-איירעס איז שוין געוען אַ פאַרצווייגט יידיש לעבן מיט 
פאַרשידענע פאַראיינען, ביבליאָטעקן, יידישע פּעריאָדישע אוױיסגאַבן, יידישע שולן און שילן 
וכדומה. וכדומה. אין דער דאָזיקער גלייכגילטיקייט צום קהילה-כאַראַקטער פון דער חברה- 
קדישא אין יענע יאָרן קאָן מען נישט אַנדערש וי נאָר זען אַ מאַנגל פון יידיש געזעלשאַפט- 
לעכער אחריות, 

און אויב די לינקע פּראָגרעסיווע (נישט קאָמוניסטישע -- דאָס האָט נאָך דאַן נישט 
צקזיסטירט!) קרייזן האָבן נישט אַרױסגעװיזן קיין אינטערעס פאַר אַ חברה קדישא, מוז 
מען זיך ווונדערן, פאַרװאָס די ציוניסטן זענען געבליבן פון דער ווייטנס און נישט אַרױס- 
געוויזן מער פּאַרשטענדעניש. 

דער ציוניזם איז געווען אַ באַדײיטנדיקער געזעלשאַפטלעכער כוח שוין פון די ערשטע 
יאָרן אָן אין אונדזער ישוב. ציוניסטן זענען געשטאַנען ביי דער וויג כמעט ביי אַלע גרויסע 
געזעלשאַפטלעכע פּלענער און אונטערנעמונגען. די פאַרשידענע הילפס-אַקציעס, קאָנגרעסן, 
מאַניפעסטאַציעס און ווענדונגען צו דער געזעלשאַפט זענען געװאָרן פאַרטראַכט און דורכ- 
געפירט מערסטנס דורך ציוניסטן. שוין אין יאָר 1904 (דעם 17טן, 18טן און 19טן אַפַּריל), 
איז אין בוענאָס-איירעס פאָרגעקומען דער ערשטער ציוניסטישער צוזאַמענפאָר און אי יולי 
5 אַ צווייטער צוזאַמענפאָר אין לאַ קאַפּיזשאַ. אויפן צוזאַמענפאָר פון 1904 זענען געווען 
פאַרטראָטן צען פאַראיינען דורך 40 דעלעגאַטן (אויך פון די קאָלאָניעס) און צו דער דער- 
עפענונג פונעם קאָנגרעס איז געקומען אַן עולם פון העכער 1500 פּערואָן. דאָס האָט דאָך 
אין יענע יאָרן געקאָנט זיין אַ גרויסער געזעלשאַפטלעכער כוח. 

די אַנטשטײיאונג פון דער יידישער קהילה אין בוענאָס:אאײירעס 


און מיט װאָס האָט זיך יענער ערשטער ציוניסטישער צוזאַמענפאָר אין אַרגענטינע פאַר- 
נומען? 
צװישן די אָנגענומענע רעזאָלוציעס זענען געווען אויך אַזעלכע: 


1. שאַפן אַ ברייטע פּעדעראַציע אָדער אַ קהילה, וועלכע זאָל אַרומנעמען אַלע יידי- 
שע ישובים איבערן גאַנצן לאַנד; 


2 אָננעמען אַלע מעגלעכע מיטלען אויסצובעסערן דאָס יידישע לעבן איבערן גאַנצן 
לאַנד, עקאָנאָמיש, קולטורעל און געזעלשאַפטלעך, אַחוץ דער ציוניסטישער טעטיקייט. 


3 גרינדן אַ שולע צו געבן אומזיסט אונטערריכט אין העברעאיש און שפּאַניש. 


4 גרינדן אַ יידישע אַגראַר-באַנק מיט אַ גרונטקאַפּיטאַל פון 50 טױיזנט פּעזעס 
{אַקציעס צו 10 פּעזעס), כדי צו קענען געבן הלוואות יעדן ייד װאָס גאַרט צו פאַרנעמען 
זיך מיט אַגריקולטור, װוי אויך אַרויסצוהעלפן דעם שוין עקזיסטירנדיקן יידישן ערד:אַרבע- 
טער. אין אַ צייט פון נויט. די פּראָװיזאָרישע דירעקציע פון דער געפּלאַנטער באַנק איז גע- 
װואָרן אָנפאַרטװױט דעם ה' שבתי קרענאָוויטש. 

פון די ווייטערדיקע באַשלוסן פון יענעם ציוניסטישן קאָנגרעס וילן מיר נאָך דער- 
מאָנען די באַשטימונג: אָנצופירן אַ ברייטע אַגיטאַציע צװישן די יידן אין לאַנד, אַז זי 
זאָלן זיך נאַטוראַליזירן,. און געבן זיי די ניטיקע געלט-מיטלען דערצו. און אַ באַשלוס 
,אַרויסצוגעבן אין שפּאַניש מיט אַן אָפּטײלונג אויך אין יידיש אַ צייטשריפט אַלס אויס- 
ישליסלעכער אָרגאַן פון דער גאַנצער (!) יידישער קאָלעקטיוויטעט". 

אַזאַ געזעלשאַפטלעכער כוח איז שוין אין יענע יאָרן געווען דער ציוניזם דאָ אין לאַנד. 
אַזאַ שטאַרקער כוח, אַז ס'איז שוין געווען פּלאַץ אפילו פאַר --- מחלוקת צװישן די פאַר- 
שידענע אגודות און פּערזאָנען, אַזױ, אַז אין צוייטן יאָר, אין 1905 האָט געמוזט אָרגאַ- 
ניזירט וװוערן דער צווייטער ציוניסטישער צוזאַמענפאָר אין לאַ קאַפּיזשאַ און די לייטונג פון 
דער דעמאָלטיקער ציוניסטישער פעדעראַציע (נישט אידענטיש מיט דער הינטיקער פע- 
דעראַציע, וועלכע איז געגרינדעט געװאָרן אין 1913) איז געװאָרן אַריבערגענומען פון בוט- 
גאָס-אײירעס קיין ענטרע-ריאָס אין דער קאָלאָניע קלאַראַ. 

נישט דאָס זענען מיר דאָ אויסן. 

מיר האָבן דאָ נאָר געװאָלט אָנווייזן, אַז עס זענען דאָ געווען כוחות, וועלכע האָבן גע- 
טראַכט אין קאַטעגאָריעס פון אַ קהילה, האָבן אַלײן אָנגעצײיכנט פּלענער, אָרגאַניזירט אַק- 
ציעס װאָס זענען געווען דער אויסדרוק פון אַ קהילה-לעבן, עס האָט נאָר געפעלט דער פּראַק- 
טישער חוש, אײינצואָרדענען די אַלע פּלענער, ווונטשן און אַקציעס אין אַ קהילה-ראַם, וע 
מענס בולטער אָנהויב ס'איז געווען די חברה-קדישא. דורך אָנשליסן זיך מאַסנװוײיז אין 
דער חברה-קדישא אין יענע ערשטע יאָרן אין אָנהויב פון איצטיקן יאָרהונדערט װאָלט דאָס 
יידישע אינסטיטוציאָנעלע לעבן געווען קאָנצענטרירט געװאָרן אין דער חברה-קדישא און 
די ציוניסטן װאָלטן געווען געקענט דאָ פאַרווירקלעכן הערצלס רוף ועגן דעראָבערן די 
יקהילות. דאָס װאָלט אויך געווען אויסגעקומען לטובת דעם גאַנצן אַרגענטינער יידנטום. 
אָבער אָן דער אָרגאַניזירטער קהילה האָט געמוזט פאַר יעדער געפּלאַנטער געזעלשאַפטלע- 
כער אַקציע גערופן ווערן דעלעגאַט-פאַרזאַמלונגען פון די פאַרשידענע פאַראיינען און אינ- 
סטיטוציעס, געגרינדעט וװערן ספּעציעלע קאָמיטעטן, וכדומה. 

אָט צום ביײישפּיל אַזאַ דערשיינונג װי עס איז געוען דער ;יײידישער קאָמיטעט פאַר 
דער פאָלקסציילונג אין אַרגענטינע אין יאָר 21914. דער דאָזיקער קאָמיטעט האָט אין מאי 
4 אַרויסגעגעבן אַן אויפרוף , צום יידישן פאָלק", אין וועלכן עס װוערט קודם דערקלערט 
די באַדײיטונג פון אַ פאָלקס-ציילונג. דערנאָך קומט דער אויפרוף צום יידישן פּונקט, און עס 
זאָגט זיך דאָ: ,באַזונדערס דאַרף די פאָלקסציילונג באַגעגנט וערן מיט גרױס אינטערעס 
ביים יידישן פאָלק, ווייל אויסער די אַלגעמײנע מאָטיון, זענען נאָך פאַר די יידן פאַראַן 
באַזונדערע, זייער ערנסטע יידישע מאָטיון". 

און דאָ דערקלערט דער אויפרוף די יידישע מאָטיון: 

,ביז איצט האָט מען איגנאָרירט אונדזער עקזיסטענץ. מען האָט נאָר דערמאָנט אונ- 
דזער פאָלק, וען מען האָט גערעדט ועגן פּראָסטיטוציע, פרויע-הענדלער און אַלערלײ 
שווינדלער... מיט פיל איבערטרייבונג האָט מען די דאָזיקע עלעמענטן געמאַכט פאַרן שפּיגל 
פון אונדזער פאָלק"... 

דער שרייבער פונעם אויפרוף דערקלערט דאָ, אַז די יידן אַלײן זענען שולדיק אין דעם, 
ווייל ;זי פלעגן נאָר אַרויפציען אַ פרעמדע מאַסקע אויף זייער יידישן פּנים". יידן פלעגן 
זיך פאָרשטעלן אַלס ;אַלעמאַן", אַלס ;אַוסטריאַקאָ?, אַלס קרוסאָ". דעם אמת פלעג מען 
פאַרשטעלן". דערפאַר האָט דער יידישער קאָמיטעט פאַר דער פאָלקסציילונג אויפגעפאָ- 
דערט די יידן אין אַרגענטינע, אַז ביי דער פאָלקסציילונג זאָלן זיי זיך געבן צו דערקענען 
אַלס יידן. אונטערשטרייכן די עקזיסטענץ פון דער יידישער שפּראַך. חוץ דעם באַלערנט 
דער אויפרוף די אַרגענטינער יידן, אַז ביי דער פראַגע אין וועלכן לאַנד געבוירן, זאָל מען 
צוגעבן ,איזראַעליטאַ?, ד"ה אַ ייד פון רוסלאַנד, פון רומעניע אאַז"ו. דער אויפרוף וועל- 
כער פאַרענדיקט זיך מיטן רוף: איידן פאַרלייקנט אייך נישט! רעספּעקטירט זיך זעלבסט 
און איר װעט רעספּעקטירט װערן!" -- פאָדערט אויך אויף די יידן צו אונטערשרייבן זייע- 
רע נעמען אויף די פרעג-בויגנס פון דער פאָלקסציילונג, אויף יידיש. דאָס איז דאָך געװוען. 
אין פולן זין פון װאָרט, אַ קהלשע אַקציע. 


נאָך דער אַקציע װעגן דעם פאָלקס-צענז, האָבן די יידן באַקומען אַנדערע דאגות. עס 
איז אױסגעבראָכן די מלחמה פוֹן 1914 און די ,פּעדעראַסיאָן איזראַעליטאַ אַרכענטינאַ* 
גרינדעט אַ הילפס-קאָמיטעט פאַר די מלהמה-קרבנות. דער קאָמיטעט גיט אַרױס אַן אויפ- 
רוף אין יידיש און אין שפּאַניש, אין וועלכן עס זאָגט זיך, אַז די , טרויעריקע און שרעקלעכצ 
ידיעות פון די שלאַכטפעלדער קענען נישט דערציילן אַפילו אַ הונדערט-חלק פון דעם װאָס 
עס קומט פאָר אין דער ווירקלעכקייט... די ווירקלעכקייט איז פיל שװאַרצער וי אַלץ, װאָס 
די פעדער קאָן אױיסמאָלן"... און דאָ װוערט דערמאָנט, אַז ;חוץ די אַלגעמײנע מלחמה- 
ליידן, האָבן די יידן אויסצושטיין באַזונדערע רדיפות און הריגות פון אונדזערע שטענדיקע 
שונאים מער װי תמיד"... אינעם אויפרוף ווערט אָנגעוויזן, אַז אין אַלע לענדער האָבן זיך 
געבילדעט הילפס-קאָמיטעטן פאַר די ליידנדע, און ער פרעגט: קקענען מיר יידן פון אַרגענ- 
טינע בלייבן שטיין פון דער ווייטנס? ניין! מיר קענען נישט און טאָרן נישט בלייבן גלייכ- 
גילטיק אין אַזאַ עת-צרה". 


דאָ הערט מען אַרױס דאָס קול פון אַ פאָלקס-קיבוץ: ;מיר יידן פון אַרגענטינע". די 
אַרגענטינער יידן בילדן אַ פאָלקס-איינהייט, אַן איינהייט װאָס פילט זיך פאַרבונדן מיט די 
יידישע ישובים אין אַנדערע לענדער און װאָס קען נישט בלייבן גלייכגילטיק ווען אַ טײל 
פון יידישן פאָלק געפינט זיך אין אַן עת-צרה. גרינדן יידן אין אַרגענטינע אַ קאָמיטעט צו 
העלפן די ליידנדע יידן אין די לענדער, װו עס פירט זיך מלחמה. במשך פון עטלעכע חדשים 
זאַמלט דער קאָמיטעט צונויף אַ סומע פון 47.000 פּעזעס, און מען שיקט אָפּ קיין ני-יאַרק 


שיקט הילף דורך דעם הילפס-קאָמיטעט פון די נאָרד-אַמעריקאַנער יידן צו די ליידנדע יידן 
אין אַנדערע לענדער. דרך-אגב ווילן מיר דאָ דערמאָנען אייניקע פון די מיטגלידער פון יע- 
נעם ערשטן אַרגענטינער יידישן הילפס-קאָמיטעט: יעקב יאָסעלעװיטש, שלמה ליבעשוץ, 
מאַנועל בראָנשטײין, ד"ר ש. חלפן, דוד װענעציאַני, סימאָן אָסטװאַלד, ד"ר זשאַבאָטינסקי, 
נחום ענקין, אליהו ברכות, מרדכי ראָזאָווסקי, אלכסנדר גערשטיין און אלכסנדר יאַקובאַװ. 
זי זענען שוין אַלע אויפן עולם האמת. פון די לעבעדיקע (ביז הונדערט און צוואנציק יאָר) 
פאַרצייכענען מיר די נעמען פון ד"ר יצחק ניסנזאָן און יעקב זאַסלאַװסקי. 

מיר ווילן נאָך דערמאָנען בקיצור עטלעכע גרעסערע יידישע מאַניפעסטאַציעס פון יענע 
יאָרן. דאָ קומט צום ערשטן די ערשטע יידישע הילפס-קאָנפערענץ פון 14טן דעצעמבער 

די אַנטשטײאונג פון דער יידישער קהילה אין בוענאָס:אײרעס 


5, ועלכע די אָרגאַניזירער האָבן גערופן באַשײדן ,גענעראַל-פאַרזאַמלונג". דאָס איז 
געווען אַ קאָנפערענץ פון די רעפּרעזענטאַנטן פון די סוב-קאָמיטעטן פונעם הילפס-קאָמיטעט 
זוי אויך פון דעלעגאַטן פון אַלע יידישע פאַראיינען אין בוענאָס:איירעט. 

אַ פיל גרעסערע באַדײיטונג האָט געהאַט דער ערשטער אַרגענטינער יידישער קאָנ- 
גרעס אין די טעג פון 26סטן ביזן 29סטן פעברואַר 1916. דער דאָזיקער קאָנגרעס אין גע- 
ווען אַ גרויסע מאַניפעסטאַציע פון געזעלשאַפטלעכער איינהייט פון אַרגענטינער יידנטום. 
מיר ווילן דאָ איבערגעבן אַ רשימה פון די פאַראיינען און אינסטיטוציעס װאָס זענען געווען 
פּאַרטראָטן דורך זייערע דעלעגאַטן אויפן קאָנגרעס: די ציוניסטישע פעדעראַציע, די יידישע 
קאָנגרעגאַציע, עזרה,. חברה קדישא, ביקור חולים, תלמוד תורה עברי ד"ר הערצל, לינת 
הצדק, דורשי ציון, עסטרייך-אונגאַרישער פאַראיין ;אַסאָסיאַסיאָן כוווענטוד איזראַעליטאַ 
אַרכענטינאַ,. תלמוד תורה מאַקס נאָרדױ, תפארת ציון, רוסישער פילאָדראַמאַטישער פאַראיין, 
קהילת הספרדים מהרב צובה, חסד של אמת אַראַבישע יידן), יידישע אַרבעטער יוגנט, 
שניידער באַלעבאַטים-פאַראײן, יידישע יוגנט פון באָקאַ-באַראַקאַס,. כנסת ישראל דוד װאָלפ- 
זאָן, קולטור-פאַראיין י. ל. פּרץ, יידישער אַרבעטער וווילטעטיקייטס פאַראיין, ,אוניאָן איז- 
ראַעליטאַ באָקאַ-באַראַקאַס", ,ביבליאָטעקאַ רוסאַ", ביבליאָטעק ד"ר הערצל אין פּלאָרעס, 
תלמוד תורה-פלאָרעס, ליטעראַרישער סטודענטן פאַראיין (;סאָסיעדאַד ליטעראַריאַ. אי 
עסטודיאַנטיל איזראַעליטאַ*) און נאָך אייניקע פאַראיינען פון דער פּראָװוינץ. די רשימה פון 
די דאָזיקע פאַראיינען און זייערע נעמען באַװײזט אונדז אַ װאָסער קיבוץ גלויות ס'איז שוין 
דאַן געווען אין אַרגענטינע. 

די איניציאַטאָרן, אָרגאַניזאַטאָרן און גייסטיקע פירער פונעם קאָנגרעס זענען געװוען 
די ציוניסטן שלמה ליבעשוץ, נחמן גזנג, דער קאָלאָניסטישער טוער נח קאַצאָװיטש א"אַ. 

די צילן פונעם קאָנגרעס זענען געווען: 


{) ;אױיפועקן דעם נאַציאָנאַלן שטאָלץ, דעם יידישן באַװוסטזײין, אַרױסהײבן 
איבעראַל און אומעטום דעם נאַציאָנאַלן איך אַלס ערן-שילך. 
2) ;באַקענען די אַרומיקע באַפעלקערונג מיטן פּשוטן אמת, אַז מיר זענען יידן, 
אַז מיר לעבן דאָ נישט אַלס ,רוסאָס* אָדער ,אַלעמאַנעס?, נאָר אַלס יידן און אַזײ 
אַרום דערהייבן דעם יידישן נאָמען צו כבוד און פּרעסטיזש. 
3) ,צזאַמענבינדן דעם היגן ישוב מיטן כלל ישראל, װאַרפן 8 בריק צוישן 
דעם זיך-שאַפּנדיקן יידישן ישוב אין אַרגענטינע מיטן גרויסן אײראָפּעאישן און אַמע- 
ריקאַנער יידנטום, 
4 פפאַראינטערעסירן די אַרגענטינער רעגירונג דורך השפּעות, פּרעסע, אויפ- 
קלערונג און אינטערווענצן, אַז זי זאָל אין דער אינטערנאַציאָנאַלער פּאָליטיק אונטער- 
שטיצן די ציוניסטישע שטרעבונגען". 
אין דעם זינען זענען געהאַלטן געװאָרן די רעפעראַטן אויפן קאָנגרעס, און די אָנגע- 
נומענע רעזאָלוציעס האָבן אויסגעדריקט געדאַנקען און װוונטשן, וועלכע בילדן היינט די 
פּלאַטפאָרם פון די אַרגענטינער רעפּרעזענטאַטיווע יידישע קערפּערשאַפטן 
אויף וויפיל דער אַרגענטינער יידישער קאָנגרעס פון 1916 און די שפּעטערדיקע מאַ- 
ניפעסטאַציעס אין שייכות מיט דער קאָנפערענץ פון סאַן רעמאָ האָבן רעפּרעזענטירט אַ 
יידישע געזעלשאַפטלעכע איינהייט, האָט אבער דער אופן וי די יידן האָבן רעאַגירט אויף 
די פּאַסירונגען פון דער ,טראַגישער װאָך* פון יאַנואַר 1919 דעמאָנסטרירט די צעריסנ- 
קייט פון יידישן קיבוץ פון דער אַרגענטינער הױפּטשטאָט און דאָס פעלן פון נאַציאָנאַל- 
געזעלשאַפטלעכן אחריות --- דאָס װאָס האָט אונדז גורם געוען אַזױ פיל צער, אַזפיל 
מאַטעריעלן און מאָראַלישן שאָדן אין יענער טראַגישער װאָך. װאָלטן די אינטעליגענטע און 
קלוגע עסקנים, וועלכע האָבן אָרגאַניזירט און דורכגעפירט דעם קאָנגרעס פון 1916 זיך 
געווען כאָטש אַביסל אינטערעסירט פאַר די קאַמפן פון דער חברה קדישא אויף איר וועג 

צו װערן די קהילה פון בוענאָס-אײירעס, װאָלט אונדז אפשר געווען פאַרשפּאָרט געװאָרן אַ 
סך אומרעכט און גרינגשעצונג און מאַטעריעלע שאָדנס װאָס אונדזער ישוב האָט געליטן 
דורך דעם, װאָס געוויסע מוניציפּאַלע און רעגירונגס-אױטאָריטעטן האָבן נישט געװאָלט 
אנערקענען די עלעמענטאַרסטע רעליגיעזע באַדערפענישן פון דער יידישער געמינּשאַפט אין 
אַרגענטינע. 


די חברה קדישא נעמט אויף זיך בהדרנה התהייבותן פון אַ קהילה 


ס'איז אינטערעסאַנט נאָכצוגײן דער אַנטװיקלונגס-ליניע פון דער חברה-קדישא, פון איר 
אָנפאַנג װי אַ קבורה-פאַראיין, ביז צו אַ קהילה, װאָס נעמט אַרום פאַרשידענע צווייגן פונעם 
סאָציאַלן און קולטורעלן לעבן פון דער יידישער עדה. שוין דאָס געבן קבורה אומזיסט פאַר 
אָרעמע פאַרשטאָרבענע יידן, אפילו אַזעלכע, װאָס זענען נישט געווען קיין מיטגלידער פון דעם 
;באַגרעבעניש-פאַראיין? אין אַן אויפטו פון אַ קהילה --- וי מיר האָבן דאָס שוין אונטערגע- 
שטראָכן אין אַ פריערדיקן קאַפּיטל. בפרט, אַז דאָס דאָזיקע געבן קבורה איז פאַרבונדן מיט 
אַ סך קאַמף און מיט גרויסע הוצאות. און דאָס שטענדיקע דאגהן וועגן געפינען אַ פעלד פאַר 
קברים נעמט צו דעם גאַנצן אינטערעס אין די ערשטע צוואנציק יאָר פון דער חברה. אַזױ קומט 
עס, אַז דער קעשענעווער פּאָגראָם פון 19023, וועלכער האָט אויפגעטרייסלט די יידישע גע- 
מיינדעס אין דער גאַנצער וועלט, געפינט נישט קיין אָפּקלאַנג אין דער חברה קדישא אין 
בוענאָס איירעס. אויך דער טויט פון ד"ר הערצל אין יוני 1904 ווערט אין דער חברה-קדישא 
נישט באַמערקט, כאָטש, מיט צוויי חדשים פריער איז אין בוענאָס איירעס פאָרגעקומען אַ 
ציוניסטישע קאָנפערענץ. פּרעזידענט פון דער חברה-קדישא איז דאַן געווען מנשה סעגאַל. 
אָבער נאָך די אָקטאָבער-פּאָגראָמען אין 1905 פאָדערן די מיטגלידער פון דער פאַרװאַלטונג 
שטורמיש אַן אױיסעראָרדנטלעכע גענעראַל פאַרזאַמלונג פון דער חברה-קדישא, וועלכע קומט 
טאַקע פאָר דעם 11טן נאָוועמבער, 6 טעג נאָך דער ערשט פאָרגעקומענער אָרדנטלעכער גענש- 
ראַל-פאַרזאַמלונג. דער צוועק פון דער פאַרװאַלטונג איז צו שאַפן הילף פאַר די פּאָגראָמיר- 
טע יידן. 

אויף דער דאָזיקער פאַרזאַמלונג קומט פאָר אַ קורצע אָבער אַ זײיער אינטערעסאַנטע 
דעבאַטע. אמת, קיין פּראָטעסט קעגן דער פּאָגראָם-רעגירונג הערט מען נאָך דאָ נישט. אָבער 
נ. ענקין בעט אַ װאָרט און לייגט פאָר, אַז די חברה-קדישא זאָל ביישטייערן מיט 1000 פּע- 
זעס פאַר די פּאָגראָמירטע יידן. ד. עלקין פרעגט, וויפיל עס מאַכט אויס דער פאַרמעגן פון 
דער חברה-קדישא און עֶר לייגט פאָר, אַז די העלפט דערפון זאָל אַװעקגעגעבן וערן פאַר די 
פּאָגראָמירטע יידן. נאָך אַ לענגערער דעבאַטע לייגט פאָר נ. ב. איצקאָוויטש צו באַשטימען 
0 פעזעס. דער דאָזיקער פאָרשלאַג װערט אָנגענומען מיט 10 קעגן 7 שטימען, וועלכע 
זענען פאַר 2000, רעספּעקטיווע 1000 פּעזעס. דער פּרעזידענט בעט אַ רעקאָנסידעראַציע און 
עס ווערט איינשטימיק אָנגענומען אַז די חברה-קדישא זאָל ביישטייערן 2000 פּעזעס פאַר 
די פּאָגראָמירטע יידן אין רוסלאַנד. דאָס איז געווען דער ערשטער גרעסערער בײטראָג פון 
דער חברה-קדישא פאַרן כלל יידישע צוועקן, און איר ערשטער שריט אויפן וועג צו אַ פולער 
קהילה, 

פונדעסטוועגן זענען די ביישטייערונגען פון דער חברה-קדישא פאַר כלל-יידישע צוועקן 
אין די ווייטערדיקע יאָרן גאָר מינימאַלע. לאָמיר אַ קוק טון אין די באַלאַנסן פון דער חברה 
קדישא אָנגעהויבן פון יאָר 1918. 

אֹין דעם פינאַנציעלן די"וחשבון פאַר דער צײיט פון 1טן אָקטאָבער 1917 ביזן 20סטן 
סעפּטעמבער 1918 איז צװוישן די הוצאות פון דער חברה-קדישא פאַראַן אַן אױיסגאַבע פון 
5 פעזעס פּאַר אָרעמעלײט. דאָס איז אַלץ, אויב מען וויל דאָס אַרײנרעכענען צו אױסגאַבן 
פאַר כלל-יידישע צוועקן. אמת, ס'איז דעמאָלט געווען אַ שלעכטע צייט אין אַרגענטינע, די 

די אַנטשטײיאונג פון דער יידישער קהילה אין בוענאָס-איירעס 


ערשטע וועלט-מלחמה האָט אויך דאָ באַװירקט אַן עקאָנאָמישן קריזיס. באַקלאָגט זיך טאַקע 
דער באַריכט אויף דער שלעכטער צייט, אַזױ שלעכט, אַז ביי אַ סך מיטגלידער קאָן מען 
אפילו נישט אײינקאַסירן דעם קליינעם מאָנאַטלעכן מיטגליד-אָפּצאָל. אָבער אין דעם דאָזיקן 
שלעכטן יאָר האָט די פאַרװאַלטונג באַװיזן אָפּצושפּאָרן אין משך פון 9 חדשים אַ סומע פון 
0 פּעזעס און מען זעט נישט, אַז די חברה-קדישא זאָל האָבן בייגעשטייערט מיט 
אַ וועלכער ס'איז סומע פאַר די יידישע מלחמה-קרבנות, פאַר וועלכע מ'האָט דעמאָלט אָנגע- 
פירט אין אַרגענטינע אַ הילפס-אַקציע. 

אָבער די צייטן בייטן זיך און מיט זיי אויך די סיטואַציעס און די מענטשן. און שין 
אין דעם באַריכט צו דער גענעראַל-פאַרזאַמלונג פון פעברואַר 1922 זעען מיר אינעם באַריכט 
פאַר דער צייט פון 1טן אָקטאָבער 1920 ביזֹן 30סטן סעפּטעמבער 1921, אַזעלכע ביישטייע- 
רונגען פֿון דער חברה פאַר כלל-יידישע הצטרכותן, לאָקאַלע און אין אױיסלאַנד; 


פאַר קרן היסוד == הי חי יה דיה הי יוה דוד זיז --- --- 2000 פּעזעס 
יידישער שפּיטאָל = דיה דוה יי יה היה ייה חי זיז יה --- 500 : 
יידישע פאָלקס ביבליאָטעק == חי =יז חי זי יד --- 500 : 
מעות חיטים -ז =י ייה שיה יי =יי היה זי =וה == -- 2300 * 
אָרגאַניזאַציע פּועלי-ציון ד-ד == =יה =יז יה היה =- --- 2300 : 
קאָמיטעט פאַר יידישע (מלחמה?) קרבנות -- -- -- -- 600 : 
נויטפאָנד פאַר די זעלביקע מלחמהיקרבנות -- -- -- 435 4 
פאַר יידישע שרייבער אין אײראָפּע == הי הי הי == --- 200 : 
תלמוד תורה מאַקס נאָרדױ = == == =יז === הה -- 500 4 
פאַר יידישע אימיגראַנטן - == דה היה הוה הי הי -- 700 2 
פאַרשידענע נויטבאַדערפטיקע = זי חיח זיז חיז ==ז = 3495 2" 
סך'הכל -- 9580 פּעזעס 


אויף אַ בודזשעט פון 2370.154 פּעזעס אֹיז דאָס נישט קיין גרויסע זאַך. אָבער 
ס'איז שוין אַ שטעל פון אַן אינסטיטוציע, װאָס פילט אויף זיך קהלשע התחי- 
בותן. 
אגב איז כדאי צו באַמערקן, אַז.צו יענער גענעראַל-פאַרזאַמלונג פון פּעברואַר 1922 איז 
פאָרגעלייגט געװאָרן אַ פּראָיעקט פאַר אַ רעפאָרם פון די סטאַטוטן, װו אינעם פּאַראַגראַף 
2 ווערט אונטערגעשטראָכן, אַז די חברה-קדישא איז אומפּאַרטײאיש און זי מישט זיך נישט 
אין פּאָליטיק, אָבער --- זאָגט זיך אין דעם פּאַראַגראַף -- ;זי, די חברה-קדישא, באַהאַלט 
זיך דאָס רעכט, אָנצופירן אַ לעגאַלע אַקציע אין אַלע פאַלן, וו עס װעט זיך האַנדלען צו 
פאַרטיידיקן די יידישע קאָלעקטיוויטעט אָדער אַנדערע נאַציאָנאַלע און קולטורעלע אינטע- 
רעסן". 
אַזאַ דעכט וויל זיך באַװאָרענען די חברה, וועלכע דערקלערט זיך אינעם ערשטן פּאַ- 
ראַגראַף װי אַ פאַראיין פאַר קבורת ישראל און פאַר שטיצן די אלמנות און יתומים פון 
אירע פאַרשטאָרבענע מיטגלידער! דאָ, זעט מען ליגט דער קהילה-געדאַנק שוין אינעם אונ- 
טערבאַװווסטזיין. 
די ביישטייערונגען פון דער חברה פאַר יידישע אינסטיטוציעס זענען אויך אין די 
ווייטערדיקע יאָרן מינימאַלע. אין יאָר 1921/22 באַטרעפן די דאָזיקע אױיסגאַבן 10.195 
פּעזעס (אויף אַ בודזשעט פון 414.115 פּעזעס!) און אין די דאָזיקע 10.000 פּעזעס גיען 
שוין אַרײין אַריבער 4,000 פּעזעס שטיצונגען פאַר נויטבאַדערפטיקע אָרעמעלײט. די גרעס- 
טע ביישטייערונגען זענען דאָ: 1000 פּעזעס פאַר די פּאָגראָם-קרבנות אין אוקראַינע,. 1.000 
פּעזעס פאַרן צענטראַלן עמערגענץ-פאָנד, 1.500 פּעזעס פאַר יתומים און יתומות. 
אויך אינעם יאָר 1922/23 באַטרעפן די שטיצונגען פאַר אינסטיטוציעס נישט מער 

וי 5.180 פּעזעס, פון וועלכע 3.000 פּעזעס איז געווען פאַרן קרן-היסוד. די שטיצונגען פאַר 
אָרעמעלײט רעכענען מיר דאָ נישט אַרײן. 

אַזױ גייט דאָס די ווייטערדיקע יאָרן מיט קליינע אונטערשיידן. אינעם יאָר 1924/25 
הייבט זיך די סומע פון די שטיצונגען אויף 32.134 פּעזעס, פון וועלכע 12.124 זענען גע- 
גאַנגען אויף פּערזענלעכע שטיצונגען פאַר אָרעמעלײט. די גרעסטע פּאָזיציע פאַרנעמט אין 
דער דאָזיקער רובריק דער קרן-היסוד, וועלכער באַקומט 5.000 פּעזעס (אָבער אַ יאָר פריער 
האָט דער קרן היסוד גאָרניט באַקומען). אויך דער װױלטעטיקער דאַמען-פאַראײן האָט אין 
דעם יאָר באַקומען 5.000 פּעזעס (פאַרן בוי פון צוייטן פּאַװעליאָן). 


אַזאַ פאַרנעם, מער אָדער װיײיניקער, האָבן די שטיצונגען פאַר כלל-יידישע הצטרכותן 
אויך אין די ווייטערדיקע יאָרן. אין יאָר 1925/26 איז פאַרצייכנט אַ סומע פון 1.000 פּעַ- 
זעס פאַרן ,פּראָקאָר* (פאַראיין צו שטיצן די יידישע קאָלאָניזאַציע אין רוסלאַנד, װאָס 
איז געווען אָנגעפירט פון די היגע יידישע קאָמוניסטן). 

דאָס װאָס דאַרף פאַרנעמען דעם הויפּט-אינטערעס פֿון אַ קהלשער אינסטיטוציע. די 
יידישע דערציאונג פון דער יוגנט, פאַרנעמט נאָך ביז אין די דרייסיקער יאָר אַ גאָר קליי- 
נעם פּלאַץ אין די יערלעכע דיך-וחשבונס פון דער חברה-קדישא. וװעך-ניט-ווען באַשליסט 
מען צו שטיצן מיט 100 אָדער 200 פּעזעס די אָדער יענע שולע אָדער תלמוד-תורה. די 
דאָזיקע שטיצונגען זענען נישט קיין רעגולערע און נישט פאַר אַלע שולן גלייך. ס'איז נאָר 
ווער ס'איז זוכה בגורל, אָדער װער עס האָט אַ ,צד אין דער משפּחה". די העכסטע יערלעכע 
סובסידיע פאַר אַ שולע אָדער תלמוד'תורה איז אין יענע יאָרן 500 פּעזעס. אַזױ באַקומט 
אין יאָר 1927 די תלמודיתורה כנסת ישראל ד'קאַבאַזשיטאָ, 500 פּעזעס און נאָך אַמאָל 
0 פעזעס. אין זעלבן יאָר איז דאָ אָנגעפירט געװאָרן אַ קאַמפּײן פאַר די וועלטלעכע 
שולן אין פּױלן, פאַר וועלכן ס'איז אויך באַשטימט געװאָרן 500 פּעזעס און 1000 פּעזעס 
פאַר די ,רעליגיעזע קורסן" (ד"ה פאַר די יידישע שולן אין דער פּראָװינץ). דאָס איז אין 
צווייטן יאָר פון ‏ דער ערשטער פּרעזידענטשאַפט פון ה' דוד קאַזשעס. די חברה קדישא 
טראַכט שוין דאַן באמת ועגן קהלשע הצטרכותן. אינעם באַריכט פונעם פּרעזידענט ה' 
קאַזשעס, צו דער גענעראַל-פאַרזאַמלונג הערן זיך אַזעלכע דיבורים: 


;ס'איז אַן אַלגעמײנער פאַקט, װאָס דער קיבוץ פון אונדזער יידישער געמיינדע 
װאַקסט און פאַרמערט זיך מיט גרויסע פּראָפּאָרציעס צוליב די רדיפות אויף יידן 
פון אײראָפּע... 

,די עקזיסטירנדיקע יידישע חברות זענען ביי זייער בעסטן וילן נישט אומ- 
שטאַנד אַלײן צו לייזן דאָס פּראָבלעם פון יידישן עלנט, װוײיל זײי פעלט פּשוט די 
מיטלען דערצו. האָט די חברה-קדישא, טראַץ אירע ספּעציעלע אױיפגאַבן, גענומען 
אַ טייל און אפשר דעם ויכטיקסטן טייל אין דער הומאַניטאַרער אַרבעט אַרױסצו- 
העלפן מיט קלענערע און מיט גרעסערע בײטראָגן". 


וועגן יידישער דערציאונג 


אינעם ווייטערדיקן המשך פון דעם פּרעזידענטס באַריכט וערט אָנגעוויזן אויף דער 
וויכטיקער ראָל פון דער חברה-קדישא אינעם יידיש-געזעלשאַפטלעכן לעבן פון בוענאָס- 
איירעס, אַז זי נעמט אַרום מיט איר אַרבעט ,צדקה, רעליגיע, קעגנזייטיקע אונטערשטיצונג 
און נאַציאָנאַליזם* און דערפאַר מוז זי העלפן דעם יידישן שפּיטאָל, דעם בית-יתומים ומושב 
זקנים ,װאָס זענען ווירקלעך אַ כבוד פאַר אונדזער געזעלשאַפט?, און וועגן יידישער דער- 
ציאונג --- קיין װאָרט נישט, 

ערשט אויף דער גענעראַל-פאַרזאַמלונג פון דעצעמבער 1928 ווערט אָנגענומען אַ באַ- 
שלוס, אַז די חברה-קדישא זאָל שטיצן פינאַנציעל די תלמוד-תורהס און יידישע שולן. די 

די אַנטשטײיאונג פון דער יידישער קהילה אין בוענאַסיאײירעס 


אויסגעוויילטע פאַרװאַלטונג באַשטימט דאַן פון איר מיט אַ קאָמיסיע, צו שטודירן דאָס וויכ- 
טיקע פּראָבלעם פון יידישן חינוך. די קאָמיסיע קומט צו אַ באַשלוס, אַז די חברה-קדישא 


זאָל באַשטימען פון אירע הכנסות 85 טױזנט פּעזעס אַ יאָר אַלס שטיצע פאַר די יידישע 
שולן, װי אויך פאַר דער גרינדונג פון אַן אינקאָרפּאָרירטער שולע און אַ סעמינאַר, ,אין 
וועלכן אונדזערע לערער זאָלן זיך פּערפעקציאָנירן אין זייער שטודיום און זיך באַקענען 
מיטן לערן-פּראָגראַם". 

דאָס ווערן מיר געווויר פון דער רעדע פון פּרעזידענט יואל סוריס אויף דער גענעראַל- 
פאַרזאַמלונג פון דעצעמבער 1929. דער פּרעזידענט סוריס דערקלערט דאַן, אַז די רעקאָ- 
מענדאַציעס פון דער קאָמיסיע זענען נישט אויסגעפירט געװאָרן ,איבערן מאַנגל אין מאַ- 
טעריעלע מיטלען?. די פאַרװאַלטונג פון דער חברה-קדישא האָט דאַן פאָרגעלייגט דער גע- 
נעראַל-פאַרזאַמלונג צו העכערן דעם מיטגלידסאָפּצאָל מיט 50 סענט אַ מאָנאַט -- די דאָ- 
זיקע העכערונג װאָלט געגעבן די נויטיקע 85 טױזנט פּעזעס אַ יאָר (די חברה-קדישא האָט 
דאַן געהאַט 14,000 מיטגלידער), פאַר דער דערציאונג פון די יידישע קייַדער וי יידן. דער 
פּרעזידענט אונטערשטרייכט דאַן אין זיין רעדע, אַז דאָס פּראָגראַם פון די לימודים דאַרף, 
אָן ספק, זיין אויסשליסלעך פון נאַציאָנאַליסטישן כאַראַקטער -- דער אומבאַשטרײטבאַ- 
רער יסוד פאַרן קיום פון אונדזער פאָלק. 

אָבער די גענעראַל-פאַרזאַמלונג האָט אָפּגעװאָרפן דעם פּראָיעקט װעגן העכערן דעם 
מיטגלידס-אָפּצאָל, 

צו דער גענעראַל-פאַרזאַמלונג פון דעצעמבער 1930 וװערט אויפסנײי פאָרגעלייגט דער 
זעלבער פּראָיעקט וועגן העכערן דעם מאָנאַטלעכן מיטגלידסאָפּצאָל מיט 50 סענט פאַר 
חינוך. פּרעזידענט איז דאַן (צום צווייטן מאָל) ה' דוד קאַזשעס, און ער דריקט אויס די האָ- 
פענונג, אַז ;די ה"ה מיטגלידער וװעלן באַגרײײיפן די גרויסע אחריות, װאָס מיר אַלע האָבן 
לגבי דעם װאַקסנדיקן דור, און אַז דער פּונקט וועגן דעם 50 סענט-שטייער װעט איינשטי- 
מיק אָנגענומען ווערן". 

ער איז אָבער נישט אָנגענומען געװאָרן. עס האָבן נישט געהאָלפן דעם פּרעזידענטס 
אַזױ ערנסטע און אַרײינדרינגענדיקע ווערטער: 


;אייך איז אָן ספק באקאנט דער טרויעריקער מצב פון דער יידישער דערציאונג 
אין אַרגענטינע. עס װערט ערגער פון יאָר צו יאָר. דער װאַקסנדיקער דור גייט פאַר 
אונדז פאַרלוירן אינעם זומפּ פון עם-הארצות. אונדזערע קינדער װערן אָפּגעפרעמדט 
פון אונדז און דערווייטערט פון כלל-ישראל, ווייל זיי איז פרעמד אונדזער עבר, זי 
זענען נישט באקאנט מיט דער ידישער מאָראַל, מיט דער יידישער געשיכטע, מיט 
דער יידישער מאַרטיראָלאָגיע. זיי קוקן אויף אונדז, זייערע עלטערן, וועלכע היטן נאָר 
אָפּ אייניקע יידישע טראַדיציעס, מיט באַהאַלטענעם שפּאָט און אָפענעם ביטול" 


דאָס אַלץ האָט נישט געהאָלפן. די גענעראַל-פאַרזאַמלונג האָט זיך נישט צוגעהערט 
צו די דאָזיקע ווערטער. ביי דער נאָענטסטער גענעראַל-פאַרזאַמלונג פון יולי 1922 זאָגט 
דער אַװעקגײענדיקער פּרעזידענט, ה' דוד קאַזשעס, אַז ער האַלט ;אַז די חברה-קדישא דאַרף 
און מוז עפּעס טאָן, כדי אויפצוהאַלטן די טויזנטער און טויזנטער יידישע קינדער, וועלכע 
גייען פאַר אונדז פאַרלוירן אין דער גאַסךאַסימילאַציע*. ער בעט די גענעראַל-פאַרזאַמלונג 
אָנצונעמען אַ רעזאָלוציע, אַז ;די קומענדיקע פאַרװאַלטונג זאָל אויסגעפינען די געהעריקע 
מיטלען און וועגן צו פאַרענטפערן די דערציאונגס-נויט, װאָס איז, נאָך אַלעמען, נישט ויג- 
ציקער וויכטיק, װי די מאַטעריעלע נויט, וועלכע געפינט איר שטיצע אין דער חברה-קדישא". 

אָבער די אַלע רעדעס וירקן נישט. די חינוך-פראַגע גייט נישט אַראָפּ פון טאָג-אָרדע- 
נונג פון געזעלשאַפטלעכן אינטערעס. מען רעדט וועגן איר אין די יערלעכע באַריכטן. 

אין זיין באַריכט צו דער גענעראַל-פאַרזאַמלונג פון 1טן מאי 1923 דערקלערט דער 
פּרעזידענט, ה' משה עדעלמאַן, די דערציאונגס-פראַגע אַלס דעם , פּראָבלעם פין די פּראָבלע- 

מען". און ער דערמאָנט ,די נישט-געלייזטע פראַגע פון יידישן חינוך". און ער זאָגט אַביסל 
מוסר דעם עולם, דער פּרעזידענט פון דער חברה-קדישא: 


;עס איז באמת צום באַדױערן, װאָס די ברייטע מיטגלידער-מאַסן אונדזערע 
זענען נישט דורכגעדרונגען מיט דעם נױיטיקן אחריות- געפיל און באַװוסטזיין לגבי 
זייערע אייגענע קינדער, װאָס דערווייטערן זיך פון די שיינע יידישע טראַדיציעס 
און במילא --- אויך פון זייערע אייגענע עלטערף 

;וויפיל מאָל עס זענען אױיסגעאַרבעט געװאָרן פּראָיעקטן און פּלענער פאַר אַ 
גרעסערער חינוך-אַרבעט, האָט זיך תמיד אַנטקעגנגעשטעלט װי אַן איזערנע װאַנט 
די גלייכגילטיקייט און טײילמאָל אויך אָפענע קעגנערשאַפט מצד אונדזערע מיטגלי" 
דער". 


פֿרעגט זיך, װער עס האָט זיך דאָס אַװעקגעשטעלט וי ;אַן אייזערנע װאַנט* קעגן 
אַ ברייטערן חינוך-פּראָגראַם, די ברייטע מאַסן פון די מיטגלידער פון דער חברה:קדישא, 
צי גאָר עטלעכע צענדליק פּראָפּעסיאָנעלע טומלער און שרייער, די אָנפירער פון די קלי" 
קעס, וועלכע פלעגן באַהערשן די גענעראַל-פאַרזאַמלונגען פון דער חברה-קדישא. 

ס'איז ביז גאָר כאַראַקטעריסטיש פאַר יענע יאָרן, אַז אויף דער גענעראַל-פאַרזאַמלונג, 
אויף וועלכער דער פּרעזידענט האָט גערעדט אַזױ אַרײינדרינגענדיק צום יידישן געוויסן וועגן 
דער נויט פון חינוך, איז דער דאָזיקער פּונקט נישט געווען אפילו אויפן טאָג-אָרדענונג פון 
דער פאַרזאַמלונג. און אין דעם דין-וחשבון פון דעם יאָר 1931/32 בילדן די סובסידיעס פאַר 
יידישע שולן אַ מינימאַלע סומע אין דער רובריק פון שטיצונגען פאַר יידישע אינסטיטוציעס. 
ערשט אין די יאָרן 1933 און 1924 באַקומען די שולן סובסידיעס אין באַטרעף פון 1.000, 
רעספּעקטיװ 6500 פּעזעס. דערביי איז נישט קלאָר, פאַרװאָס אַ טייל שולן און ת"ת 
באַקומען נאָר צו 50 און אפילו 25 פּעזעס און אַנדערע צו 100, 200, 200 און 500 פּעזעס, 
אוֹן איין שולע אַפילו 810 פּעזעס. אין זיין באַריכט צו דער גענעראַל-פאַרזאַמלונג פון 24סטן 
דעצעמבער 1924 אונטערשטרייכט דער אַװעקגײענדיקער פּרעזידענט, ה' משה עדעלמאַן אַז 
אין די צוויי יאָר פון זיין טעטיקייט האָט די חברה-קדישא צעטילט 174.249 פּעזעס אויף 
שטיצע פאַר אָרעמעלײט, אַלמנות און יתומים, װוי אויך פאַר אינסטיטוציעס און דערציאונגס- 
אַנשטאַלטן. נו, װי מיר זעען פון די אױיבנגעבראַכטע ציפערן, האָבן די סובסידיעס פאַר די 
שולן פאַר דער צייט פון די צוויי יאָר באַטראָפן קרוב צו 14 טױזנט פּעזעס -- נישט מער. 
און אויפן סדר-היום פון דער גענעראַל-פאַרזאַמלונג איז ווייטער נישטאָ קיין פּונקט וועגן דער 
פראַגע פון חינוך. אָבער ס'איז יאָ דאָ אַ פּונקט וועגן באַשטימען מאָנאַטלעכע סובסידיעס: 
פאַרן יידישן שפּיטאָל --- 1.500 פּעזעס, פאַרן מושב זקנים ובית יתומים -- 1.500 פּעזעס, 
פּאַרן בית-יתומות --- 1000 פּעזעס און פאַר דער יידישער קינדערהיים 500 פּעזעס. נאָר פאַר 
די שולן האָבן געפעלט פאָנדן. 

מען מוז אָבער אין זינען האָבן, אַז די חברה-קדישא האָט אין יענע יאָרן געטראָגן אויף 
זיך אַ שווערן עול פון דאגות, און דאָס ווידער וועגן -- אַ בית-עולם, אַזאַ איז שוין געווען 
דאָס מזל פון אונדזער חברה-קדישא, אַז מער װי די העלפט פון די יאָרן פון איר עקזיסטענץ 
ביז היינט זענען אירע עסקנים געווען פאַרנומען מיט דער שװערער דאַגה וועגן בית-עולם. 
פון 1894 ביז 1910 האָט געדויערט ביז די חברה-קדישא האָט באַװויזן צו קויפן די ערשטע 
קרקע אין ליניערס (דערנאָך זענען געקומען די נאָכװײיען פון צאָלן די חובות), און שוין אין 
0 האָט מען געמוזט אָנהייבן טראַכטן וועגן אַ נייער קרקע אוֹיף אַ בית-עולם, ווייל דאָס 
פעלד אין ליניערס (פאַר דער אויסברייטערונג )האָט אָנגעהויבן צו וװוערן ענג. שוין אויף דער 
גענעראַל-פאַרזאַמלונג פון פעברואַר 1922 דערקלערט דער פּרעזידענט, י. סוריס, אַז , מיר אַר- 
בעטן דורך אַלע לעגאַלע מיטלען צו באַקומען די דערלויבעניש אויף אַ בית-עולם אויפן גע- 
קויפטן פּלאַץ... און מיר האָפן, אַז די זאַך זאָל דערגרייכט וװערן". ס'איז אָבער נישט דער- 
גרייכט געװאָרן. די חברה-קדישא האָט אַלץ געקויפט פעלדער אויף בית-עלמינס, אַ פּלאַץ 

אין טשאַקאַריטאַ, די קינטא דע דיעגאָ, אַ פעלד אויף אויסצוברייטערן דעם בית-עולם אין 
ליניערס --- אומעטום האָט מען אַרײנגעלײגט געלט, אומעטום האָבן די מוניציפּאַלע באַאַמטע 
צוגעזאָגט צו געבן די נויטיקע באַװיליקונג אויף אַ בית-עולם און אומעטום און יעדעס מאָל 
איז די חברה-קדישא אָפּגענאַרט געװאָרן. די דאָזיקע מעשיות מיט די געקויפטע פּלעצער, 
מיט וועלכע די חברה-קדישא האָט גאָרנישט געקענט טון, האָט אַרײנגעשלעפּט די חברה-קדי- 
שא אין שווערע חובות, װאָס האָבן געגעסן פּראָצענטער. אינעם באַריכט צו דער גענעראַל- 
פּאַרזאַמלונג פון 1924 רעדט זיך וועגן 45.000 פּעזעס פּראָצענט אַ יאָר, װאָס די אָנגעקויפטע 
פעלדער קאָסטן דער חברה-קדישא. די חברה-קדישא האָט זיך געמוזט פּראָצעסירן מיט דער 
מוניציפּאַליטעט פון בוענאָס-איירעס, ווו זי, די חברה-קדישא, האָט אַרײנגעלײגט אַ סומע פון 
0 פעזעס אויף אַרומצוימען און אויפבויען אַ טהרה-שטיבל, אויפן סמך פון דער 
פריערדיקער דערלויבעניש פון דער מוניציפּאַליטעט צו אינסטאַלירן אויף דעם פּלאַץ אַ יידישן 
בית-עלמין --- אַ דערלויבעניש װאָס די מוניציפּאַליטעט האָט שפּעטער צוריקגעצויגן. די מו- 
ניציפּאַליטעט האָט אין יאָר 1935 באַצאָלט דער חברה-קדישא פאַר שאָדנס און פאַרלוסטן 
(דאַניאָס אי פּערכואיסיאָס) די סומע פון 287.087 פּעזעס. 


. די דאָזיקע צרות מיט די איינגעקויפטע פּלעצער, אויף וועלכע די חברה:קדישא האָט 
נישט געקאָנט אינסטאַלירן קיין בית-עולם, האָט זיך געצויגן ביז אַרום 1926, ווען ס'איז 
געקויפט געװאָרן דאָס פעלד פון טאַבלאַדאַ, אָדער ביז 19238, ווען מען האָט ענדלעך פאַר- 
קויפט די פריער-איינגעקויפטע פּלעצער, וועלכע מען האָט נישט געקאָנט באַנוצן. אין די 
אַלע יאָרן איז די בית-עולם-פראַגע געווען די גרעסטע זאָרג פון די עסקנים, כאָטש לצנים 
אין גאַס האָבן זיך געחכמעט וועגן די דאָזיקע טראַגעדיעס. אַ היגער שרייבער (שמואל גלאַ- 
זערמאַן, ע"ה) האָט אפילו אָנגעשריבן אַ לוסטיקן סקעטש וועגן די דאָזיקע טראַגעדיעס, וועגן 
דער ,ענסאַנטשע* (אויסברייטערונג) פון ליניערס, וועגן דער קינטע דיעגאָ. אָבער די, װאָס 
האָבן געהאַט דעם חוב און די אחריות אָנצופירן מיט די דאָזיקע ענינים, האָט זיך נישט גע- 
גלוסט צו לאַכן. אין זיין באַריכט צו דער גענעראַל-פאַרזאַמלונג פון דעצעמבער 1924 רעדט 
דער פּרעזידענט,. ה' משה עדעלמאַן אַזעלכע ערנסטע דיבורים: 


;עס איז פאַר מיר פּיינלעך ביז גאָר צו אויפדעקן דעם וירקלעכן מצב, וי עס 
האַלט מיט דעם דרינגלעכן פּראָבלעם, װאָס האַלט געשפּאַנט דער היגער יידישער באַ- 
פעלקערונג, די לעצטע 15 יאָר. 

די אויסזיכטן צו באַקומען אַ קאָנצעסיע אויף אַ בית-הקברות, זענען לעת-עתה, 
גאַנץ קנאַפּע. עס האַלט גאַנץ ערנסט דערביי, אַז אונדזער קיבוץ פון העכער הונדערט 
טויזנט נפשות, זאָל נישט קאָנען ברענגען זיינע מתים צו קבר-ישראל. 

די פאַרװאַלטונג האָט געטון אַלץ, האָט אָנגעװוענדט אַלע מיטלען אויף צו באַ- 
קומען אָט-די אַזױ געגאַרטע קאָנצעסיע, אָבער לדער אָן דערפאָלג. עס איז ניט דאָ 
דאָס פּלאַץ אויסצורעכענען די אַלע שװועריקייטן, װאָס מיר האָבן אָנגעטראָפן. עס איז 
איבערהויפּט נישט איבערצוגעבן וועגן דער אומגעהויערער ענערגיע, װאָס איז פאַר 
דעם צוועק אויסגענוצט געװאָרן. עס װועט אפשר אַמאָל קומען אַ צייט, װעט אָט די 
עקשנותדיקע, שטילע אַרבעט, באַקאָנט ווערן אין דער עפנטלעכקייט און דאַן װעט זיך 
אויך אַרױסװײזן די גרויסע קייט פון דורכגעפאַלענע אָנשטרענגונגען, װאָס ציט זיך 
דורך דער גאַנצער צייט פון אונדזער מאַנדאַט. טאָג-אײין, טאָגיאױס, האָבן מיר גע- 
קלאַפּט אין די הויכע און שטאַרקע מויערן, אָבער פון אומעטום האָט מען אונדז גע" 
ענטפערט מיט הבטחות, פון היינט אויף מאָרגן און פון מאָרגן אויף איבערמאָרגן.. 

פאַר מיר איז קלאָר געװאָרן איין זאַך: עפּעס אַ געהיימע, איינפלוסרייכע קראַפט 
שטעלט זיך אונדז אַנטקעגן, אַ קראַפּט אַ בלינדע, לגבי װעלכער מיר זענען לחלוטין 
אוממעכטיק. אַנדערש דערקלערט זיך נישט אונדזער דורכפאַל. די יידישע באַפעלקע- 
רונג פאַרלאַנגט דאָך נישט קיין פּריווילעגיעס, מיר ווילן בלויז דאָס רעכט צו אָפּהיטן 

געוויסע רעליגיעזע דינים, אַ רעכט װאָס װערט יידן נישט געשטערט אין קיין מדינה 
אויף דער גאָרער וועלט. 

און דאָס איז אפשר אויך דער סוד, פאַרװאָס מ'האָט צוריקגעצוינו די דערלוי- 
בעניש, װאָס איז געגעבן געװאָרן צו עפענען אַ בית-עולם אויף דער ,קינטע די דיעגאָ", 
אַ קאָנצעסיע, װאָס איז אַרױסגעגעבן געװאָרן אין פעברואַר 1931, דורך דעם דעמאָל- 
טיקן אינטערװענטאָר פון פּראָװוינץ בוענאָס איירעס, ד"ר קאַרלאָס מעיער-פּעלעגריבי, 
און איז אויך באַשטעטיקט געװאָרן, שפּעטער מיט אַ יאָר, אויף אַ מיניסטאָרזיצונג, 
אונטערן פאָרזיץ פונעם איצטיקן גובערנאַטאָר פון דער זעלבער פּראָװינץ, ד"ר מאַרטי- 
נעז דע האז. אַז אַזאַ קאָנצעסיע זאָל נאָך דעם קאָנען בטל וװערן דורך אַ שטאָטראַט, 
האָט ווירקלעך געמוזט זיין אַ גאָר-שטאַרקע סיבה דערצו... 

דער דורכפאַל אין די באַמיאונגען צו באַקומען אַ דערלױבעניש אויף אַ בית- 
עלמין, איבערהויפּט די עטלעכע פאַלן פון פריער אַרױסגעגעבן און נאָכדעם צוריק- 
ציען די געגעבענע קאָנצעסיעס, וי עס האָט פּאַסירט מיטן פעלד אין טשאַקאַריטאַ און 
מיט דער קקינטע די דיעגאָ? -- האָט אויך גורם געווען גרויסע געלט-היזקות פאַר 
אונדזער אינסטיטוציע. די חברה-קדישא האָט פאַרטון באַדײטנדיקע קאַפּיטאַלן אין 
פּלעצער, פאַר וועלכע מ'צאָלט צענדליקער טויזנטער פּעזעס פּראָצענט. פאַרקויפן די 
זעלבע איז כמעט אוממעגלעך, ווייל קיין ערנסטער קונה איז היינט נישט בנמצא. שוין 
עטלעכע יאָר, װי דאָס פּלאַץ אין טשאַקאַריטאַ שטייט צום פאַרקויף, פאַר אַ רעלאַטיװו- 
נידעריקן מקח, און דאָך האָבן מיר עס ביז היינט נישט געקאָנט פאַרקויפן. 

האָבנדיק פאַר זיך די פּראַקטיק פון דעם פעלד אין טשאַקאַריטאַ און פון דעם אַנ- 
דערן פרייען פּלאַץ, אין ליניערס, האָט די פאַרװאַלטונג זיך אָנגעשלאָגן אָן אַ זייער 
האַרבער פראַגע, נאָך דעם וי עס איז דעפיניטיוו צוריקגעצויגן געװאָרן די קאָנצעסיע 
אויף דער ,קינטע די דיעגאָ". 


(פאַר דער ,קינטע די דיעגאָי האָט די חברה:קדישא אינגעצאָלט אַן אַדערױף פון 
0 פעזעס --- אַ סומע, וועלכע זי האָט געלאָזט פאַרפאַלן, ווייל זי האָט נישט געקענט 
קויפן דעם פּלאַץ, נאָכדעם וי מ'האָט בטל געמאַכט די קאָנצעסיע אַ דאַנק דער ווירקונג 
פון דער אומבאקאנטער ;געהיימער איינפלוסרייכער קראַפט?..). 

דער דאָזיקער ענין פון די גרויסע שװועריקייטן, װאָס די יידישע געמיינדע אין בוענאָס- 
איירעס האָט באַגעגנט יעדעס מאָל, ווען זי האָט זיך גענויטיקט אין אַ בית-עולם, פאַרדינט 
אַ גרינטלעכע אױספאָרשונג, באַזונדערס אין פאַרגלייך מיט דער יידישער געשיכטע אין 
אַנדערע לענדער אין דער דאָזיקער באַציאונג. מיר דערמאָנען דאָ דעם דאָזיקן ענין נאָר 
דרך-אגב און אויך אַלס אַן אַרגומענט פאַר די עסקנים פון דער חברה-קדישא, וועלכע האָבן 
נישט געקענט שאַפן די ניטיקע מיטלען פאַר דער נאַציאָנאַל-רעליגיעזער דערציאונג פון 
דער יידישער יוגנט, האָבנדיק אַזעלכע גרויסע הוצאות אויף בית-עלמינס װי מיר זעען 
פון דעם פריער געזאָגטן, 

פאַקטיש האָט די חברה-קדישא אָנגעהויבן אינטענסיווער זיך צו פאַרנעמען מיט דעם 
חינוך-פּראָבלעם פון זינט זי איז באַפרײיט געװאָרן פון די בית-עולם:דאגות. דער בית- 
עלמין אַלס מקור פון הכנסות, פון וועלכע עס װערט געשפּײזט פינאַנציעל דאָס יידישע 
דערציאונגס-וועזן, ווייזט זיך דאָ אַרױס אַלס אמתער ;בית:החיים". דאָ יל איך נאָך אָנ- 
ווייזן אויף אייניקע עפּיזאָדן וועגן דער דערציאונגס-פראַגע אין די ראַמען פון דער חברה- 
קדישא. 

די גענעראַל-פאַרזאַמלונג פון 27סטן אַפּריל 1936 איז געווען שטאַרק פאַרנומען מיט 
בית-עולם פּראָבלעמען. מען האָט באַדאַרפט אויסהערן אַ באַריכט וועגן די פאַרהאַנדלונגען 

די אַנטשטײיאונג פון דער יידישער קהילה אין בּוענאָסיאײירעס 


אויסצוברייטערן דעם בית-עולם אין ליניערס, און אויך וועגן סיודאַדעלאַ און טאַבלאָדאַ 
איז געווען נאָך גענוג צו רעדן, און אין מיטן די אַלע דאגות האָט דער פּרעזידענט, ה' יש- 
ראל ווייסבורד, נאָך געפונען אינטערעס צו באַריכטן וועגן חינוך. אין זיין באַריכט-רעדט 
פאַרנעמט דער חינוך כמעט צוויי זייטלעך, אַזױפיל האָט דער דאָזיקער ענין ביי קיין שום 
פריערדיקן פּרעזידענט נישט פאַרנומען. 

און מאָדנע: כאָטש ה' ווייסבורד האָט אין אַריינפיר צו דעם חינוך-קאַפּיטל דערקלערט, 
אַז ,דער יידישער חינוך האָט נישט קיין דירעקטע שייכות מיט דער חברה-קדישא", אַז 
אירע הויפּט-אויפגאַבן זענען אַנדערע,. דערקלערט ער אָבער אין צווייטן פּסוק, אַז: 


,ס'איז אָן יעדן ספק, אַז די יידישע דערציאונג דאַרף ערנסט באַשעפטיקן אַזאַ 
אינסטיטוציע װי דאָס איז די חברה-קדישא, וועלכע װאַכט איבער אונדזערע פונדאַ- 
מענטאַלע טראַדיציעס און איז דעריבער אויך פאַראינטערעסירט, אַז די עסענציעלע 
יסודות פון יידישקייט זאָלן פאַרשפּרײט וערן װי געהעריק. די חברה-קדישא האָט 
שוין לאַנג אויפגעהערט צו זיין אַ פאַראיין בלויז פאַר קבורה-צװועקן; זי שטעלט מיט 
זיך פאָר דעם װיכטיקסטן אַנשטאַלט פון דער יידישער באַפעלקערונג אין בוענאָס- 
איירעס. דעריבער איז פאַר דער חברה-קדישא די דערציאונג פון דעם יונגן אונטעף" 
װאַקסנדיקן דור, אין הסכם מיט די יסודות פון יידישקייט איינע פון די װיכטיקסטע 
אויפגאַבן אין איצטיקן מאָמענט... היינט, מער װי שטענדיק, מוזן מיר זיך אָפּגעבן 
דערמיט, אַז דער יידישער נייער דור זאָל אויף אַ באַװוסטזיניקן אופן זיין פאַרבונדן 
מיט זיין פאָלק; ער זאָל קענען זיין עבר, זיין קולטור, זיינע שטרעבונגען. אָט דאָס 
אַלץ קאָן דערגרייכט װוערן נאָר דורך אַ נעץ פון גוט אַװעקגעשטעלטע יידישע שו- 
לעס". 


ה' ווייסבורד האָט אַלזאָ צוזאַמען מיט זיין פאַרװאַלטונג אַװעקגעשטעלט אויפן סדר 
היום פון דער יי וי צו העכערן מיט 20 סענט די קװאָטע פון חודשלעכן 
מיטגלידס-אָפּצאָל, 

נו, פאַרשטײיט זיך, אַז די גענעראַל-פאַרזאַמלונג האָט אָפּגעװאָרפן דעם פאַרלאַנגטן 
ביישטייער פון 20 סענט אַ מאָנאַט פאַר חינוך. אָבער װאָס פאַר אַ דעמאַגאָגיע מען האָט 
דעמאָלט אָנגעפירט וועגן די דאָזיקע 20 סענט! ס'האָט אויסגעזען אַזױ, גלייך וי דורך 
דער העכערונג פונעם מיטגלידסאָפּצאָל מיט 20 סענט אַ מאָנאַט װאָלט געדראָט דער יידי- 
שער באַפעלקערונג פון בוענאָסאײירעס אַ גרויסער אומגליק. 

מען דאַרף דאָ דערמאָנען, אַז 20 סענט איז אויך אין יאָר 1926 ניט געווען קיין גרוי- 
סע זאַך, װאָס זאָל צו שער באַלאַסטן דעם בודזשעט אפילו פון נישט ריכע מענטשף 
אָבער די ,פאַרטיידיקער פון די פּאָלקס-אינטערעסן" האָבן זיך נישט גערעכנט מיט אַזעלכע 
קלייניקייטן, 

אָט אַזױ האָט זיך די דערציאונגס-פּראַגע געצויגן פון איין יאָר צום צווייטן און נישט 
געקוקט אויפן גוטן ווילן פון די זיך-בייטנדיקע פּרעזידענטן פון דער חברה'קדישא, האָט 
זיך דער ענין דאָך נישט גערירט פון אָרט. ערשט מיט דער גרינדונג פונעם ועד החינוך 
ביי דער חברה-קדישא (1938), הייבט זיך אָן אַ נייע תקופה פון דער ײידישער דערציאונג 
אין בוענאָס-איירעס. דורכן ועד-החינוך, וועלכער באַקומט זיינע מיטלען פון דער חברה- 
קדישא. כאָטש ער איז אַן אױטאָנאָמער דעפּאַרטאַמענט פון אונדזער געזעלשאַפּט, האָט די 
חברה-קדישא באַקומען אַ בולטן כאַראַקטער פון אַ קהילה. אָבער וי אַזױ בייט מען די סטאַ- 
טוטן פון דער חברה-קדישא אויף אַ קהילה? וי פירט מען דורך אַזאַ ראַדיקאַלע רעפאָרם 
ביי אונדזערע טומלדיקע און קריגערישע גענעראַל-פאַרזאַמלונגען? 

ערשט די סטאַטוטךרעפאָרם פון 1940, דורך וועלכער די חברה:קדישא האָט אָנגע- 
נומען דעם כאַראַקטער פון אַ מוטואַלן פאַראיין און פון דער אַלטער חברה-קדישא איז געַ- 
װאָרן די ;אַמיאַ* (אַסאָסיאַסיאָן מוטואַל איזראַעליטאַ אַרכענטינאַ --- אַרגענטינער יידישע 

קעגזייטיקע הילפס-אַסאָציאַציע), ערשט אויפן סמך פון די דאָזיקע סטאַטוטן איז מעגלעך 
געװאָרן דער פריערדיקער חברה-קדישא זיך צו פּראָקלאַמירן װי די קהילה פון בוענאָס-אײ- 
רעס, װאָס זי איז פאַקטיש אין אַ גרויסער מאָס שוין פריער געווען. 


דער באַדײט פון דער פטאַטוטן-רעפאָרם פון 1940 


װער עס דערמאָנט זיך, מיט אַ װאָסער לײדנשאַפט די אַקטיװויסטן פון דער חברה- 
קדישא פלעגן פאַרטײידיקן דעם דאָזיקן אַלטן נאָמען קעגן יעטװעדן בייט און אויך קעגן 
בייטן דעם נאָמען אויף אַ קהילה, מוז זיך פרעגן, וי אַזױ איז דאָס מעגלעך געוען, אַז די 
זעלבע מענטשן זאָלן דערלאָזן דאָס בייטן דעם נאָמען פון חברה-קדישא אויף ;אַ.מ.יאַ." 
(,אַסאָסיאַסיאָן מוטואַל איזראַעליטאַ אַרכענטינאַ! און אױף יידיש: ;יידיש-אַרגענטינער 
קעגנזייטיקע הילפס-אַסאָציאַציע"? איז דער ענטפער, אַז דאָס בייטן דעם נאָמען איז נישט 
געווען קיין פרייװויליקער באַשלוס, נישט פון קיין גענעראַלפאַרזאַמלונג און נישט פון דער 
פאַרװאַלטונג. דאָס בייטן דעם נאָמען און בכלל פון די סטאַטוטן, וי בכלל דאָס פאַר- 
װאַנדלען די אַלטע חברה קדישא אין אַ ,מוטואַלער" געזעלשאַפט איז אויף דער אינסטי- 
טוציע אַרויפגעלײגט געװאָרן דורך דער רעגירונגס-מאַכט -- דורך דער ;אינספּעקסיאָן דע 
כוסטיסיאַ*. און לאָמיר דאָ גלייך פעסטשטעלן, אַז די דאָזיקע רעפאָרם, פאַר ועלכער אַ 
סך מיטגלידער פון דער חברה האָבן זיך אַזױ שטאַרק געשראָקן, איז אויסגעקומען צום גע- 
זונט פון דער אינסטיטוציע און פון דער יידישער געזעלשאַפט בכלל. 

עס קאָן אויסקומען מאָדנע, װאָס דווקא אין די רעגירונגס:קרייזן האָט מען דערקענט 
דעם מוטואַלן כאַראַקטער פון דער פריערדיקער חברה-קדישא, װאָרום פאַקטיש איז די חברה- 
קדישא געװוען פונעם ערשטן מאָמענט פון איר גרינדונג אַן אינסטיטוציע פון מוטואַלן כאַ- 
ראַקטער, ד"ה אַ קעגנזייטיקע הילפס-געזעלשאַפט -- דאָס װאָס עס איז תמיד און אומעטום 
אין עצם געװען יעדע קהילה. און דערפאַר אין געווען לאָגיש און פאַרשטענדלעך, אַז די 
שאַ. מ. י. אַ.*, נישט אויפגעבנדיק איר אָפיציעלן נאָמען, זאָל דערקלערט װערן אַלס ;קאָ- 
מונידאַד איזראַעליטאַ? -- אַלס יידישע קהילה פון בוענאָס-איירעס. 

דאָס בייטן דעם נאָמען פון דער חברה'קדישא אויף ;אַ. מ. י. אַ." און די סטאַטוט- 
רעפאָרם בכלל איז געװאָרן צוגעגרייט און באַשלאָסן אונטער דער דריטער פּרעזידענטשאַפט 
פון ה' דוד קאַזשעס. אין זיין באַריכט צו דער גענעראַל-פאַרזאַמלונג פון 27סטן דעצעמ- 
בער 1938 האָט ה' קאַזשעס דערקלערט: 

;ביים רעפאָרמירן די סטאַטוטן מוזן מיר האָבן אין זינען דרי הױפּט:צילן. 
ערשטנס, נאָכקומען די לאַנדיגעזעצן און די דעקרעטן פון דער ;אינספּעקסיאָן דע 
כוסטיסיאַ?. צווייטנס אָפּהיטן די הויפּט-אױפגאַבן און די מנהגים און טראַדיציעס 
פון אַ חברה-קדישא צוזאַמען מיט די ספּעציעלע סאָציאַלע אויפגאַבן װאָס עס לײגן 

אויף אונדז אַרױף די לאָקאַלע אומשטענדן. דריטנס, שטרענג באַװאָרענען דעם דט- 

מאָקראַטישן און פאָלקסטימלעכן כאַראַקטער פון אונדזער אינסטיטוציע". 


די נייע סטאַטוטן זענען אױיסגעאַרבעט געװאָרן דורך אַ געמישטער קאָמיסיע פון גע- 
זעלשאַפטלעכע עסקנים און אַדװאָקאַטן צוזאַמען מיט דער פאַרװאַלטונג, 

װעגן דעם צוגעגרייטן רעפאָרמירטן סטאַטוטױפּראָיעקט אינפאָרמירט ה' קאַזשעס 
אויף דער גענעראַל-פאַרזאַמלונג פון 11טן דעצעמבער 1939 מיט די פאָלגנדע ווערטער: 

;דער פּראָיעקט פון רעפאָרמירן אונדזערע סטאַטוטן איז אויסגעאַרבעט געװאָרן,. 

צופּאַסנדיק זיך צום פאַרלאַנג פון דער יוסטיץ, וועלכע האָט אַרײינגעשטעלט אונדזער. 
אינסטיטוציע צװישן די , מוטואַליסטאַס* ד"ה קעגנזייטיקע הילפס-געזצלשאַפטן. 

,די עיקר רעפאָרם, װאָס דער פּראִָיעקט אַנטהאַלט, איז דאָס ענדערן דעם נאָמען: 

פון ;חברה קדישא אשכנזי" אויף ;אַסאָסיאַסיאָן מוטואַל איזראַעליטאַ אַרכענטינא דע 

די אַנטשטײיאונג פון דער יידישער קהילה אין בוענאָסיאײײירעס 


בוענאָס איירעס" --- (יידיש-אַרגענטינער קעגנזייטיקע הילפס-געזעלשאַפט). איך דאַרף 
דערביי באַמערקן, אַז דאָס בייטן דעם נאָמען איז פאַר אונדז אַ פּיינלעכער ענין, ווייל 
דער נאָמען חברה-קדישא איז פאַרבונדן מיט אונדזער טראַדיציע. מיר האָבן אָבער דער- 
צו גאָרנישט געקענט העלפן, ווייל אַזױ איז דער פאַרלאַנג פון דער יוסטיץ. העכסטנס 
האָבן מיר געקענט דערגרייכן, אַז אונטערן נאָמען זאָל זיין אַ צושריפט ,געוועזענע 
חברה קדישא אשכנזי". דאָס ענדערן דעם נאָמען האָט אונדז שוין אין דער זעלבער 
צייט געצווונגען צוצופּאַסן די סטאַטוטן בכלל צו די ,מוטואַליסטאַס*, װי איר װעט 
דאָס זען אינעם אוױיסגעאַרבעטן פּראָיעקט". 


צום סוף פון דעם טייל פונעם באַריכט װוערט אונטערגעשטראָכן אַז ,דער נאָמען מוז 
געביטן וװערן לויטן קאַטעגאָרישן פאַרלאַנג פון דער יוסטיץ". 

דער רעפאָרם-פּראָיעקט איז אָנגענומען געװאָרן אויף אַן אױיסעראָרדנטלעכער גענעראַל- 
פאַרזאַמלונג דעם זעלבן אָװנט פון 11טן דעצעמבער 1939 און לוט די רעגלאַמענטן וועגן 
מוטואַלע פאַראיינען, האָט די רעפאָרם געמוזט באַהאַנדלט און אָנגענומען ווערן נאָך אויף 
אַ צווייטער גענעראַל-פאַרזאַמלונג, װאָס איז פאָרגעקומען אין אַ יאָר אַרום, דעם 17טן דע- 
צעמבער 1940, אויף דער דאָזיקער אױיסעראָרדנטלעכער גענעראַל-פאַרזאַמלונג איז באַשטע- 
טיקט געװאָרן דער נייער נאָמען, און פון דער חברה-קדישא איז געװאָרן די , יידיש-אַרגענ- 
טינער קעגנזייטיקע הילפס-אַסאָציאַציע*, אָדער לויטן אָפּגעקירצטן נאָמען די ;אַמיאַ". דער 
דין"וחשבון פון יאָר 1941 איז שוין נישט מער פון דער ;חברה קדישא אשכנזי", נאָר פון 
דער ;אַסאָסיאַסיאָן מוטואַל איזראַעליטאַ אַרכענטינאַ* און אין קלאַמערן ,געוועזענע חברה 
קדישא". 

אונטער דעם נייעם נאָמען און אונטער די מוטואַלע סטאַטוטן אַנטװיקלט זיך די חברה- 
קדישא װאָס אַמאָל מער צום כאַראַקטער פון אַ קהילה. עס קומען עטלעכע רעלאַטיוו רואיקע 
אַדמיניסטראַציעײיאָרן. די פּראָצעסן װאָס די , געװועזענע חברה-קדישא" האָט געמוזט פירן 
מיט די מוניציפּאַליטעטן פון סאַן-כוסטאָ (וועגן אַן אומגערעכט געהעכערטן שטייער פאַר די 
מתים װאָס מען האָט געפירט צו קבורה קיין טאַבלאַדאַ) און פון סאַן מאַרטין (אויך וועגן 
אומגערעכטע שטייער-פאָדערונגען פון דעם זעלבן מין) האָבן זיך פאַרענדיקט מיט אויס- 
גלייכן, רעלאַטיוו-גינסטיק פאַר דער חברה-קדישא. דער חינוך ביי דער מיטאַרבעט פון גע- 
זעלשאַפטלעכע עסקנים איז אַרױף אויף אַ גוטן וועג פון אַנטװיקלונג, די צאָל מיטגלידער פון 
דער חברה-קדישא איז כסדר געוואקסן, אַזױ אַז די ,,אַמיאַ* איז בהדרגה געװאָרן די פאַקטי- 
שע יידישע קהילה פון בוענאָס-אײירעס. עס האָט נאָר געפעלט, אַז דאָס װאָס האָט שױן 
פאַקטיש עקזיסטירט זאָל באַקומען אַ פאָרמעלן און רעכטלעכן אויסדרוק דורכן פּאַסיקן נאָ- 
מען. און דאָס איז דערגרייכט געװאָרן דורכן איינשטימיקן באַשלוס פון דער פאַרװאַלטונג 
פון דער ,,אַמיאַ* אויף דער זיצונג פון 21סטן מערץ 1949 (א' ניסן תש"ט). 


די פּראָקלאַמירונג פון דער קהילה פון בוענאָס איירעס 


דאָס, פאַר וועלכן מען האָט געקעמפט יאָרן לאַנג און פאַר וועלכן חכמים האָבן אויסגע- 
טראַכט אַזויפיל פּראָיעקטן און וועלכע האָבן זיך נישט געלאָזט פאַרווירקלעכן, דאָס איז גע- 
קומען פּלוצים און אומדערװאַרט. אין אַ ,שיינעם טאָג* זענען יידן אין בוענאָס-איירעס אויפ- 
געשטאַנען און געפונען אין דער צייטונג די ידיעה, אַז די פאַרװאַלטונג פון דער חברה-קדישא 
האָט זיך פייערלעך קאָנסטיטואירט אַלס ;קהילה אשכנזית פון בוענאָס איירעס". דאָס איז 
דורכגעפירט געװאָרן אָן ענדערונגען פון סטאַטוטן, אָן גענעראַל-פאַרזאַמלונגען, אָן היציקע 
דיסקוסיעס און אַמפּערײען, נאָר פּשוט װי אַ באַשלוס פון דער פאַרװאַלטונג פון דער חברה- 
קדישא. און באַמערקן דאַרף מען דאָ, אַז די דאָזיקע פאַרװאַלטונג האָט דאָס גאָר נישט צו- 
געזאָגט אין איר װאַל-פּראָגראַם, נישט מען האָט װעגן דעם גערעדט ביי דער וואל, נישט 

ס'איז געווען אַ וועלכער ס'איז באַשלוס פון אַ פון פריער אױטאָריזירטער קערפּערשאַפט. 
פּשוט, פון אייגענעם ווילן האָט די פאַרװאַלטונג פון דער חברה-קדישא זיך דערקלערט אַלס 
קהילה, אָדער בעסער געזאָגט, ס'איז געווען דער ווילן פונעם פּרעזידענט ד"ר משה סלינין, 
וועלכער האָט געפונען די צושטימונג פון דער גאַנצער פאַרװאַלטונגס-קאָמיסיע. און מען קאָן 
זאָגן, אַז די גרויסע מערהייט פון דער מיטגלידערשאַפט, און אפשר אַלע מיטגלידער האָבן 
אין עצם מסכים געווען מיט דעם איינשטימיקן באַשלוס פון דער פאַרװאַלטונג. כאָטש די 
יידישע פּרעסע אין בוענאָס-איירעס האָט געמאַכט געוויסע פאָרמעלע איינווענדונגען קעגן 
דעם באַשלוס. 

דער באַשלוס, זיך צו פּראָקלאַמירן אַלס קהילה איז אָנגענומען געװאָרן, װי שוין באַ- 
מערקט, איינשטימיק פון אַלע מיטגלידער פון דער פאַרװאַלטונגס-קאָמיסיע פון דער חברה- 
קדישא אויף דער זיצונג פון א' ניסן תש"ט -- 31סטן מערץ 1949. דער דאָזיקער, מען קאָך 
זאָגן, היסטאָרישער באַשלוס האָט באַקומען זיין אויסדרוק אין דער פאָלגנדער מודעה, װאָס 
איז געװאָרן פּאַרעפנטלעכט דעם אַנדערן טאָג אין די יידישע צייטונגען פון בוענאָס-איירעס: 


קאַנסטיטואירונג פון דער קהילה אשכנזית אין בוענאַס-אײרעס 


נעמענדיק אין אָנבאַטראַכט: 

א) אַז די מערהייט פון די יידישע משפּחות פון בוענאָס-איירעס און אומגעגנט זע- 
נען גרופּירט אַלס מיטגלידער אַרום דער חברה-קדישא אשכנזי, 

ב) אַז די צוועקן װאָס באַשטימען אירע סטאַטוטן און רעגלאַמענטן האָבן זיך אויס- 
געברייטערט, באַקומען פאַרנעם און אומפאַנג ביז צו כולל זיין אַלע אַספּעקטן פון רע- 
ליגיעזער, דערציערישער, קולטורעלער, אינסטיטוציאָנעלער און װווילטעטיקער אַקט- 
וויטעט אין זייערע פאַרשידענע פאָרמען, --- אַלץ הייסט עס װאָס איז נוגע דער יידישער 
געמיינדע אין בוענאָס-איירעס, 

ג) אַז די דאָזיקע וויכטיקע פונקציעס זענען עס די הױפּטזאַכלעכע, די עיקרדיקע 
װאָס יעדע יידישע געמיינשאַפט האָט באַטראַכט פון תמיד אָן אַלס איר פליכט צו באַ- 
רעכטיקן איר כאַראַקטער אַלס קהילה און אַז ,קהילה" איז נישט קיין אַבסטראַקטע פי- 
לאָזאָפישע באַצײיכענונג אָדער קאָנצעפּט, נייערט אַ פאַקט אַ רעאַלער, װאָס האָט זיינע 
װאָרצלען אין די אייגנטלעכע הצטרכותן פון די געמיינדעס און אַז דער געבוי און 
סטרוקטואַציע פון דער אשכנזישער קהילה אין בוענאָס-איירעס איז אויך שוין אַ פאַקט 
אַ רעאַלער װאָס האָט זיך אױיסגעשטאַלט און אויסגעפורעמט אין פאַרלויף פון איבער 
אַ האַלבן יאָרהונדערט ביז עס איז געקומען צו דעם װאָס איצט איז די חברה קדישא, 

ד) אַז די פאַרװאַלטונג פון דער חברה-קדישא אויף דער איניציאַטיוו פון איר פּרע- 
זידענט, נאָך אַן אַלזײטיקן אַנאַליטישן שטודיום, האַלט, אַז עס איז איר פליכט צו 
אויספורעמען און שאַפן אויף אַ דעפיניטיוון אופן די דאָזיקע קהילה, וועלכע איז שין 
פאַקטיש אָנגעצייכנט, כדי צו געבן איר און באַזאָרגן איר מיט דער גאַנצער מאָראַלי- 
שער, קולטורעלער, עקאָנאָמישער װירקזאַמקײט און טעטיקייטס-פעאיקייט, 

באַשליסט איינשטימיק: באַשטעטיקן די פּראָיעקטן פונעם פּרעזידענט ד"ר משה 
סלינין און דערקלערן אַלס קאָנסטיטואירט די קהילה פון דער געמיינדע אין בוענאָס- 
איירעס און אומגעגנט מיט אַלע פונקציעס װאָס האָט איצט די חברה-קדישא און מיט 
די פאָרבאַרײיטונגען װאָס קענען אַרויפקומען פון די איצטיקע און די צוקונפטיקע 
הצטרכותן פון דער דערמאָנטער געמיינשאַפט; 

באַאױפּטראָגן די אַדמיניסטראַטיווע קאָמיסיע צו דערגאַנצן מיט דער באַשאַפונג 
פון אַ פאָנד, װאָס ווערט גערופן ,קהילה-פאָנד" די איצטיקע הכנסה-קװאַלן פון דער 
חברה-קדישא, רעווידירן די ביז איצטיקע הכנסות אין שיין פון די אַקטועלע אומשטענדן, 
בכדי די קהילה זאָל קענען דערפילן אירע פונקציעס מיט דער בעסטער פּעולה, ווירק- 

די אַנטשטײיאוננ פון דער יידישער קהילה אין בוענאָסיאײירעס 


זאַמקײט און מיט דער ברייטקייט און פאַרנעם װאָס די דערמאָנטע באַדערפענישן פ 
דער יידישער געמיינדע װעלן פאָדערן; 
אָנהײבן אַ ברייטע אַקציע פאַר דער פאַרשפּרײטונג און באַקאַנטמאַכונג פון דעם 
דאָזיקן באַשלוס כדי צו ברענגען אים צו דער קענטעניש וי פון די מיטגלידער אַזױ פון 
דער יידישער עפנטלעכער מיינונג פון בוענאָס-איירעס בכלל. 
עס װעלן אָנגענומען וװוערן די געהעריקע מיטלען, כדי אויסצופילן די דיספּאָזיציעס 
פאָרגעזעענע אין די אַרטיקלען 69, 70 און 21 פון די גילטנדע סטאַטוטן, 
אונטערגעשריבן: -- ועד הקהילה 
פּרעזידענט --- ד"ר מ. סלינין; 1טער װיצע-פּרעזידענט --- א. גראָקאָפּ, 
2טער וװיצע-פּרעזידענט --- ח. ב. גוטמאַן; גענעראַליסעקרעטאַר -- מ. 
באַרבאַראַש, אַקטןדסעקרעטאַר --- א. צרפת, פּראָיסעקרעטאַר -- א. פּאט- 
לאזשאן; טעסאָרעראָ -- א. עפּשטײן, פּראָיטעסאָרעראָ -- מ. באנעט; 
װאָקאַלן: --- ד. אייזנבערג, א. קאַבאַנטשיק, מ. קופּערמאַן, י. ליבערמאַן, 
ל. ראַבינאָװיטש, מ. זאַיאָנץ, מ. באַר, י. ד. דיקשטיין, ב. מעסטער, מ, 
וו. פּינקוס, ס. מאַלקעס, י. ל. זאַלצנשטײן: רעכנונגס-איבערזעער: משה 
קאַפּלאַן, צבי פּערלמוטער, סופּלענטעס -- א. קאָפּמאַן, מ. א. ספּאַק. 


סופ דבר 


איבערגעבנדיק די דאָזיקע אַרבעט דער יידישער עפנטלעכקייט, געפינט דער מחבר פאַר 
נויטיק צו באַמערקן, אַז ער האָט נישט קיין פּרעטענזיעס אויף װויסנשאַפטלעכקײט. די אַר- 
בעט האָט בלויז די אויפגאַבע צו דערמאָנען די מיטגלידער פון דער קהילה און די יידן פון 
אַרגענטינע בכלל וויכטיקע פאַקטן און דאַטן װועגן דער אַנטשטײאונג און אַנטװיקלונג פון 
דער יידישער געזעלשאַפטלעכקײט אין אַרגענטינע --- פאַקטן און דאַטן, וועלכע דער שריי- 
בער האָט אויסגעזוכט פון אַקטן-ביכער און דאָקומענטן און אַ טייל פון זיי באַלױכטן לט 
זיין קריטעריום. אין דער דאָזיקער אַרבעט זעט זיך די אַרגענטינער יידישע געזעלשאַפטלעכ- 
קייט אויף אַזויפיל אויף וויפיל זי קאָנצענטרירט זיך אין דער קהילה און אַרום דער קהילה. 
דאָס איז אָבער נישט אַלץ. דער מחבר האָפט נאָך צו קענען שאַפן אַ גרעסערע אַרבעט, װאָס 
זאָל אַרומנעמען די גאַנצע אַרגענטינער יידישע געזעלשאַפטלעכקײט מיט אַלע אירע סאָ- 
ציאַלע, קולטורעלע, רעליגיעזע, װווילטעטיקע, דערציערישע אינסטיטוציעס מיט אירע אייגנ- 
אַרטיקע גרעמיאַלע און קאָאָפּעראַטיווע אַנשטאַלטן און, נישט צולעצט, וועגן די מענטשן, 
וועלכע האָבן מיט זייער אינטעליגענץ, איבערגעגעבענער אָנגעשטרענגטער אַרבעט, אָן 
וועלכן ס'איז מאַטעריעלן פּערזענלעכן אינטערעס, מיט אמתער ידישער אחריות פאַר- 
פּלאַנט, געשאַפן און אַנטװיקלט דאָס דאָזיקע גרויסע װוערק, װאָס איז די יידישע געזעל- 
שאַפטלעכקייט אין אַרגענטינע. 

ר אַסּוסםענטאציע 


(צו זייט 57) 


מפמאצניפטפסט פון ד ר אליאנץ 


. ײ ד וי 

אונטערנעמענדיק מיט דער פולסטער אַנטשלאָסנקײט און גלויבן די אַרבעט פאַר דער 
פולשטענדיקער פאַרווירקלעכונג פון דער ,ײידיש-אַרגענטינער אַליאַנץ* און די געהעריקע פאַר- 
אַנטװאָרטלעכקײט פאַר דער זעלבער, דערפילט דער ,קאָנסעכאָ סופּעריאָר* זיין חוב ווענדנדיק 
זיך צו אייך מיט זיין װאָרט אין איצטיקער אנטשיידנדיקער שעה אינעם שיקזאַל פון דער 
אַליאַנץ. 

גענוג באקאנט זענען שוין די אורזאַכן װאָס האָבן מיטגעבראַכט צו דער אַנטשטײאונג 
פונעם אַליאַנציסטישן אידעאַל אין אונדזער היגן סאָציאַליגעזעלשאַפטלעכן לעבן, אַז מיר זאַלן 
זי נישט דאַרפן איבערחזרן דאָ איבעראַנײס. די אומנאָרמאַלע אומשטענדן אין וועלכע עס 
אַנטװיקלט זיך אונדזער סאָציאַליגעזעלשאַפטלעכע אַרבעט, --- װאָס זענען אַ לאָגישע קאָנסעק- 
ווענץ פון איר פּעלערהאַפטער און אומפּאַסיקער סטרוקטור -- מאַכן פאַר אומזיכער איר 
רעגלמעסיקן גאַנג און שטערן איר פּראָגרעס. די סיטואַציע איז געװאָרן אויף אַזױ פיל ערנסט 
און די געפאַרן אַזױ גרויס, אַז יעדעס מאָל איז געװאָרן בולטער די נויטווענדיקייט פון דער 
גרינדונג פון דער אַליאַנץ. נאָר די אַליאַנץ קען זיכערן די עקזיסטענץ פון אונדזערע אינסטי- 
טוציעס און נאָר זי קען זיי געבן די געהעריקע מעגלעכקייטן וועלכע זיי האָבן נויטיק אויף 
נאָכצוקומען אונדזערע װאַקסנדיקע יידיש-געזעלשאַפטלעכע הצטרכותן: דאָס איז די פצסטע 
איבערצייגונג פון אַלע באַװוסטזיניקע יידן פון בוענאָס איירעס. 

אינעם , פּרעאַמבולאָ?* פון דער קאָנסטיטוציע, וועלכע מיר האָבן פאַרעפנטלעכט מיט 
אייניקע טעג צוריק, האָבן מיר דערקלערט, קורץ אָבער דייטלעך די גרונט-פּרינציפּן פון דער 
אַליאַנץ, װי פאָלגט: א) פאַראייניקונג און פּראָגרעסיווע אויסבעסערונג פון דער פילאַנטראָ- 
פּישער אַרבעט, ב) פונעם חינוך און יידישע קולטור: ג) גוטע אַדמיניסטראַציע און עקאָנאָ- 
מיע אין די הוצאות: ד) אַ מער לאָגישע און גערעכטע צעטיילונג פון דער אינדיווידועלער 
ביישטייערונג צו דער אויסהאַלטונג פון די יידישע אינסטיטוציעס: און ה) אָפיציעלע רע- 
פּרעזענטאַנץ פון דער יידישער קאָלעקטיװויטעט. דאָס אַלץ װעט דערגרייכט ווערן ערשטנס, 
דורך דער קאָנצענטרירונג פון אַלע געזעלשאַפטלעכע הכנסות אויפן באַזיס פון אַן איינהייט- 
לעכער קװאָטע, און צווייטנס, דורך זייער גענויער און ריכטיקער צעטיילונג אין אָנקלאַנג 
מיט די נויטיקייטן פון יעדער אינסטיטוציע און מיט אירע פּראָיעקטירטע אונטערנעמונגען. 

דריי זענען, אַלזאָ, די פאַזעס פון אונדזער סאָציאַליגעזעלשאַפטלעכער אַרבעט וועלכע 
די אַליאַנץ װעט באַפעסטיקן אויף זיכערע יסודות און װועט אַרויפפירן אויפן וועג פון מאָ- 
האקלשן און מאטעהיעלן פּראַנרעס: -. ד י. דע רצ יאונג.. די פֿילאַנטר אָפ - 
6 אאָר. בצ ט אַ הש ה-2 קג לט היה גל ארב פט, 

אינעם זין פון יידישער דערציאונג איז דרינגענד נויטיק אַװעקצושטעלן די עקזיסטירנ- 
דיקע יידישע שולעס אויף פעסטע פינאַנציעלע און אָרדענונגס יסודות און זיי אויסבעסערף 
סיי פונעם טעכנישן וי פונעם פּעדאַגאָגישן שטאַנדפּונקט. מען מוז זיי באַזאָרגן מיט אַ גע- 
העריקן אונטערריכטס-פּראָגראַם וועלכער זאָל זיי מאַכן פעאיק צו געבן די יידישע קינדער 

דעם מאַקסימום פון יידישער דערציאונג. עס איז אונדוֹער הײליקסטע פליכט צו אָנװוענדך 
אַלע אונדזערע כוחות, אַז די יידישע קינדער פון בוענאָס-איירעס, זאָלן זיין אין דער געהע- 
ריקער צייט אונדזערע אמתע און װירדיקע נאָכפאָלגער, און די באַװוסטזיניקע פאָן-טרעגער 
פונעם יידישן גייסט און פון די טויזנטער יאָריקע און אומפאַרשװינדבאַרע טראַדיציעס און 
אידעאַלן פונעם יידנטים. גלייכצייטיק איז אומבאַדינגט נויטװוענדיק צו גרינדן נייע שולעס, 
נאָכקומענדיק דעם װווקס פון דער יידישער באַפעלקערונג, 


אינעם זין פון פילאַנטראָפּישער אַרבעט, איז אויך דרינגענד נויטיק צו פאַראייניקן די 
ביז איצטיקע צעשפּליטערטע כוחות, ווייל דאָס שװאַכט אָפּ די ווירקונג פון דער דאָזיקער 
אַרבעט, און באַפעסטיקן די זעלבע אויף זיכערע יסודות פון אָרדענונג און פּראָגרעס. 


אינעם זין פון יידישער קולטור, מוז װי אַמשנעלסטן איבערגענומען ווערן די אַדמי- 
ניסטראַציע און פירערשאַפט פון די געהעריקע אינסטיטוציעס, כדי זיי צו געבן דעם ריכ- 
טיקן כאַראַקטער װאָס זאָל אַנטשפּרעכן דעם גייסט פונעם יידנטום, זיי זאָלן דערגענצן די 
אַרבעט פון אונדזערע שולעס און זאָלן װערן אַן אמתער פאַקטאָר פון יידישער בילדונג. 

יעדער בוענאָס-איירעסער ייד האָט די מעגלעכקייט צו אַרױסלערנען פון דער פּראַ- 
גראַם די גרויסע און פילפאַכיקע מאָראַלישע און מאַטעריעלע נוצן װאָס עס ועט אים ברענ- 
גען דער נייער רעזשים עטאַבלירט פון דער יידישער אַליאַנץ. די מאַטעריעלע נוצן קענען 
קאָנקרעטירט ווערן אויף פאָלגנדיקן אופן; 


{) זי װעט גענצלעך אָפּשאַפן די איצטיקע דערשיינונג פון זאַמלונגען, פאַרשידענע 
בענעפיט-אונטערנעמונגען, ,ריפאס" און אַלע אַנדערע אַנאַכראָנישע און אומפּאַסנדיקע מיטלען 
צו וועלכע עס מוזן באין-ברירה אָנקומען אונדזערע אינסטיטוציעס אום צו שאַפן -- און 
דאָס אויף אַ נישט-גענוגנדיקן אופן --- די פאָנדן וועלכע זיי באַדאַרפן; אַן אָפּטע דערשייגונג 
אויף דער יידישער גאַס, װאָס צוליב די באַלעסטיקונגען וועלכע זי פאַרשאַפט און צוליב איר 
טייערקייט פאַלט זי װי אַ שווערע משא אױיף דער קלענערער טייל פון אונדזער קאָלעקטיוי- 
טעט, בעת די מערהייט שטייט אָן דער זייט און מיידט איר לחלוטין אויס. 

2) זי װעט פעסטשטעלן אין איין מאָל און דורך איין מאָנאַטלעכער קװאָטע (איינצאָ- 
לונג) די אָנגעהעריקייט און ביישטייערונג פון יעדן ייד צו דער גרופּע פון אונדזערע וויכ- 
טיקסטע אינסטיטוציעס, באַקומענדיק דורך דעם דאָס רעכט זיך צו באַנוצן מיט אַלעט, װאָס 
די זעלבע -- אַלע צוזאַמענגענומען --- קענען אים געבן. 


די יורידישע סטרוקטור פון דער אַליאַנץ װעט אַװעקגעשטעלט װערן אויף די מאָ- 
דערנסטע און דעמאָקראַטישע יסודות. יעדער מיטגליד אָן אױיסנאַם, װעט האָבן שטים-רעכט, 
װי אויך דאָס רעכט צו וויילן און אויסגעוויילט צו ווערן אויף די גענעראַל-פאַרזאַמלונגען; 
די מאַיאָריטעט װעט פריי אויסוויילן די געהעריקע אױטאָריטעטן פון דער אַליאַנץ. אין באַ- 
צוג צו דעם זענען מיר איצטער באַשעפטיקט מיט דער גענויער און גרינטלעכער אױסאָרבע- 
טונג פון די סטאַטוטן פון דער אַליאַנץ, וועלכע װעלן צוגעשטעלט ווערן צו דער באַהאַנדלונג 
און אָפּשטימונג פון דער קאָנסטיטואירנדיקער פאַרזאַמלונג, 

האָבנדיק דערקלערט אין אַלגעמײנע שטריכן דעם כאַראַקטער און די צילן פון דער 
אַליאַנץ זענען מיר פולשטענדיק איבערצייגט אַז די מערהייט פון אונדזער קאָלעקטיװויטעט, 
וועלכע איז פאַראינטערעסירט אין דער באַפעסטיקונג און אינעם פּראָגרעס פון איר סאָציאַל- 
געזעלשאַפטלעכער אַרבעט, איז מיט ליב און נשמה פאַר דער ענדגילטיקער פאַרווירקלע- 
כונג פון דער אַליאַנץ. באַמוטיקטע מיטן דאָזיקן פאַרלאַנג הייבן מיר אָן די שווערע, אָבער 
גרינטלעכע אונטערנעמונג דורכצופירן דעם צענז פון די יידן פון בוענאָס איירעס. דורך אים 
װועלן מיר פאָדערן די קאַטעגאָרישע אַרױסזאָגונג פון יעדן ייד. נאָר מיר זענען דורכאויס 
זיכער, אַז אַלע יידן, אָן אויסנאַם, װעלן זיך אַרױסזאָגן איינשטימיק לטובת דער דעפיניטי- 
ווער באַשטעטיקונג פון דער אַליאַנץ. 

די אַנטשטײאונג פון דער יידישער קהילה אין בוענאָסיאײירעס 


עס איז זעלבסטפאַרשטענדלעך, דאָס ביז װאַנען עס װעט פאַרענדיקט ווערן די אַרבעט 
פונעם צענז און עס װעט װי געהעריק איינגעפירט װערן די איינהייטלעכע קװאָטע, מוזו די 
איצטיקע מיטגלידער פון די פאַרשידענע אינסטיטוציעס אויך ווייטער אינצאָלן זייער מיט- 
גלידס-אָפּצאָל און ביישטייערן צו זייער אויסהאַלטונג דורך אַלע איצט פּראַקטיצירטע מיטלען. 

יידן פון בוענאָס איירעס! דער גורל פון דער אַליאַנץ איז אין אײיערע הענט. 
איבערפולט מיט ווילן, מיט ענטוזיאַזם און מיט גלויבן גיבן מיר זיך גענצלעך איבער דער 
היסטאָרישער אַרבעט. מיר פאַרלאַנגען נאָר פון אייך אייער הילף און אייער סאָלידאַריטעט. 


אױבערראַט פון דער יידיש-אַרגענטינער אַליאַנץ". 

